

Dec 12 72 T. 228

என்றையாவது

வ

நமச்சிவாயவே

சைவ சமய சாரம்



திருச்சிராப்பள்ளி

சைவசமய பரிபாலன சபையாரின் பிரசுரம்

சிவகருமஞ் செய்யார் திருநீறு சாத்தார்
தவநிலையாஞ் சைவநெறி சாரார் அவனித்ணில்
கான்பரந்த பச்சைக் களாநிழலைக் கைதொழா
ஏன்பிறந்தார் மானிடராய் இன்று.

2. பிறந்த பிறப்பிற் பெரும்பயனை யோரார்
இறந்தவுட லெண்ணிறந்த தென்பது—அறிந்
[திருந்து
கானடரும் பச்சைக் களவீச என்னுமல்
மானிடராய் ஏன் பிறந்தார் வந்து.

—கருவை வெண்ப

3. முத்தாந்த வீதி முளரிதொழு மன்பருக்கே
சித்தாந்த வீதி வருந்தேவே பராபரமே.
4. முத்தாந்த வித்தே முனைக்குநில மாயெழுந்த
சித்தாந்த மார்க்கச் சிறப்பே பராபரமே.

—தாயுமானு



இந்நூற் பிரதிகள் விலைக்கு கிடைக்கும் இடம்:—

நாவலர் வித்தியாநுபாண அச்சகம்,
நெ. 300, தங்கசாலைவீதி, சென்னை-1

சிவமயம்

சைவ சமய சாரம்

பிஷாண்டார் கோயில் பெருநிலக்கிழார்

இராயபகதூர்

கோ. இராசகோபால் பிள்ளையவர்கள் F. R. H. S.

விரும்பியபடி

யாழ்ப்பாணம் புலோலிநகர்

சு. சிவபாதசுந்தரம் B. A.

செய்தது

ஹை பிள்ளையவர்கள் பிரசுரம் செய்தது

1-வது	பதிப்பு	அக்டோபர்	1947	(2000)	பிரதிகள்.
2-வது	„	ஆகஸ்டு	1950	(1000)	„
3-வது	„	பிப்ரவரி	1951	(3000)	„
4-வது	„	மே	1951	(2000)	„
5-வது	„	செப்டம்பர்	1953	(2000)	„
6-வது	„	மார்ச்	1954	(3000)	„
7-வது	„	ஆகஸ்டு	1954	(3000)	„
8-வது	„	மே	1956	(3000)	„

உரிமை பதிப்பாளருக்கே.

வித்தியாநுபாலன அச்சகம்,
 ரெ. 300, தங்கசாலவீதி, சென்னை-1.

பொருளடக்கம்

1. முகவுரை i
2. ஆசிரியரின் சரித்திரம் vii
3. கடவுள் 1
4. ஆன்மாக்கள் 5
5. கடவுள் வழிபாடு 8
6. நல்வினை தீவினைகள் 13
7. சைவ வாழ்க்கை 18
8. சைவ ஒழுக்கங்கள் 22
9. சைவத்தின் மேன்மை 27

மு க வு ரை

கற்றதனு லாய பயனென்கொல் வாலறிவன்
நற்கு டொழாஅ ரெனின்.

சைவசமய சாரமெனப் பெயரிய இச்சிற்று நூல் பள்ளியிற் படிக்கும் சிறுவர்களுக்கும் சாமானிய ஜனங்களுக்கும் பயன்படும்படி எளிய தமிழ் நடையிலும் முறையிலும் அமைக்கப்பட்டுள்ளது. பிக்ஷாண்டார் கோயில் பெருநிலக்கிழாரும் வைதிக சைவ சிகாமணியுமாகிய ஸ்ரீமத் கோ. இராசகோபால பிள்ளையவர்களது வேண்டுகோளின்படி சைவப் பெரியாரும் எனது பழைய நண்பருமாகிய புலோவி ஸ்ரீமத் சு. சிவபாதசுந்தரம் பிள்ளையவர்களால் எழுதப் பட்டது. இவ்விருவரும் வழி வழிச் சிவனடியார் பரம்பரையில் வந்தவர்கள். சமயத் தொடர்பினால் இவ்விரு குடும்பத்தினரும் பல தலைமுறைகளாக நட்புரிமை பூண்டவராவர். தொன்று தெர்ட்டு இங்ஙனம் ஏற்பட்ட நட்புரிமை தடித்துப் பந்துத் துவத்தையும் நாளடைவில் உண்டாக்கிவிட்டது. கிழாரின் முன்னோர்களில் ஒருவராகிய பறங்கிப் பேட்டைத் துரைசாமி சுவாமிகள் அறுபது ஆண்டுகளுக்கு முன் சிவஞானியராக விளங்கியவர். அந்தச் சாமுசித்தரின் தந்தையாராகிய ஸ்ரீமத் இராஜசேகரம் பிள்ளையவர்களை நமது ஆசிரியர் கிறிய தந்தையாராக முறைமை பாராட்டி வந்தனர். அவ்வழியே ஸ்ரீ இராசகோபால பிள்ளையவர்களும்

இவரைச் சிறிய தந்தையாராக முறைகொண்டனர். பிள்ளையவர்களின் மனைவிமக்களும் அம்முறைமைக் கியைய இவரிடம் நடந்து வந்தனர்.

நமது கிழார் பரோபகாரமே உருவாகக் கொண்டவர். வைதிக சைவ பரிபாலனத்தில் கண்ணுங் கருத்துமாயுள்ளவர். கல்விச்சாலை, வைத்திய சாலை, உணவுச்சாலை முதலியவற்றை ஏற்படுத்திச் செவ்வனே நடாத்துபவர். பெருந் தமிழ்பிமானி; சங்கீதப்பிரியர்; தமிழ்ப் பண்டிதர்களையும் இசை வல்லோர்களையும் சம்ஸ்கிருத சாஸ்திரிகளையும் நன்கு ஆதரிப்பவர். இரண்டு ஆண்டுகளுக்கு முன் சைவ பரிபாலன சபையொன்றைத் திருச்சி ஜில்லா வைச்சேர்ந்த லால்குடியில் ஏற்படுத்தி அதன் மூலமாகப் பல துண்டுப் பிரசுரங்களை வெளியிட்டு உபகரித்தவர். 5-5-47-ல் ஓர் சைவ சபையினைக் கூட்டிப் பல தீர்மானங்களை நிறைவேற்றி அரசினருக்கு அறிவித்தவர். உத்தமர் கோவில் கிராம வைத்திய சிகிச்சைப் பாதுகாப்பு முதலியவற்றிலும் விவசாயத்தொழில் அபிவிருத்தியிலும் பெருவிருப்ப முடையவர். தென்னிந்திய வேளாண்மை என்னும் விவசாய பாட நூலொன்றைத் தமிழில் எழுதி வெளியிட்டவர். விவசாயத்துக்குரிய புது உபகரணங்களைச் செய்து பயிர் விளைவை அதிகரிக்கச் செய்வதற்கு வழிகாட்டும் விற்பன்னர். விவசாய சம்பந்தமான பலகருத்துகளைப் பத்திரிகை மூலமாக எழுதி பலருக்கும் நன்மை புரிபவர்; வானொலி (Radio-talks) மூலமாகவும் அறிவிப்பவர். Homoe-

pathic மருந்துகளை ஏழைகளுக்கு இலவசமாகவும் மற்றவர்களுக்குக் குறைந்த விலைக்கும் கொடுக்க வேண்டிய ஒழுங்குகளைச் செய்துள்ள தருமகுண சீலர். இவர் பல ஆண்டுகளாகப் புரிந்து வந்த பொதுசன நன்மைகளுக்காக பிரிடிஷ் அரசாங்கத் தாரால் இவருக்கு 1946 ஆண்டில் இராயபகதூர் பட்டம் அளிக்கப்பட்டது. பிரபுத்துவம் உடையவர். திருத்தொண்டத் தொகையாளியால் “திருவாரூர் பிறந்தார்கள் எல்லார்க்கு மடியேன்” என்று போற்றப்பட்ட திருவாரூர் அடியவர் குழாத்தின் வழித்தோன்றிய புண்ணியசாலி. இப்புண்ணிய வசத்தினுற்போலும் இவருக்குச் சைவப்பற்று இயல்பாகவே உளதாயிற்று. சிவபக்தியிற் சிறந்தவர். தினந்தோறும் தேவாரம், திருவாசகம், வால்மீகர் இராமாயணம், அபிராமியந்தாதி முதலியவற்றைப் பன்முறை பாராயணஞ் செய்பவர். ஸ்ரீ தியாகேசர் ஸ்ரீ கமலாம்பிகையம்மைமீது நமது முன்னோரால் பாடப்பட்ட வடமொழி, தென்மொழிப் பிரபந்தங்களை அச்சிடுவிக்கும் திருப்பணியிலும் ஈடுபட்டிருக்கின்றவர். தியாகராச லீலையைத் தமிழில் மொழிபெயர்ப்பித்துப் பெரும்பொருள் செலவிட்டு அச்சிட்டு வருகின்றவர். “தவமுந் தவமுடையார்க்காகும்” என்பது பொய்யாமொழியன்றோ?

யாவரும் சைவசமயத்தை அறியவேண்டுவது முக்கியம் என்னும் பேராசையினால் உந்தப்பட்டவராய் நமது கிழார் இலகுவான தமிழ் வசன நடையில் சிறுவரும் சாமானிய படிப்புடையவர்களும் உணரக்

கூடிய சிறு சைவ நூலொன்று எழுதப்படவேண்டுமென்று பல நாட்களாக ஆர்வங்கொண்டிருந்தார். அத்தகைய அரிய நூலை எழுதக்கூடியவர் நமது சைவப் பெரியாரொருவரே யெனத்தேறித் தெளிந்து அவர்களிடம் தமது மனதை வெளியிட்டனர். அங்ஙனமே அப்பெரியார் இச்சீரிய நூலை எழுதி யுதவினார்கள்.

இதில் ஏழு பாடங்கள் உள்ளன: முதற் பாடத்திலே கடவுளுடைய பெருமையும், அவருடைய எல்லையில்லாத அன்பும் அவரை நினைக்குந்தோறும் நமது மனங்க்கிந்துருகவேண்டிய முறைமையும், அவரே என்றும் துணையாயுள்ளவரென்பதும் விளக்கப்படுகின்றன. இரண்டாம் பாடம் ஆன்மாக்களின் இயல்பையும், நாம் பிறவி எடுப்பதின் நோக்கம் சிவபிரானது திருவடியை அடைதலென்பதையும், ஆகவே நாம் திருவடி யாத்திரைகாரரென்பதையும், தல யாத்திரை செய்வோர் எத்தொழிலைச் செய்யினும் யாத்திரையிலே கண்ணுயிருப்பதுபோல நாமும் என்றும் அத்திருவடி யாத்திரையிலே கண்ணுயிருத்தல் வேண்டுமென்பதையும் காட்டுகின்றது. மூன்றாம் பாடம் கடவுளை வழிபடும் முறைமையைக் கூறுகின்றது. நான்காம் பாடம் நல்வினை தீவினைகளின் இயல்பும் அவற்றின் பயனும், தீவினையினின்றும் விலகுதற்கு உபாயமும் இயம்புகின்றது. ஐந்தாம் பாடத்தில் சைவ வாழ்க்கை விளங்குமிடத்து “சைவ வாழ்க்கையிலே துன்பத்துக்காயினும் துக்கத்துக்காயினும் கோபத்

துக்காயினும் அச்சத்துக்காயினும் இடம் வராத”
என்பது நன்கு காட்டப்படுகின்றது. ஆறும் பாடம்
சைவ சமயத்தவரது நித்திய கடன்களையும், ஏழாம்
பாடம் சைவத்தின் மகத்துவத்தையும் கூறு
கின்றன.

இத்தகைய அரிய நூலைச் சிறியவர்களும்
மற்றையோரும் வாங்கிப் படித்து உய்வார்களாக!..

“பொறுப்ப ரென்புன் சொலின் பொருளே.”

வாழ்க வந்தணர் வானவ ரானினம்
வீழ்க தண்புனல் வேந்தனு மோங்குக
ஆழ்க தீய தெல்லா மரணமமே
சூழ்க வையக முந்துயர் தீர்கவே.

திருச்சிற்றம்பலம்.

இருமயிலை,
சர்வசித்து
விஜயதசமி.

சே. வெ. ஜம்புலிங்கம்.

நின்று மிருந்துங் கிடந்து நடந்துநினை
என்றுஞ் சிவன்தா ளிணை.

நூலாசிரியரின் சரித்திரச் சுருக்கம்

இந்நூலாசிரியராகிய சு. சிவபாதசுந்தரம் பிள்ளையவர்கள் யாழ்ப்பாணத்தைச் சேர்ந்த புலோலி யிலே ஈசுரனாழ்வாரைத் தைமீ 17உ (1873-ல்) பிறந்தார். இவருடைய தந்தையார்; வ. சுப்பிரமணிய பிள்ளை; தாயார்: வள்ளியம்மையார். தந்தையாரும் அவரது இளைஞர்களாகிய வ. குமாரசாமிப் புலவர், வ. கணபதிப் பிள்ளை, பார்வதி அம்மையார் ஆகிய மூவரும் தமிழிற் பெரும் புலமையுடையவர்களே. இந்நால்வரும் நமது ஆசிரியருக்குச் சிறுவயதிலேயே தமிழ்க் கல்வியையும் சைவ நன்னெறியையும் புகட்டி வைத்தனர்.

தென்னிந்தியாவிலே உயர்தர ஆங்கிலக் கல்வியைப் பயின்று சென்னைச் சர்வ கலாசாலை B.A. பரீக்ஷையிற் சித்தி பெற்றார். B.A. பரீக்ஷைக்கு இவர் பாடமாகக்கொண்டது கணித சாத்திரம். B.A. படிப்பு முடிந்ததும் இவர் யாழ்ப்பாணத்திற்குத் திரும்பிச் சென்று அங்கே முப்பத்தைந்து ஆண்டுகளாக உபாத்திமைத் தொழிலை நடாத்தினார். இவற்றுள் 1924 முதல் 1933 வரை சுழிபுரம் விக்டோரியா கலாசாலையின் தலைவராகக் (Principal) கடமை செலுத்தினார். அக்கலாசாலையை விட்டு விலகியபின்னர்ச் சில ஆண்டுகள்

மறைகள்நிந்தனை சைவநிந்தனை பொருமனமுடைய இவர்கள் எழுதிய கடிதமொன்றில் கிறிஸ்து மதத்தால் சைவத்துக்கு ஏற்படும் கெடுதி நன்கு விளக்கப்பட்டுள்ளது. அதனை நீக்கவேண்டிய வழியும் உணர்த்தப் பட்டிருக்கின்றது. அக்கடிதம் வருமாறு:—

“சைவ சமயத்தவர்கள் இதர சமயத்தார்கள் ளாலே வஞ்சிக்கப்பட்டுச் சைவ சமயத்தைக் கைவிடுத்தலைத் தவிர்க்க வேண்டுமென்பது எனது பேராசை. சில வாரங்களின் முன் சேலம் ஜில்லாவில் மூன்று கிராமங்கள் முற்றாகக் கத்தோலிக்க மதத்துட் பிரவேசித்தனவென்றும் வேறு மூன்று கிராமங்கள் பிரவேசிக்குமென்றும் ஒரு பத்திரிகையிலே வாசித்தேன். சித்தியாரிலே முதற்பாகம் பிறமத கண்டனம். அதற்கு அவ்வளவு முதன்மையுள்ளது. நான் என் வாழ்நாளாக் கிறிஸ்துமத கண்டனத்துக்கே அர்ப்பணஞ் செய்திருந்தேன். கிறிஸ்துமதகண்டன நூலொன்று விஸ்தாரமாய் எழுதுவதற்கு நான் தொடங்கியபோது, சைவ நூல் ஒன்றையினும் எழுதுவதற்கு முன் பிறமத கண்டன நூல் எழுதுதல் பொருத்தமற்றதெனக் கண்டு சைவ போதம் முதற் புத்தகத்தை எழுதினேன். அது போதியதன்றெனக்கண்டு இரண்டாம் புத்தகத்தை எழுதினேன். இப்படியே மற்றவைகளையும் எழுதினேன். இவை என்னுடைய நேரத்தைக் கவர்ந்தமையால் நான் தொடக்கத்திலே எழுதுவதற்கு எண்ணியிருந்த கிறிஸ்துமத கண்டன நூல் எழுதப்

படாமற் போயது. களையை (weeds) அழித்தாலன்றிப் பயிர் வளரமாட்டாது. கிறிஸ்துமதச் செல்வாக்கைக் கெடுத்தாலன்றிச் சைவம் வளரமாட்டாது. கிறிஸ்துமத கண்டனப் பிரசாரம் அதிகம் செய்திருக்கிறேன். கிறிஸ்துமத கண்டன லகுலேகங்களும் (tracts) எழுதி யிருக்கிறேன்.”

இவர்களுடைய வேறு பிரசுரங்களாவன :—

(1) சைவ போதம் (முதற் புத்தகம்)

[புராண கதை வாயிலாகச் சைவ வாய்மை களைப் புகட்டுவது ; சிறுவர்களுக்கும் மற்றவர்களுக்கும் ஏற்றது.]

(2) சைவ போதம் (இரண்டாம் புத்தகம்)

[சைவ சித்தாந்த சாத்திரக் கருத்துகளைச் சுருக்கமாகவும் விளக்கமாகவும் போதிப்பது. தாவர உணவின் மேன்மையையும் புலால் உணவின் இழிவையும் காட்டுவது]

(3) திருவருட்பயன் விளக்கவுரை

[மெய்கண்டசாத்திரம்பதினான்கில் சுருக்கமான நூல்களுள் ஒன்றாயது திருவருட்பயனாகும். இதுதிருக்குறளைப்போல் மிக ஆழ்ந்த கருத்துகளைக்கொண்டது. அதனை உரையின்றிக் கற்பது எளிதன்று. பழைய உரைகள் இந்நூற்கு எழுதப்பட்டிருப்பினும், அவை இக்காலத்து மாணவர்களுக்குப் பயன்படா. இக்குறையை நீக்க வந்தது இவ்விளக்கவுரை யென்பது மிகையன்று.]

(4) சைவக்கிரியை விளக்கம்

[எமது நித்தியானுஷ்டானங்களில் பலவற்றையாம் காரணமறியாமலே யந்திரம்போல் செய்து வருகின்றோம். மணச் சடங்கு, பிணச் சடங்கு, சிராத்தம், சந்தியாவந்தனம் முதலிய கருமங்கள் எப்படிச் செய்ய வேண்டும் ஏன் செய்ய வேண்டும் என்பன இச்சிறு நூலில் நன்கு விளங்கப்பட்டுள்ளன.]

(5) கந்த புராண விளக்கம்

[கந்தபுராணத்தின் மகிமையைச் சுருக்கமாகக் கூறுவது. அரும்பாடல்களின் பொருளைச் சாத்திர மூலமாக எடுத்துப் புகட்டுவது. புராணம் பொய் என்பவருக்கு நற்புத்திபுகட்டுவது]

(6) திருவாசக மணிகள்

[சில திருவாசகப் பாசுரங்களின் அரும் பெரும் பொருளை விளக்குவது. திருவாசக பாராயண விருப்பத்தை உண்டுபண்ணக்கூடியது.]

(7) அகநூல்

[Psychology என்னும் மனோ தத்துவ சாத்திரத்தைத் தமிழில் போதிப்பது]

(8) படிப்பிக்கும் முறைகளும் விதிகளும்

[உபாத்தியாயர்களுக்கு எற்றது. அவர்களுக்குப் பாடபுத்தகமாக இலங்கை அரசினரால் ஏற்படுத்தப்பட்டது.]

(9) திருப்பெரு வடிவம்

[கந்த புராணத்திற் சூரபன்மன் வதைப்படலத் திலுள்ள 32 திருவிருத்தங்களின் விரிவுரையைக் கொண்டது. முருகப்பிரானுடைய விசுவரூப தரிசனத்தை நனி விளக்குவது. எனது வேண்டுகோளின்படி ஆசிரியரால் 1939-ம் ஆண்டில் எழுதப்பட்டு அச்சானது. இதன் இரண்டாம் பதிப்பு யாழ்ப்பாணத்துச் சைவ பரிபாலன சபையாரால் 1948-ல் அச்சிடப்பட்டுள்ளது.]

(10) Saiva School of Hinduism

[சைவ சித்தாந்த உண்மைகளை ஆங்கிலத்தில் மேல்நாட்டாருக்கும் பிறருக்கும் நன்றாக விளக்குவது. ஆங்கிலப் பிரசுராலய கர்த்தர்கள் இந்நூலை ஏற்றுத் தாங்களே அச்சிட்டுள்ளமை இதன் பெருமையை நன்கு காட்டும்.]

(11) ஆறுமுக நாவலர்

[நாவலர் சரித்திரத்தைச் சுருக்கமாக ஆங்கிலத்தில் இயம்புவது. நாவலர் பெருமையை தமிழ் நாட்டையன்றி பிறகாடும் அறியச் செய்வது.]

(12) An outline of Sivagnabotham with a rejoinder to a Christian critic.

இச்சிறு நூல் யாழ்ப்பாணத்துச் சைவப் பிரகாச அச்சுக்கூடத்தினரால் 1951-ம் ஆண்டில் வெளியிடப்பட்டது. தருமபுர ஆதினத்தம்பிரான் சுவாமிகள் ஒருவர் வேண்டுகோளின்படி ஆசிரியரால் எழுதப்பட்டது.

(13) அளவை நூல்

[இது சிதம்பரம் அண்ணாமலைச் சர்வகலாசாலையாரால் *Intermediate* வகுப்புப் பாடமாக நியமிக்கப்பட்டு அவர்களால் அச்சிடப்பட்டது.]

(14) Essentials of Logic

[இது *Intermediate* வகுப்பு மாணவருக்குத் துணைபுரியத்தக்க நூல். இதனைச் சென்னை Rochouse & Son 1952-ல் அச்சிட்டனர்.]

(15) The Glories of Saivism.

இச்சிறு நூல் யாழ்ப்பாணம் சைவப் பிரகாசயந்திரசாலையில் 1954-ல் ஆசிரியது தம்பியாராஜிய Dr. சிவப்பிரகாசரால் அச்சிடப்பட்டது. இது சைவசமய மகிமையை ஆங்கிலத்தில் கூறுவதாகும். இதுவே ஆசிரியர் கடைசியாக எழுதிய நூல்.

இனி ஆசிரியருக்கும் எனக்கும் எப்படி நட்புரிமை யுண்டாயதென்பதை இங்கே குறிப்பிட விரும்புகின்றேன்:—

1918-ம் ஆண்டில் திருவருட்பயன் விளக்கவுரையை இவர்கள் அச்சிட்டனர். இவ்வெளியீட்டைப்பற்றி இந்து சாதன வர்யிலாக அறிந்து ஒரு பிரதியை வரவழைத்துப் படித்து மகிழ்ச்சி அடைந்தேன். பிறகு சைவபோதம் முதற் புத்தகம், இரண்டாம் புத்தகங்களையும் வரவழைக்கலானேன். அம்மூன்றைப் பற்றியும் எனது மதிப்புரை யொன்றெழுதிச் சித்தாந்தப் பத்திரிகையில் வெளியிட


இப்பெரியார் சிவபக்தியிற் சிறந்தவர். இவர் தினந்தோறும் காலையிலும் மாலையிலும் கோயில் வழிபாடு செய்யாமல் உணவு கொள்ளார். எப்போதும் சிவனடியே சிந்திக்கப்பெற்றவர். மறந்தும் புறந்தொழா மாண்பினர். வெள்ளிக்கிழமை தோறும் உபவாசமிருப்பவர். வைதிகசைவ சிகாமணியாய்த் துலங்கியவர். சைவ சித்தாந்த சாத்திரங்களையும் சிவாகமங்களையும் முறையாகப் படித்துத் தேர்ச்சியடைந்தவர்; அவற்றின்படி ஒழுகுபவர். நேர்மையிற் சிறந்தவர். கூர்மையான அறிவுடையவர். புகழ்ச்சியையும் பொருளையும் விரும்பாதவர். அவர் எழுதிய புத்தகங்களின் உரிமையையெல்லாம் சைவ பரிபாலனசபைக்கும், கொழும்பு விவேகானந்த சபையினருக்கும் அளித்துளார். சைவ சமயத்தின் உண்மைகளை ஆங்கிலத்தில் பரப்பிய மூன்று பேரறிஞர்களில் இவருமொருவராவர். மற்ற இருவர் நல்லசாமிப் பிள்ளையும், குகதாசர் - சபாரத்தின முதலியாருமாவர். இவருக்குப்பின் எவருமில்லா எனலாம். இப்பெரியார் சென்ற (விஜய ஆடி 30உ). 14—8—1953-ல் சிவபதமடைந்தனர் யாம் இவருக்குச் செய்ய வேண்டிய கடமை என்னெனின் அவர் குணங்களையும் செயல்களையும் பின்பற்றிச் சைவ சமயத்தை முறையாகப் பரப்புவதேயாம்.

“பொய்யன்பிலா அடித்தொண்டர்க்குத்
தொண்டராம் புண்ணியமே”

விஜய பங்குனி }
உத்திரம்.

சே. வெ. ஜம்புலிங்கம்.

T. 228



வைதிக சைவ சித்தாந்த சாகரம்
ச. சிவபாதசுந்தரம் பிள்ளை.

சைவ சமய சாரம்

1. கடவுள்

அண்டப் பகுதி னுண்டைப் பிறக்கம்
அளப்பருந் தன்மை வளப்பெருங் காட்சி
ஒன்றனுக் கொன்று நின்றெழில் பகரின்
நூற்றொரு கோடியின் மேற்பட விரிந்தன
இன்னுழை கதிரின் துன்னனுப் புரையச்
சிறிய வாகப் பெரியோன்.

—திருவண்டப்பகுதி.

ஆகாயத்தை இராக்காலத்திலே அண்
ணந்து பார்த்தால் அதிலே எண்ணில்லாத
நட்சத்திரங்கள் மின்னி விளங்குவதைக் காண
லாம். இந்த நட்சத்திரங்கள் வெகு தூரத்திலே
இருத்தலாற் சிறியவைகளாகத் தோன்று
கின்றன. அவைகள் உள்ளபடி மிகப்பெரியவை
களேயாம். சூரியன் பூமியிலும் பதின்மூன்று
லட்சம் மடங்கு பெரியது. எல்லா நட்சத்திரங்
களும் சூரியனிலும் பெரியவைகளே. ஆதலால்,
இந்தப் பூமியையும், சூரியனையும், எண்ணில்
லாத நட்சத்திரங்களையும் மாயையிலிருந்து
உண்டாக்கிய கடவுளுடைய பெருமையை யார்
தான் சொல்ல வல்லவர்!

இந்த அளவில்லாத பெருமையை உடைய
கடவுள் அன்பையே வடிவமாக உடையவர்.

“அன்புசிவம் இரண்டென்பர் அறிவினார்
அன்பே சிவமாவ தாரு மறிந்திலார்
அன்பே சிவமாவ தாரும் அறிந்தபின்
அன்பே சிவமாய் அமர்ந்திருப் பாரே.”

ஆதலால், அவர் நம்மிடத்திற் கொண்ட
அன்பும் அளவில்லாததாகவே இருக்கும். பெற்ற
தாயானவள் குழந்தையிடத்தே எவ்வளவு அன்
புடையவளாய் இருக்கிறாள். கடவுளுடைய
அன்பு தாயினுடைய அன்பினும் கோடாநு
கோடி மடங்கு அதிகமாய் இருக்குமல்லவா?
தாயைக் காணும்போது குழந்தை எவ்வளவு
ஆநந்தம் அடைகிறது. ஆதலால், தாயினும்
பார்க்க அதிகமான அன்பையுடைய கடவுளை
நினைக்கும் போதும், அவரைக் கோயிலிலே
காணும்போதும் நாம் எல்லையில்லாத ஆநந்தம்
அடைய வேண்டும்; நமது மனம் கரைந்து
உருகுதல் வேண்டும்.

மெய்தா னரும்பி விதிர்விதித்
துன்விரை யார்கழற்கென்
கைதான் றலைவைத்துக் கண்ணீர்
ததும்பி வெதும்பியுள்ளம்

பொய்தான் றவிர்த்துண்ணைப் போற்றி
 சயசய போற்றியென்னும்
 கைதா நெகிழ விடேனுடை
 யாயெண்ணைக் கண்டுகொள்ளே.

தாய் தந்தையர் குழந்தைக்கு வேண்டிய
 ஊண் உடை முதலிபவற்றை, அக்குழந்தை
 கேளாமலிருக்கவே கொடுத்து விடுகிறார்கள்.
 குழந்தைக்கு வேண்டியவற்றுட் சிலவற்றை
 அவர்கள் அறிய மாட்டார்கள். அவற்றைக்
 குழந்தை அவர்களுக்குச் சொல்லியபின்பு அவர்
 கள் கொடுக்கிறார்கள். கடவுள் எல்லாம் அறி
 பவர் ஆதலால், நமக்கு வேண்டிய யாவற்றை
 யும் அவர் தாமாகவே தருவர். நாம் அவரை
 ஒன்றுங் கேட்க வேண்டியதில்லை. அவரை
 வணங்குதலும், துதித்தலும், நினைத்தலும்,
 பூசித்தலுமே நாம் செய்ய வேண்டியவை.

“பால்வினைத் தூட்டும் தாமினும் சாலப்
 பரிந்துநீ பாவினே னுடைய
 ஊனனை உருக்கி உள்ளொளி பெருக்கி
 உலப்பிலா ஆனந்த மாய
 தேனனைச் சொரிந்து புறம்புறம் திரிந்த
 செல்வமே சிவபெரு மானே
 யானனைத் தொடர்ந்து சிக்கெனப் பிடித்தேன்
 எங்கெழுந் தருளுவ தினியே.”

இந்த உடம்பு நம்மோடு எப்போதும்
 இருப்பதன்று. ஒரு நாளைக்கு நாம் இதைவிட்டு

விலக வேண்டிவரும். அப்போது நமது தாய் தந்தையரும் சுற்றத்தவரும் நண்பரும் நம்மை விட்டுப் பிரிந்து விடுவார்கள். நமது பொருள் பண்டங்களும் தொடர்பற்றுப்போம். கடவுள் ஒருவரே எக்காலத்திலும் எல்லையில்லாத அன்பைச் சொரிந்துகொண்டு நம்மோடு துணையாய் நிற்கும் மெய்ப்பொருள்.

“ஈன்றாளு மாய்எனக் கெந்தையு
மாயுடன் தோன்றினராய்
மூன்றாய் உலகம் படைத்துகந்
தான்மனத் துள்ளிருக்க
ஏன்றான் இமையவர்க் கன்பன்
திருப்பா திரிப்புலியூர்த்
தோன்றாத் துணையாய் இருந்தனன்
தன்னடி யோங்களுக்கே.”

ஆதலால், நம்முடைய மனம் அவரையே நாடுதல் வேண்டும். நமது சீவனத்துக்கு வேண்டிய தொழில்களை நாம் செய்யும்போது நமது மனம் அவற்றிலே செல்லுமாயினும் அதன் நாட்டம் எப்போதும் கடவுளிடத்திலேயே இருத்தல் வேண்டும்.

‘நாடகத்தா லுன்னடியார்
போனடித்து நானடுவே
வீடகத்தே புகுந்திடுவான்
மிகப்பெரிதும் விரைகின்றேன்

ஆடகச்சீர் மணிக்குன்றே
யிடையரு வன்புனக்கென்
ஊடகத்தே நின்றிருகத்
தந்தருளெம் முடையானே.

—திருவாசகம்.

“இரவும் பகலும் துதிசெய் திருதாள்
பரவும் பரிசே பரிசின் றருள்வாய்
கரவுண் டெழுஞர் களையக் கதிர்போல்
விரவுஞ் சுடர்வேல் விடுசே வகனே.”

—கந்தரநுதி.

2. ஆன்மாக்கள்

ஆன்மாக்கள் என்றும் உள்ளவை. அவற்றின் அறிவை ஆணவம் என்ற ஒரு பொருள் இயல்பாகவே மறைத்துக்கொண்டிருக்கிறது. இந்த ஆணவ மறைப்பை நீக்கி நிறைவான நெய்யறிவெனப்படும் சிவஞானத்தைக் கொடுத்தற்காகவே கடவுள் ஆன்மாக்களுக்கு உடம்புகளைக் கொடுத்தருளுகிறார். இந்த உடம்புகள் புழு உடம்பு முதல் மனித உடம்பு ஈடுகப் பல வகைப்படும்.

“புல்லாகிப் பூடாய்ப் புழுவாய் மரமாகிப்
பல்விருக மாகிப் பறவையாய்ப் பாம்பாகி
கல்லாய் மனிதராய்ப் பேயாய்க் கணங்களாய்
வல்லசுர ராகி முனிவராய்த் தேவராய்ச்
செல்லாஅ நின்றஇத் தாவர சங்கமத்துள்
எல்லாப் பிறப்பும் பிறந்தினைத்தேன்.”

என்று பாடியருளினர் மாணிக்கவாசகர். ஒரு ஆன்மாவுக்குக் கிடைக்கும் உடம்பானது அது அப்போது அனுபவிக்கவேண்டிய வினைகளுக்குத் தக்கதாய் இருக்கும். வினைப்பயனை அனுபவித்தால் ஆணவ மறைப்புக் குறையும். ஆதலால் ஒரு ஆன்மா எந்தப் பிறவியை எடுத்தாலும், அந்தப் பிறவியிலே அதனுடைய ஆணவ மறைப்பு சற்றே குறையும்; மெய்யறிவு சற்றே வளரும்.

ஆகவே, ஆன்மாக்களாகிய நம்முடைய பிரதானமான தொழில் இந்த ஆணவ மறைப்பை நீக்கிச் சிவஞானத்தைப் பெறுதற்கு வேண்டிய முயற்சிகளைச் செய்தலேயாம். சிவஞானத்துக்குக் கடவுளுடைய திருவடிகள் என்றும் பெயர். இதனாலேதான், கடவுளுடைய திருவடிகளை அடைதலே நாம் பிறவி எடுப்பதன் பயன் என்று பெரியோர்கள் சொல்லுகிறார்கள். அத்திருவடிகளைத் தருமாறு கடவுளை வேண்டுகிறார்கள்.

‘ஒருவனே போற்றி ஒப்பி

லப்பனே போற்றி வாணோர்

குருவனே போற்றி யெங்கள்

கோமளக் கொழுந்து போற்றி

வருகவென் றென்னை நின்பால்

வாங்கிட வேண்டும் போற்றி

தருகநின் பாதம் போற்றி

தமியனேன் றுனிமை தீர்த்தே.”

என்று பாடியருளியதும் மாணிக்கவாசகசுவாமி களேயாம். உயிர்கள் யாவும் அத்திருவடிகளை அடைதற்காகவே யாத்திரை செய்கின்றன. கதிர்காமத்துக்கு வழிநடையாய் யாத்திரை செய்பவர்கள் காலையிலும் மாலையிலும் இயன்ற அளவு நடப்பார்கள்; நடுப்பகலிலும் இரவிலும் ஒரு இடத்திலே தங்கியிருந்து சமைத்துப் சாப்பிட்டுவிட்டு ஓய்வாய் இருப்பார்கள். தங்கியிருக்கும்போதும் சமைக்கும்போதும் அடிக்கடி “கதிர்வேல்! கதிர்வேல்!!” என்று அலறுவார்கள்; அவர்கள் என்ன தொழில் செய்தாலும், அவர்களுடைய மனம் இடையருது கதிர்காமத் தையனிடத்தே தான் செல்லும். அதுபோலக் கடவுளுடைய திருவடிகளை அடைவதற்கு யாத்திரை செய்பவர்களாகிய நாம் அந்த யாத்திரையை முழு நோக்கமாகவும், உண்ணுதலையும் உறங்குதலையும் அதற்குத் துணையாகவும் கொள்ளுதல் வேண்டும்.

கதிர்காம யாத்திரைகாரர் கூட்டம் கூட்டமாகப் போதல் வழக்கம். ஒவ்வொரு கூட்டத்திலும் ஆண்களும் பெண்களும் பெரியாரும் சிறியாரும், கற்றாரும் கல்லாதாரும், செல்வரும் வறியவரும் உளர். ஆயினும் யாவரும் கதிர்காமத்து ஆண்டவனுடைய அடியார்கள் என்ற

கொள்கையை உடையவராய் அன்பும் அருளும் நிறைந்தவராய் யாத்திரை செய்வார். அது போலத் திருவடி யாத்திரைகாரராகிய நாம் எல்லோரும் ஒருவரோடொருவர் நீதியாயும் அன்பாயும் வாழுதல் வேண்டும்.

திருவடி யாத்திரையைப்பற்றி மாணிக்க வாசக சுவாமிகள் பாடியருளிய ‘யாத்திரைப் பத்து’ என்னும் பதிகம் திருவாசகத்திலுள்ளது, அதிலுள்ள பாடல் ஒன்று வருமாறு:—

‘தாமே தமக்குச் சுற்றமுந்
தாமே தமக்கு விதிவகையும்
யாமா ரெமதார் பாசமார்
என்ன மாய மிவைபோகக்
கோமான் பண்டைத் தொண்டரொடு
மவன்றன் குறிப்பே குறிக்கொண்டு
போமா றமையின் பொய்நீக்குப்
புயங்க னுள்வான் பொன்னடிக்கே.’

3. கடவுள் வழிபாடு

கடவுளுடைய திருவடிகளை அடைதற் காகவே நாம் பிறவி எடுத்தோமாதலால், அத் திருவடிகளைச் சிந்தித்தலும், துதித்தலும், வணங்குதலுமே நமது முக்கியமான கடமை

யாகும். உடம்பு நயப்படுதற்கு உணவும், மணம் நயப்படுதற்குக் கல்வியும் வேண்டப்படுதல் போல ஆன்மா நயப்படுவதற்குக் கடவுள் வழிபாடு வேண்டப்படும், உடம்பும் மணமும் ஆன்மாவின் கருவிகள்; உடம்பு தொழில் செய்தற்கும், மனம் ஆராய்தற்கும் கருவியாயுள்ளவை. கருவிகளினும் பார்க்கக் கருவிகளையுடையவன் மேலானவன். ஆதலால், உடம்பினும் மனத்தினும் மேலானதே ஆன்மா. ஆகவே உடம்பை நயப்படுத்துதற்கு வேண்டிய உணவினும், மனத்தை நயப்படுத்துதற்கு வேண்டிய கல்வியினும் மேலானது ஆன்மாவை நயப்படுத்துவதாகிய கடவுள் வழிபாடு. அன்றியும், இவைகள் ஆன்மாவுக்குக் கருவியாயிருத்தலால், இவற்றின் முக்கியமான தொழில் ஆன்மாவுக்கு வேண்டிய கடவுள் வழிபாட்டில் ஈடுபடுதலே யாம். ‘திருக்கோயிலை வலம் வந்து சுவாமிகுப் பூவைச் சாத்தித் தோத்திரம் செய்யாத உடம்பினுற் பயனில்லை’ என்றார் திருநாவுக்கரசுநாயனார். ‘கடவுளுடைய திருவடிகளைத் தொழுதற்குத் துணையாய் நில்லாத கல்வியினுற் பயனில்லை’ என்றார் திருவள்ளுவ நாயனார்.

“ஆக்கையாற் பயனென்—அரன்

கோயில் வலம்வந்து

பூக்கையாலட்டி போற்றி என்னுதவிவ்

வாக்கையாற் பயனென்.”

—திருநாவுக்கரசுநாயனார்.

“கற்றதன லாயபயன் என்கொல் வாலறிவன்
நற்றூள் தொழாஅர் எனின்-”

—திருவள்ளுவநாயனார்

கடவுள் வழிபாட்டிற்கு உரிய நேரங்கள் காலையும் மாலையுமாம். இவ்வழிபாடு பலவா-
ருகச் செய்யப்படுகின்றது. சிலர் தேவாரம்.
திருவாசகம் முதலிய அருட்பாக்களைப் பாடிச்
கடவுளைத் தோத்திரம் செய்து தியானித்துச்
சிந்தித்து வணங்குவர். வேறு சிலர் இவற்றோடு
திரு ஐந்தெழுத்தை ஓதுவர். சுப்பிரமணியர்
தொண்டர் திருப்புகழ் முதலிய அருட்பாக்களை
யும் திரு ஆறெழுத்தையும் ஓதுவர். வேறு
சிலர் சுப்பிரமணியர் முதலிய மூர்த்திகளுள்
ஒன்றுக்குப் பூசை செய்வர். மற்றுஞ் சிலர் சிவ
லிங்க பூசை செய்வர். இன்னுஞ் சிலர் கோயி-
லுக்குச் சென்று சுவாமி தரிசனம் செய்து வழி-
படுவர்.

கடவுளை நாம் தரிசிக்கும்போதும் பூசிக்கும்
போதும் “எங்கும் வியாபகமாயுள்ள இறை
வனே! சிறியேனுடைய வழிபாட்டிற்காக இங்கு
எழுந்தருளியிருக்கும் இப்பெருங் கருணையை
நான் எவ்வாறுதான் துதிப்பேன்!! உன்னுடைய
திருமுன்னிலையில் நின்று உன்னுடைய கருணை-
யைப் பருகும்பாக்கியம் எனக்குக் கிடைத்ததே!
உன்னை நான் மறந்து விடுகிறேனே!!!”

பனைக்கை மும்மத வேழு முரித்தவன்
நினைப்ப வர்மனங் கோயிலாக் கொண்டவன்
அனைத்தும் வேடமா மம்பலக் கூத்தனைத்
தினைத்த னைப்போ தும்மறந் துய்வனோ.

புழுவாய்ப் பிறக்கினும் புண்ணியா
உன்னடி யென்மனத்தே

வழுவா திருக்க வரந்தர
வேண்டிமீவ் வையகத்தே

தொழுவார்க் கிரங்கி யிருந்தருள்
செய்பா திரிப்புலியூர்ச்

செழுநீர்ப் புனற்கங்கை செஞ்சடை
மேல்வைத்த தீவண்ணனே.

—தேவாரம்.

என்று அந்த அந்த நேரம் மனதிலே வருவன
வற்றைச் சொல்லி ஆனந்திப்போம். கடவுள்
வழிபாடு இவ்வளவோடு நில்லாமல் நமது பிற
செயல்களிலும் செறிந்திருக்கின்றது. நித்திரை
விட்டெழும்பும் போது 'சிவ சிவ' என்று
சொல்லி எழுந்திருக்கிறோம். உடனே கை வாய்
கழுவி 'சிவ சிவ' என்று சொல்லித் திருநீறு
பூசுகிறோம். குளிக்கும்போது கடவுளைச் சிந்திக்
கிறோம். சாப்பிடும்போது கடவுளுக்கு நிவேதித்
துச் சாப்பிடுகிறோம். சாப்பாடு முடிந்தவுடனே
'சிவசிவ' என்று சொல்லித் திருநீறு பூசுகிறோம்.
வெளியே போகும்போதும் அப்படியே செய்கி
றோம். நித்திரைக்குப் போகும்போது சிவ
பிரானைத் தோத்திரித்து திரு ஐந்தெழுத்தை
ஓதிக்கொண்டு உறங்குகிறோம்.

கடவுள் வழிபாடு நமது ஒழுக்கத்தையும் சீர்படுத்தக் கூடியது. தீய ஆசைகளேனும் தீய எண்ணங்களேனும் எழும்போது சிவ சிந்தனை செய்தால், அச்சிந்தனை இவற்றைக் கருக்கி மீள விடாமல் அழித்து விடும். அது மனத்தைத் தூயதாக்கி இறைவன் எழுந்தருளியிருத்தற்கு தகுதிவாய்ந்த இடமாக்கும். இவ்வுண்மையை

‘தேடிக் கண்டுகொண்டேன்—திரு

மாலொடு நான் முகனுந்

தேடித் தேடொணத் தேவனை யென்னுளே

தேடிக் கண்டுகொண்டேன்.

நாடி நாராயண னுன்முக னென்றிவர்

தேடி யுந்திரிந் துங்காண வல்லரோ

மாட மாளிகை சூழ்தில்லை யம்பலத்

தாடி பாதமென் னெஞ்ச ளிருக்கவே.’

என்னும் திருநாவுக்கரசு நாயனார் திருவாக்கு களிற் காண்க.

நாம் எதை அதிகமாகச் சிந்திக்கிறோமோ அதனிடத்தில் நமக்கு உறுதியான பற்று உண்டாகின்றது. கள்ளை அதிகமாக நினைக்கிறவனுக்குக் கள்ளுண்ணல் ஒரு பைத்தியமாகின்றது. அறிவிலே அதிகமான விசாரமுள்ளவனுடைய மனம் கல்வியிலன்றி வேறென்றிலும் செல்லாது. சங்கீதத்தை அதிகமாகச் சிந்திப்பவன் சங்கீத மயமாகின்றான். கடவுளிடத்திலே சிந்தனையைச் செலுத்துபவன் கடவுளின் அருள்மயமாகின்றான்.

“நிலைபெறுமா நெண்ணுதியேல் நெஞ்சே நீவா
 நித்தலுமெம் பிரானுடைய கோயில்புக்குப்
 புலர்வதன்முன் அலகிட்டு மெழுக்குமிட்டுப்
 பூமாலே புனைந்தேத்திப் புகழ்ந்துபாடித்
 தலையாரக் கும்பிட்டிக் கூத்துமாடித்
 சங்கரா சயபோற்றி போற்றிஎன்றும்
 அலைபுனல்சேர் செஞ்சடையெம் மாதியென்றும்
 ஆரூரா என்றென்றே அலருநில்லே.”

—தேவாரம்

4. நல்வினை தீவினைகள்

கடவுள் எல்லா உயிர்களுக்கும் பரம பிதா, ஆதலால் மற்றைய உயிர்கள் யாவும் நமக்குச் சகோதரர்கள்; நமது அன்புக்கும் ஆதரவுக்கும் உரிமை உடையவர்கள். நாம் இதை முற்றாக மறந்து, சிலரை வெறுக்கின்றோம்; வேறு சிலரைப் பகைக்கின்றோம்; சில உயிர்களுக்குத் துன்பம் செய்கின்றோம்; சிலவற்றைக் கெடுக்கின்றோம். இப்படி முறைகேடாய் நாம் நடப்பதற்குக் காரணம் நமது ஆசைகள். ஆசைகள் உண்டாவதற்குக் காரணமாயுள்ளது நம்மை மயக்கிக் கொண்டிருப்பதாகிய ஆணவம்.

ஆசைகளை நாம் எல்லைப்படுத்தி வைத்துக் கொள்வோமாயின், மற்றைய உயிர்களைச் சகோ

தரர்களாகப் பாவித்தல் இலகுவாய்க் கைகூடும். நமக்குப் பொருளிலே ஆசை உண்டு. இந்த ஆசைக்கு எல்லையாய் இருக்கவேண்டியது நாம் நன்முயற்சியாற் சம்பாதிக்கும் பொருளேயாம். அந்த எல்லையைக் கடந்து பிறர் பொருளிலே இந்த ஆசை செல்லுதல் தகாது. நமக்கு உணவிலே ஆசை உண்டு. இந்த ஆசைக்கு எல்லையாயுள்ளது பிற உயிர்களை வருத்தாமல் வரும் உணவுகளாம். அவையாவன:—அரிசி முதலிய தானியங்களும், காய், கனி, கிழங்கு முதலியவை களுமாம். இந்த ஆசையானது மீன், விலங்கு, பட்சி முதலியவற்றின் ஊனிலும், இவற்றுட் சிலவற்றின் கருவாயுள்ள முட்டைகளிலும் செல்லலாகாது. நம்முடைய கலவியாசை விவாக எல்லையுள் அடங்கி நிற்கவேண்டியது. அப்பாற் செல்லுதல் தகாது.

ஆசையானது எல்லையைக் கடக்கும்போது நாம் செய்யும் செயல் தீவினையாகும். தீவினை செய்பவர்களுக்குக் கடவுள் இப்பிறவியிலேனும் மறு பிறவியிலேனும் துன்பமான வாழ்க்கையைக் கொடுத்தருளுவார். இப்பிறவியிலே குருடாய்ச் செவிடாய் நொண்டியாய்ப் பிறக்கிறவர்களும், பிறந்த பின்பு வறுமையாலும் நோயினாலும் அறிவினமையாலும் வருந்துகிறவர்களும் முற்பிறவியிலே தீவினை செய்தவர்களாம். இவர்

கள் வருந்துவதைக் காணும்போதும் நாம் தீவினை செய்ய அஞ்சுகின்றோம்.

வலிய ஆசைகள் எல்லையைக் கடக்கும் போது அவைகளை அடக்குதல் அரிது. ஆதலால், அவைகள் எல்லையைக் கடக்க மாட்டாத விதமாக நம்மைப் பழக்கி வருதல் வேண்டும். அப்படியான பழக்கத்தை நாம் கைக்கொண்டால் நமது மனம் தீய வழியிலேயே செல்ல மாட்டாது. இப்பழக்கத்தைச் சிறுவயதிலேயே மேற்கொள்ளுதல் எளிது. சின்ன வயதிலேயே சத்தியம், நேர்மை, மன அடக்கம், மனஉறுதி, மனத்திருப்தியாகிய இவற்றைப் பழக்கிக்கொண்டால், இறக்கும் வரைக்கும் இவைகள் நிலைத்திருக்கத் தக்கவை. அறப்பற்றும், பிற உயிர்களில் இரக்கமும், யாவரும் கடவுளுடைய குழந்தைகள் என்ற எண்ணமும் உறுதிப்பட்டால் ஆசைகள் தாமாகவே அடங்கி நிற்கும்; அப்படி அடங்கி நின்றால் நாம் தீவினைகளைச் செய்ய மாட்டோம்.

நல்லவர்களுடைய சரித்திரங்களைப் படித்தலும் கேட்டலும் அவர்களை நயத்தலும் தாய் தந்தை ஆசிரியர் முதலியோருக்குப் பணிந்து நடத்தலும், அவர்களுடைய அன்பை விரும்புதலும், தீவினை செய்யாமைக்குத் துணையானவைகளாம். எங்கும் நிறைந்திருப்பவரும் எல்

லாம் அறிபவரும் நமது நெஞ்சிலே எப்போதும் வீற்றிருப்பவருமாகிய சிவபிரானை வணங்கிப் பணிந்து நடத்தலே தீவினையினின்றும் நீங்கு தற்குச் சிறந்த சாதனமாம்.

அறிவாளிகள் ஆசைகளை இலகுவாகக் களைந்துவிடுவார்கள். நமது உடம்பும் மற்றைய பொருள்களும் இந்த உலகமும் மாயையால் ஆக்கப்பட்டவை; மாயையையும் கைவிட்டால் தான் நாம் கடவுளுடைய திருவடிகளை அடைய லாம்; ஆதலால், மாயை நம்மால் விலக்கப்பட வேண்டியபொருள். நாம் ஆசைப்படும் பொருள்களெல்லாம் மாயையிலிருந்து தோன்றியவை; ஆதலால் இப்பொருள்களிலே ஆசை கொள்ளுதல் தவறாகும். அன்றியும், ஆன்மாவானது மாயையிலும் பார்க்கக் கோடாநுகோடி மடங்கு மேலான பொருள்; ஆதலால் அது மாயைப் பொருள்களாகிய பொன்னுக்கும் புலத்துக்கும், பூணுக்கும் புலாலுக்கும், பேருக்கும் பெருமைக்கும் அடிமையாதல் தகாது என்று கருதி அறிவாளிகள் ஆசைகளை அறுப்பார்கள்.

இனி நல்வினையாவது யாதெனில்:—நாம் கடவுளிடத்திற்கொண்ட அன்பினாலும் மற்றைய உயிர்களிடத்திற்கொண்ட இரக்கத்தினாலும் உந்தப்பட்டு நாம் செய்யும் நற்செயல்களாம். அவையாவன:—கடவுள் வழிபாடும்,

இன்சொல்லும், வறியவர்களது பசி நோய்களைத் தீர்த்தலும், பிறர் செய்யும் பிழைகளைப் பொறுத்தலும், நற்போதனை செய்தலும், இவை போல்வனவுமாம், நல்வினை செய்பவர்களைக் கடவுள் அப்பிறவியிலும் மறு பிறவியிலும் சுகமாக வாழவைப்பார். அதனால் அவர்களுக்கு நல்வினையிலுள்ள பற்று மேலும் மேலும் வளர்ந்து ஓங்கும்; ஆணவ மறைப்பு குறைந்து குறைந்து போகும்; மெய்யறிவு ஏறி ஏறி வரும்.

தீவினை செய்பவர்களுக்குக் கடவுள் துன்பத்தை ஊட்டியருளுவர். அத்துன்பத்தினாலே அவர்களுக்குத் தீவினையில் வெறுப்பும் நல்வினையிலே விருப்பும் உண்டாகும்; அதனால், ஆணவ மறைப்பு குறையும்; மெய்யறிவு வளரும்.

“கொல்லாமற் கொன்றதைத் தின்னாமற்
குத்திரம் கோள்களவு
கல்லாமற் கைதவ ரோடிணங்
காமற் கனவிலும்பொய்
சொல்லாமற் சொற்களைக் கேளாமல்
தோகையர் மாயையிலே
செல்லாமற் செல்வந் தருவாய்
சிதம்பர தேசிகனே.”

—பட்டினத்தார்.

5. சைவ வாழ்க்கை

நாம் விரும்பியபடி ஒன்றைப் பெறும் போது நம் மனத்திலே இன்பம் உண்டாகின்றது. நாம் மாம்பழம் தின்ன விரும்பும்போது அது கிடைக்குமாயின், இன்புறுகின்றோம். கள் ளுணவை விரும்புகிறவன், அதைப்பருகும்போது இன்புறுகின்றான். அன்றியும் நாம் விரும்ப மாட் டாத ஒன்று நம்மைச் சேராவிட்டாலும் நாம் இன்புறுகின்றோம். களவு செய்தவன் அகப் படாமல் தப்பி விட்டானாயின் மிகவும் சந்தோ ஷப் படுகிறான்.

இப்படியின்றி, நாம் விரும்பிய ஒன்று கிடையாவிட்டாலும், விரும்பாதது வந்து சேர்ந் தாலும் துன்பம் உண்டாகின்றது. எனக்காயி னும், என்னைச் சேர்ந்தவர்க்காயினும், என்னு டைய பொருளுக்காயினும் இடர் நேர்ந்தால் துக்கம் உண்டாகின்றது. யாராயினும் இடர் செய்தால் அவரிடத்திலே கோபம் உண்டாகின் றது. ஏதாயினும் இடர் வரப்போகிறதென்று கண்டால் அச்சம் உண்டாகின்றது.

சைவ வாழ்க்கையிலே துன்பத்துக்காயி னும், துக்கத்துக்காயினும், கோபத்துக்காயி

னும், அச்சத்துக்காயினும் இடம் வராது. பச்சைக் கண்ணாடியை அணிந்துகொண்டு எதைப் பார்த்தாலும் அது பச்சையாகவே தோன்றும். வெண்மையான பாலும், செம்மையான இரத்தமும், நீலமான ஆகாயமும், கரியதாகிய காகமும் பச்சையாகவே தோன்றும். அதுபோலச் சைவமாகிய கண்ணாடியாற் பார்த்தால், யாவும் உவப்பானவைகளாகவே தோன்றும். நான் விரும்பிய பொருள் கிடையாவிடில் துன்பமில்லை; எனது கப்பல் ஆழ்ந்து போனால் துக்கமில்லை; என் குழந்தை இறந்துபோம் என்று அஞ்சுவதில்லை; என் பயிரை அழிப்பவனைத் தடுத்தலும் கண்டித்தலுமேயன்றிக் கோபித்தலில்லை.

சைவ சமயத்தின்படி நாம் ஆணவமென்னும் வியாதியினாலே பீடிக்கப்பட்டிருக்கிறோம். இந்த வியாதியைத் தீர்க்கும் வைத்தியர் சிவபெருமான்; ஆதலால் அவருக்கு “வைத்தியநாதன்” என்று பெயர். நோயாளி தனக்குப் பொருந்தாத உணவுகளை விரும்புதல் உண்டு, ஆயினும் வைத்தியன் அந்த உணவுகளைக் கொடுக்க மாட்டான். அதுபோல, நமக்கு ஆகாத பொருள்களை நாம் விரும்புதல் உண்டு; வைத்திய நாதராகிய கடவுள் அவற்றை நமக்கு அருளமாட்டார். ஆதலால் நாம் விரும்பிய பொருள் நமக்குக் கிடையாவிடின், அது நமக்கு

ஆகாததென்று உணர்ந்து, அது கிடையாமற் போனதைப்பற்றி நாம் சந்தோஷப்படல் வேண்டும். நோயாளி விரும்பமாட்டாத பலவற்றை வைத்தியன் அவனுக்குச் செய்கிறான்; ஆமணக்கெண்ணெய்போன்ற கசப்பானவற்றை உண்ணச் செய்கிறான்; பெரிய கொப்புளத்தைக் கத்தியினாலே கீறி வேதனையை ஆக்குகிறான். அதுபோல, சிவபிரானாகிய வைத்தியநாதர் நாம் விரும்ப மாட்டாதவற்றை நமக்குச் சேர்த்தலும், கொடிய வேதனைகளை ஆக்குதலும், நமது ஆணவமாகிய நோயை நீக்கி நம்மைச் சுகமாக வாழும்படி வைத்தற்கேயாம். ஆதலால், நம் முயற்சிகளைக் கடந்து, நாம் வெறுப்பவைகள் நம்மை அடைந்தாலும், நாம் வேதனைகளில் அகப்பட்டாலும், அவைகள் நமது நன்மைக்காகக் கடவுளால் அருளப்பட்டவை என்பதை உணர்ந்து அவைகளைப்பற்றி இன்புறுதலே தக்கதாம். எனது கப்பல் ஆழ்ந்து போனதும், குழந்தை இறந்துபோனதும் நன்மையானவைகளே. அவைகள் எனக்கு எப்படி நன்மையாகும் என்பதை நாம் அறியவேண்டியதில்லை. 'யாவும் அவருடைய செயலே; அவர் செய்வதெல்லாம் நன்மையே' என்ற நம்பிக்கை உறுதியாயிருந்தால் அப்பர் சுவாமிகள் பாடியருளியபடி,

“நாமார்க்குங் குடியல்லோம் நமனை அஞ்சோம்
நரகத்தி விடர்ப்படோம் நடலையிலலோம்
எமாப்போம் பிணியறியோம் பணிவோமல்லோம்
இன்பமே எந்நாளும் துன்பமில்லை
தாமார்க்கும் குடியல்லாத் தன்மையான
சங்கரனற் சங்கவெண் குழையோர்காதற்
கோமாற்கே நாம்என்றும் மீளாவாளாய்க்
கொய்ம்மலர்ச்சே வடியினையே குறுகினோமே.”

“சுண்ணவெண் சந்தனச் சாந்தும்
சுடர்திங்கட் சூளாமணியும்
வண்ண உரிவை உடையும்
வளரும் பவள நிறமும்
அண்ண லரண்முரண் ஏறும்
அகலம் வளாய அரவும்
திண்ணன் கெடிலப் புனலும்
உடையா ரொருவர் தமர்நாம்
அஞ்சுவ தியாதொன்று மில்லை
அஞ்ச வருவது மில்லை.”

—தேவாரம்.

என்றும் எப்போதும் ஆநந்தமாய் வாழலாம்.
துக்கம், கோபம், அச்சம் ஆகிய மூன்றும் உட
லுக்கே தீமையானவை. என்னுடைய கப்பல்
ஆழ்ந்து போனால், பெருமுயற்சி செய்து
பொருளைத்தேடி நடத்ததைத் தீர்த்தலும்,
எனக்கு யாராவது இடர்செய்ய வரும்போது
கோபம் கொள்ளுதலின்றி அவனைத் தடுத்தலும்
குழத்தையானது கொடிய நோயின் வாயில்

அகப்பட்டால் அஞ்சுதலின்றி நல்ல வைத்தியம் செய்தலும், அது இறந்துபோனால் 'பிறந்தவர் இறக்கை திண்ணம் என்பதைக் கண்டு மனங்கலங்காதிருத்தலும் சைவர்க ளல்லாதாரும் செய்யத் தக்கவைகளாம்.

6. சைவ ஒழுக்கங்கள்

1. சைவ ஒழுக்கங்களுள் இன்றியமையாதது திருநீறு அணிதல். அதை அணியும் போது சிவபிரானே நினைத்தலும் திருவைந்தெழுத்தை உச்சரித்தலும் அவசியமானவை.

“கருவாய்க் கிடந்துன் கழலே
நினையுங் கருத்துடையேன்
உருவாய்த் தெரிந்துன்ற மூம்
பயின்றே னுனதருளால்
திருவாய்ப் பொலியச் சிவாய
நமவென்று நீறணிந்தேன்
தருவாய் சிவகதி நீபா
திரிப்புவி பூரானே.”

—தேவாரம்.

2. திருவைந்தெழுத்தை ஆறுதலாயும் அமைதியாகவும் அன்போடு ஒவ்வொருநாளும் ஒதுதல்.

“காத லாகிக் கசிந்துகண் ணீர்மல்கி
ஒது வார்தமை நன்னெறிக் குய்ப்பது
வேத நான்கினும் மெய்ப்பொரு ளாவது
நாதன் நாமம் நமச்சி வாயவே.

—தேவாரம்.

3. தேவாரம் அல்லது திருவாசகம் ஒவ்வொருநாளும் ஒதுதல்; திருவாசகப் புத்தகம் ஒன்று வீட்டில் வைத்துக்கொள்ளுதல்.

4. சிவபெருமான், உமாதேவியார், விநாயகர், வைரவர், வீரபத்திரர், சுப்பிரமணியர் ஆகிய மூர்த்திகளுள் ஒன்றிலே விசேஷப்பற்று வைத்து நாஸ்தோறும் தியானித்துத் தோத்திரம் சொல்லி வணங்குதல்; சிவத்தியானத்துக்கு நடராச வடிவம் பொருத்தமானது.

“தோற்றம் துடியதனில் தோயும் திதி அமைப்பில் சாற்றியிடும் அங்கியிலே சங்காரம்—ஊற்றமாய் ஊன்று மலர்ப்பதத்தே உற்றதிரோத முத்தி நான்ற மலர்ப்பதத்தே நாமு.”

—உண்மை விளக்கம்.

அதிலுள்ள ஒவ்வொன்றும் அரிய உண்மைகளை விளக்கி, நம்மை நல்வழியிற் செலுத்தத் தக்கது. ஒரு திருக்கரத்திலேயுள்ள துடியானது படைத்த லாகிய தொழிலைக் குறிக்கின்றது. கடவுள் நம்மைப் படைத்தது நாம் மெய்ப்பொருளாகிய அவரை அடைந்து பேரானந்தத்தைப் பெறுதற்காக என்பதை அது காட்டத்தக்கது. ஆதலால் அதைக் காணும்போது,



“உற்றாரை யான்வேண்டே னூர்வேண்டேன்
 பேர்வேண்டேன்
 கற்றாரை யான்வேண்டேன் கற்பனவு
 மினியமையுங்
 குற்றலத் தமர்ந்துறையுங் கூத்தாவுன்
 குரைகழற்கே
 கற்றுவின் மனம்போலக் கசிந்துருக
 வேண்டுவனே.”

—திருவாசகம்.

என்று எண்ணலாம்.

அவருடைய வேறொரு திருக்கரம் அபய
 கரம் எனப்படும். அது “நாம் உன்னைக் காப்
 போம்; ஒன்றுக்கும் பயப்படாதே” என்னும்
 குறிப்புடையது.

“மண்பா தலம்புக்கு மால்கடல்
மூடிமற் றேழுலகும்
விண்பால் திசைகெட் டிருசுடர்
வீழினு மஞ்சஸ்நெஞ்சே
திண்பா நமக்கொன்று கண்டோம்
திருப்பா திரிப்புலியூர்க்
கண்பாவு நெற்றிக் கடவுட்
சுடரான் கழலினையே.

தேவாரம்.

என்னும் மனவுறுதியை ஆக்கத்தக்கது. திருவடிகளுள் ஒன்று முயலகளை மிதித்து ஆணவத்தை நசித்தலைக் குறிக்கும். அதை நாம் காணும்போது அவருடைய திருவடித் துணையைக்கொண்டு ஆணவத்தாலுண்டாகும் ஆசைகளை அடக்கவேண்டும் என்னும் விருப்பம் உண்டாகும். மற்றத்திருவடி அவர் நம்மைத் தம்மோடு சேர்த்துத் தம்மைப்போல் ஆக்குவார் என்பதைக் குறிக்கும். இது:—

“புகழ்மின் தொழுமின் பூப்புனைமின்
புயங்கன் தாளே புந்திவைத்திட்
டிகழ்மின் எல்லா அல்லலையு
மினியோ ரிடையூ றடையாமே
திகழுஞ் சீரார் சிவபுரத்துச்
சென்று சிவன்றாள் வணங்கிநாம்
நிகழு மடியார் முன்சென்று
நெஞ்ச முருகி நிற்போமே.”

—திருவாசகம்.

என்னும் மனப்பான்மையை ஆக்கத்தக்கது.

5. சிவனடியார்களது திருநாட்களைக் கொண்டாடி அவர்களுடைய திருச்சரித்திரங்களைச் சொல்லி அல்லது கேட்டு அவர்களை வழிபடல்.

“தில்லைவா முந்தணர்தம் அடியார்க்கும் மடியேன்
திருநீல கண்டத்துக் குயவனார்க் கடியேன்
இல்லையே யென்னாத இயற்பகைக்கு மடியேன்
இளையான்றன் குடிமாற னடியார்க்கு மடியேன்
வெல்லுமா மிகவலல மெய்ப்பொருளுக் கடியேன்
வீரிபொழிக்குழ் குன்றையார் விறன்மிண்டற் கடியேன்
அல்லிமென் முல்லையந்தார் அமர்நீதிக் கடியேன்
ஆரூரன் ஆரூரில் அம்மானுக் காளே.” -தேவாரம்.

6. நாள்தோறும் அல்லது வாரந்தோறும் கோயிலுக்குப் போதல்.

7. சைவ சமய முறைப்படி எப்போதும் நடக்கமாட்டாதவர்கள் வாரத்திற்கொரு முறையேனும், பக்கத்திற்கொரு முறையேனும், மாசத்திற்கொரு முறையேனும் முறைப்படி தவறாது நடத்தல். இப்படி நடத்தல் விரத நாட்களிற் பொருந்தும். மாசி மாதத்தில் வரும் சிவராத்திரி விரதம் சைவர் யாவரும் அனுட்டிக்கத் தக்கது.

8. நாம் ஒருவரைக் காணும்போது அவர் சிவபிரானது திருவடிகளைச் சேருதற்கு யாத்திரை செய்பவர் என்ற எண்ணமே நமது மனத்திலே முதல் உண்டாதல். அவர் நம்மிடம் வந்த தொழிற்றொடர்பு இரண்டாவதாக எண்ணத் தக்கது.

7. சைவத்தின் மேன்மை

1. எல்லா ஆன்மாக்களும் மோட்சத்தைப் பெறுமென்று சொல்லுவது சைவ சமயம் மாத்திரமேயாம்.

உமாபதி சிவம் உயிர்களை வகுக்கும்போது
(1) இதுவரையில் மோட்சத்தைப் பெற்றவர்கள்
(2) இனிமேல் மோட்சத்தைப் பெறுவோர்கள்
என இரண்டாகப் பிரிக்கின்றார். “துறந்தோர் துறப்போர்” என்பது அவருடைய திருவாக்கு. மற்றைய சமயத்தவர்கள் தங்கள் தங்கள் சமயத்தவர்களே ஈடேறுவார்கள் என்றும், வேறு சமயத்தவர்கள் நித்திய நரகத்தை அடைவார்கள் என்றும் சொல்லுகிறார்கள்,

2. ஒரு பள்ளிக்கூடத்தை ஆக்குபவர் மாணாக்கர்களது அறிவுக்குத் தக்கதாக ஒன்றுக் கொன்று மேற்பட்ட பல வகுப்புகளை வைப்பது போல, கடவுள் ஆன்மாக்களது நிலைக்குத் தக்கதாக ஒன்றுக்கொன்று மேற்பட்ட பலசமயங்களை ஆக்கினார் என்று சொல்லுவது சைவ சமயம் மாத்திரமேயாம். “அறுவகை நெறிகளும் பிறவுமாக்கிய இறைவி” என்றார் கக்கியப்பசிவம். ‘அறுவகை நெறி’ என்றது அறுவகைச் சமயம்; இவை நான்கு வகைப்படும்.

கீழ் வகுப்பாகிய அறுவகைச் சமயங்கள் சமண சமயம் முதலியவை. இவற்றுட் பல கடவுள் உண்டென்று சொல்லுவதில்லை. மேற்பட்ட அறுவகைச் சமயங்கள் ஏகான்மவாதம் முதலியவை. இவற்றுட்பல ஆன்மாவின் வேருகக் கட்டி இல்லை என்று கூறும்.

இவற்றுக்கு மேற்பட்ட அறுவகைச் சமயங்கள் சாக்தம் முதலியவை. இவைகள் கூறும் கடவுளின் இலக்கணம் நிறைவானதன்று. இவற்றுக்கு மேற்பட்ட அறுவகைச்சமயங்கள் சிவசமவாதம் முதலியவை. இவற்றுக்கும் சைவத்திற்கும் வேறுபாடு அற்பமானது. இவற்றுக்கு எல்லாம் மேற்பட்டது சைவசமயமாம்.

3. மற்றைய சமயத்தவர்கள் தங்கள் தங்கள் சமயமே கடவுளால் ஆக்கப்பட்ட தென்றும் ஏனைய சமயங்கள் கெட்ட சமயங்கள் என்றும் சொல்லுவார்கள்.

எந்தச் சமயத்தவரும் தமது சமயக்கடவுளை வழிபடும்போது அவ்வழிபாட்டைக் கடவுள் ஏற்று அருள்செய்வாரென்று சொல்லுவது சைவசமயம் மாத்திரமே.

“யாதொரு தெய்வங் கொண்டிர் அத்தெய்வ மாகி ஆங்கே மாதொருபாக னுத்தாம் வருவர்.”

என்றார் அருணந்தி சிவம்.

4. மோட்சம் அடைதற்குச் சாதனமாகச் சமய அனுட்டானத்தைப் படிப்படியாக நிரைப் படுத்தியுள்ளது சைவ சமயம் மாத்திரமேயாம்.

சர்வகலா சாலைகளிலே இளம்பட்டவகுப்புகள் (graduate course) முதுப்பட்ட வகுப்புகள் (post-graduate course) என இரண்டு பெரியபடிகள் இருப்பதுபோலச் சைவசமயத்திலே உபாய மார்க்கம், உண்மை மார்க்கம் என இரண்டு பெரும்படிகள் உண்டு,

உபாய மார்க்கமாவது உலகப்பற்றோடு செய்யும் சைவ அனுட்டானங்கள், நம்மைப் போன்றவர்கள் சைவசமய அனுட்டானங்களைச் செய்வாராயின் அவர்கள் உபாய மார்க்கத்தவராவர். உண்மை மார்க்கமாவது உலகப்பற்றுச் சிறிதுமின்றிச் செய்யப்படும் சைவ அனுட்டானங்கள். தாயுமானவர் முதலியோர் உண்மை மார்க்கத்தவர். இளம்பட்ட வகுப்புகள் முதலாண்டு வகுப்பு முதல் நான்காமாண்டு வகுப்பு வரையும் நாலுபடிகளாதல்போல; உபாயமார்க்கமானது உபாயச்சரியை, உபாயக்கிரியை, உபாய யோகம், உபாயஞானமென நான்கு படிகளையுடையது. முதுப்பட்டப் படிப்பிலே பலபடிகள் இருத்தல் போல (M. Sc., Ph. D., D. Sc.) உண்மை மார்க்கத்திலே உண்மைச் சரியை, உண்மைக்கிரியை, உண்மையோகம் என மூன்று படிகள்

உள. முதுப்பட்டப் படிப்பில் உந்நத நிலை யடைந்தோர் இராசசபை அங்கத்தவராதல் போல (F. R. S.) உண்மை மார்க்கத்தில் உந்நத நிலையடைந்தோர் உண்மைஞானமாகிய உந்நத படியை அடைவர்.

∴ இவற்றுள் சரியையாவது:—சிவாலயத் தொண்டு செய்தலும், விநாயகர் முதலிய உரு வத் திருமேனிகளுள் ஒன்றுக்குப் பூஜை செய் தலுமாம். கிரியையாவது:—சிவலிங்கபூஜைசெய் தல். யோகமாவது:—சிவத்தியானம். ஞான மாவது:— ஞானநூல்களை ஞானசாரியரிடம் கேட்டு அறிந்து சிவஞானத்தைப் பெறுதல்.

.....“சங்கரனை யடையும்

நன் மார்க்கம்நாலு அவைதாம் ஞானயோகநற் கிரியா சரியைஎன நவிற்றுவதுஞ் செய்வர்.”

என்றார் அருணந்தி சிவம்.

மற்றைய சமயங்கள் இவ்வாறான படிசு ளொன்றுமின்றி எளிதிலே மோட்சத்தைத் தரு வோம் என்கின்றன. அப்படியாயின் அவர் களுடைய மோட்சம் என்ன பெறும்!

5. எல்லா விதமான தீவினைகளையும் விலக்குவது சைவ சமயம் மாத்திரமேயாம். ஏனைய தீவினைகளோடு கள்ளுண்ணல், புலா லுண்ணல், கொலையாகிய மூன்றையும் விலக்கு வது சைவ சமயமே.

புலாலுண்ணலைப் புத்த சமயம் விலக்கவில்லை. புலாலுண்ணலையேனும் கொலையையேனும் இஸ்லாம் சமயம் விலக்கவில்லை; புலாலுண்ணலையேனும், கள்ளுண்ணலையேனும், கொலையையேனும் கிறிஸ்து சமயம் விலக்கவில்லை.

6. ஆன்மாக்கள் ஆணவமென்னும் வியாதியினால் பீடிக்கப்பட்ட நோயாளிகள் என்றும், அவைகள் செய்யும் பிழைகள் யாவும் அந்த நோயினால் வருவன என்றும் அவைகள் இயல்பாக நல்லவை என்றும், கடவுள் அந்த நோயைத் தீர்க்கும் வைத்தியநாதர் என்றும் அவர் ஆன்மாக்களுக்கு ஊட்டும் இன்ப துன்பங்கள் அந்நோயைத் தீர்க்கும் மருந்துகள் என்றும் சொல்லுவது சைவ சமயம் ஒன்றேயாம்.

“அருளினால் உரைத்த நூலின்
வழிவரா ததன்மஞ் செய்யின்
இருளுலா நிரயத் துன்பத்
திட்டிரும் பாவம் தீர்ப்பன்
பொருளுலாம் சுவர்க்க மாதி
போகத்தாற் புணியம் தீர்ப்பன்
மருளுலாம் மலங்கள் தீர்ப்பன்
மருந்திவை வைத்திய நாதன்.”

என்றார் அருணந்தி சிவம்.

மற்றையசமயங்கள் மனிதர்கள் இயல்பாகக் கெட்டவர்கள் என்றும், கடவுள் அவர்கள் செய்யும் குற்றத்துக்காக அவர்களைத் தண்டிக்கும் நீதிபதி என்றும் கூறும்.

: 7. புறச்சமயத்தவரை வலிந்து இருக்காத்து சைவசமயம் மாத்திரமேயாம். மற்றைய சமயத்தவர்கள் ஏனைய சமயத்தவர்களைத் தங்கள் சமயத்துக்கு இழுப்பதே தமது பெரிய முயற்சியாகக் கொள்வார்கள்.

‘மனிதர்காள்! இங்கேவம் ஒன்று சொல்லுகேன்;
கனிதந்தாற் கனி உண்ணவும் வல்லிரே?
புனிதன் பொற்கழ லீசன் எனுங்கனி
இனிது சாலவும் ஏசற் றவர்கட்கே’


—திருநாவுக்கரசு நாயனார்.

மழை வழங்குக மன்னவ னேங்குக
பிழையில் பல்வள னெல்லாம் பிறங்குக
தழைக வஞ்செழுத் தோசை தரையெலாம்
பழைய வைதிக சைவம் பரக்கவே.

திருச்சிற்றம்பலம்.

திருச்சிராப்பள்ளி ஜில்லா, பிஷாண்டார்
கோயில் பண்ணையார், ஸ்ரீமான்-இராசகோபால
பிள்ளையவர்களின் வேறு பிரசுரங்கள் :—

1. தென்னிந்திய வேளாண்மை
(விவசாயபாட புத்தகம்) முதற்பாகம் 1—8.
- .. இரண்டாம் பாகம் 1—0
2. திருவாரூர்க் கமலாம்பிகை அம்மையார்
பிரபந்தங்கள் 1—12
3. அஜபா கல்பம் (சம்ஸ்கிருத மூலமும்
தமிழ் உரையும்) 0—12
4. தியாகராஜ தத்துவ விளக்கம் 1—8
5. ஸ்ரீதியாகராஜலீலை (முதற்பாகம்) 2—0
6. .. (இரண்டாம் பாகம்) 3—0
7. விநாயகர் மஞ்சரி 0—2
8. முருக மஞ்சரி 0—6



நால்வர் பொற்றாளம் முயிர்த்துணையே.

யாழ்ப்பாண வைபவமாலை



முதலியார்
குல சபாநாதன்

உ

மாநகல்
மயில்வாகனப் புலவர்
எழுதிய

யாழ்ப்பாண வைபவமாலை

இது

முதலியார் குல. சபாநாதன் அவர்கள்

பல பிரதிருபங்களைக்கொண்டு பரிசோதித்து
எழுதிய ஆராய்ச்சிக் குறிப்புகளுடன்

‘ஈழகேசரி’ அதிபர்
திரு. நா. பொன்னையா அவர்களால்
பதிப்பிக்கப்பெற்றது.

Copyright]

1949

[விலை ரூ. 1-50

சுமர்ப்பணம்




புராதனப் பெருமை வாய்ந்த
யாழ்ப்பாண நாட்டின் சரித்திர
சம்பந்தமாக ஆங்கிலத்திலும்
தமிழிலும் ஆராய்ச்சி நூல்கள்
எழுதி வெளியிட்ட அறிஞர்,
முதலியார் செ. இராச
நாயகம், C.C.S., அவர்களது
ரூபகார்த்தமாக இந்நூல்
வெளியாகின்றது.

[உரிமை பதிவுசெய்யப்பட்டது]

திருமகள் அழுத்தகம், சுன்னாகம்.

70
முதலியார் செ. இரத்தாயம், அவர்கள், C. C. S.



Courtesy : 'Eelakesari'

தோற்றம் : 22 - 10 - 1870.

மறைவு : 17 - 1 - 1940.

முன்னுரை

இலங்கையில் தமிழ் மக்கள் பல நூற்றாண்டுகளாக நிலைபெற்றுத் தமது ஆதிக்கத்தைப் பரவச்செய்த வரலாறு தமிழகச் சரித்தரில் ஒரு முக்கிய பகுதியாகும். யாழ்ப்பாணத்தில் தமிழரசர் பாரம்பரியமாக ஆண்டுவந்ததோடு, போர்த்துக்கேயர் என்ற பறங்கியர் இலங்கைக்கு வருவதற்கு முன், சிங்கள மன்னரும் தங்களுக்குத் தீரை செலுத்துமாறு மேன்மையுற்று விளங்கினர். யாழ்ப்பாண மன்னர்களின் சரித்திரத்தை ஆராய்ந்து அறிதற்குத் துணைசெய்யும் ஆதார நூல்கள் கைலாய மாலை, வையா பாடல், யாழ்ப்பாண ஸ்டீவ் மாலை என்பன.

இவற்றுள் யாழ்ப்பாண வைபவ மாலை விரிவானது; தெளிவான வசவநடையி லுள்ளது. தமிழில் சரித்திர முறையில் எழுதப்பட்ட நூல்கள் மிகச் சிலவே. யாழ்ப்பாண வைபவமாலை இவ்வகையில் தமிழ் இலக்கிய வரலாற்றில் ஒரு முக்கிய இடம் பெறுதற்குரியது. இதன் ஆசிரியர் யாழ்ப்பாணத்தில் ஒரு சிறந்த வித்துவ குடும்பத்தில் தோன்றிய மயில் வாகனப் புலவராவர். இவர் ஏறக்குறைய இருநூற்றைம்பது ஆண்டுகளுக்கு முன் வாழ்ந்தவர். அக்காலத்தில் கர்ண பரம்பரையாக அறிந்த வரலாறுகளை இவர் கைலாய மாலை, வையா பாடல் என்ற நூல்களில் கூறப்பட்ட செய்திகளோடு இயைத்து, யாழ்ப்பாண வைபவ மாலை என்ற நூல் எழுதியுள்ளார் எனத் தெரிகிறது. இதிலுள்ள வரலாறுகள் யாவும் சரித்திர உண்மைகளாகக் கொள்வதற்கில்லை. ஆயினும் இந்நூல் சரித்திர ஆராய்ச்சியாளர்க்கு மிகவும் பயன்படத்தக்கது.

இந்நூல் இதுகாறும் திருத்தமான முறையில் அச்சிடப் படவில்லை. அச்சிடப்பட்ட பிரதிகளும் இப்பொழுது கிடைப்பது அருமையாய்விட்டது. இந்நிலையில் யாழ்ப்பாண வரலாற்றராய்ச்சித் துறையில் அதிக ஆர்வத்துடன் உழைத்துவருகின்ற அறிஞர், திரு. குல. சபாநாதன் அவர்கள் இந்நூலைச் செவ்வனே பரிசீலனை செய்து, பல ஆராய்ச்சிக் குறிப்புகளுடன் பதிப்பிக்க முன்வந்தது மிகவும் பாராட்டற்குரியதாகும். இவ்வாராய்ச்சிக் குறிப்புகள் இந்நூலுக்கு ஒரு தனிச் சிறப்பைத் தருவன. திரு. சபாநாதன் அவர்கள் செய்துள்ள இவ்வரும் பணி, யாழ்ப்பாணச் சரித்திரத்தை ஆய்ந்தறியுமாறு பலருக்கும் ஊக்கம் அளிக்கும் என்பது திண்ணம்.

இராமநாதன் கல்லூரி
சுன்னமகம், 9-6-49

சு. நடேசபிள்ளை

பதிப்புரை

யாழ்ப்பாண வைபவ மாலை எனும் சரித்திர நூல் முதன்முதலில் வட்டுநகர் திரு V. V. சதாசிவப்பிள்ளை அவர்களால் 1884-ம் ஆண்டு சென்னையில் அச்சிடப்பட்டது. முதற்பதிப்பிலேயே பதிப்பாசிரியர் தாமரக ஒரு பகுதியினை எழுதிச் சேர்த்துவிட்டார். அப்பகுதி இந் நூலின் இறுதியில் அனுபந்தமாகச் சேர்க்கப்பட்டுள்ளது. அதன்பின்னர் மேற்படியூர் திரு சி. பாலசுப்பிரமணிய சர்மா அவர்கள் இந்நூலிற் சிலவற்றைக் கூட்டியும் குறைத்தும் 'யாழ்ப்பாண வைபவம்' எனும் பெயருடன் 1916-ல் அச்சிட்டார்கள். இதன் இரண்டாம் பதிப்பு சங்காலை திரு. சு. பொன்னுச்சாமிப்பிள்ளையவர்களால் 1927-ல் வெளியிடப்பட்டது. வைபவமாலையின் ஆங்கில மொழி பெயர்ப்பு நியாயவாதி சி. பிறிற்றோ (C. Britto) அவர்களால் கி.பி. 1899-ல் அச்சிடப்பட்டது. பிற்காலத்தில் இந் நூற்பதிப்புகளும் கையெழுத்துப் பிரதிகளும் கிடைப்பது அரிதாகிவிட்டது. இந்நிலைமையினைக் கண்டு கவன்ற முதலியார் செ இராசநாயகம் அவர்கள் லண்டன் மாநகரத்து நூதனப் பொருட்சாலையில் கிழைத்தேச நூல்நிலையப் பகுதியில் இருந்த வைபவமலைப் பிரதியினை வரவழைக்க முயன்றார்கள் அக்காலத்தில் அவர்கள் இலங்கைச் சரித்திரச் சுவடிப் பாதுகாப்புச் சபையின் (Historical Manuscripts Commission) ஓர் அங்கத்தவராய் இருந்தமையால் அச்சபைமூலம் லண்டனிலுள்ள கையெழுத்துப் பிரதியின் படப்பிரதியை (Photostat Copy) எடுப்பித்தார்கள். பின்னர் அதனைப் பிரதிசெய்து அச்சிடக் கருதினார்கள். அதற்குரிய எழுத்துவேலை முடிவதையும் சனி ஞாயிற்றுக் கிழமைகளில் அவர் வீட்டுக்குச் சென்று யானே செய்து வந்தேன். அத்துடன் இந்நூலுக்கு அடிக்குறிப்புகளையும் அவர்களுடைய மேற்பார்வையின்கீழ் யான் எழுதினேன். இந்நூல் பாகம் பாகமாக 1939-ம் ஆண்டில் 'இலங்கை'

வித்தியா சமாச்சாரப் பத்திரிகை'யில் வெளிவந்தது. அப் பொழுது முதலியார் அவர்கள் எமது அடிக்குறிப்புக்களைப் பற்றிப் பின்வருமாறு எழுதினார்கள் :- “இந் நூல் மாணவர்க்கும் பிறர்க்கும் பல்கால் உதவி செய்யுமென வோர்ந்து எனது நூலையும் பிற சரித்திராகிரியர், ஆராய்ச்சி யாளர் கொள்கைகளையும் வைத்தாராய்ந்து கொழும்பு வித்தியாகந்தோரில் ஓர் எழுத்தாளரும், தமிழறிஞரும், நுண்ணறிவாளரும், ஈழநாட்டுப் புலவர் வரலாறு தெர்க்குக் கும் பணியைச் செய்துவருபவருமாகிய திரு. குல சபாநாதன் அவர்கள் குறிப்புரையுமொன்று எழுதி உதவியிருக்கின்றார்கள். அக்குறிப்புரை இந்நூலைத் தெள்ளிவடித்துச் செய்திகளை யொருவாறு உள்ளபடி அறிவித்தற்குப் பேருதவியாயிருப்பதை இந்நூலை வாசிப்போர் இனிது அறிவர்”.

முதலியார் அவர்கள் இந்நூலுக்கு ஏற்ற ஆங்கில மொழிபெயர்ப்பினையும் சேர்த்து வெளியிடக் கருதி அப் பணியில் ஈடுபட்டிருந்தார்கள். ஆனால் துரதிர்ஷ்டவசமாக அம் மொழிபெயர்ப்புப் பூரணமாவதற்கு முன் அவர்கள் 17-1-40-ல் இவ்வுலக வாழ்வை நீத்து இறைவன் திருவடி நீழலை யடைந்தார்கள். பின்னர் முதலியார் அவர்களுடைய சிரேஷ்ட புதல்வர் திரு. இ. நாயகம் அவர்கள் இம் மொழிபெயர்ப்பு வேலையைப் பூர்த்திசெய்யுமாறு என்னைப் பணித்தார்கள். அங்ஙனமே அதனைச் செய்துமுடித்தேன். ஆனால் அதனைத் தனி நூலாகப் பின்னர் வெளியிடக் கருதி இந்நூலுடன் சேர்க்காது நீக்கிவிட்டேன்.

சில வருடங்களுக்குப் பின்னர் யான் சென்னைக்குச் சென்றிருந்தபொழுது திரு. தி. த. கனகசுந்தரம்பிள்ளை அவர்களின் புதல்வர் திரு. க இராஜேஸ்வரன் அவர்கள் வீட்டுக்குச் சென்றிருந்தேன். யாழ்ப்பாண வைபவமாலைப் பிரதி எங்கேயாவது கிடைக்குமோவென அவர்களை உசாவி யபோது அவர்கள் தம் தந்தையார் தேடிப் பேணி வைத்திருந்த வட்டுப் பிரதியைத் தந்தது மட்டுமன்றி வைபவமாலை முதற்பதிப்புப் பிரதியொன்றையும் தந்துதவி

னார்கள். முன்னொருபோதும் அறிமுகமில்லாத என்னிடம் இத்தகைய கிடைத்தற்கரிய பொருளை நம்பித் தந்த திரு. க. இராஜேஸ்வரன் அவர்களின் பெருந்தன்மையை யான் என்றும் மறக்கவியலாது இப் பெருந்தகையாளர்க்கு எனது மனமார்ந்த நன்றியைச் செலுத்துங் கடப்பாடுடையேன் இவ்விரண்டினையுங் கொரைந்து யான் வைத்திருந்த பிரதியுடன் ஒப்பிட்டுப் பார்த்துப் பாட பேதங்களைத் குறித்துக்கொண்டேன். பின்னர் திரு அ. சதாசிவப் பிள்ளை அவர்கள் தாம் எழுதிய 'பாவலர் சரித்திர தீபகம்' எனும் நூலில் மயில்வாகனப்புலவர்வரலாற்றைக்கூறுமிடத்து 'வைபவமாலையை "உதயதாரகை"ப் பத்திரப் பிரதிகள் பலவற்றில் முன் அச்சடிப்பித்திருக்கிறோம்" என்று எழுதியிருப்பதைக் கண்டேன். எனவே கொழும்பு அரசினர் புராதன பத்திர சேமிப்புச்சாலையில் (Government Archives) பழைய "உதயதாரகை"ப் பிரதிகளைத் தேடிப் பார்த்தேன். அதிர்ஷ்டவசமாக 'வைபவமலை' வெளிவந்த பிரதிகள் அங்கு காணப்பட்டன. அவற்றிலுள்ள பாட பேதங்களையும் குறித்துக்கொண்டேன். இதுசம்பந்தமாக நண்பர் மு. இராமலிங்கம் அவர்கள் அதிக உதவிபுரிந்தார்கள்.

இந்நூலைப் பாட பேதங்களுடனும் குறிப்புரையுடனும் வெளியிடுவதற்கு முன்னர் நல்லூர், வண. சுவாமி ஞானப் பிரகாசருடைய அபிப்பிராயத்தையும் அறிவது நன்றெனக் கருதி, அதனை அவர்களுக்கு அனுப்பிவைத்தேன். சுவாமியவர்கள் அதனைப் பார்வையிட்டுச் சில திருத்தக் குறிப்புகளை எழுதியதுமன்றி, 1940-ம் ஆண்டில் எனக்கெழுதிய கடிதமொன்றில் "தாங்கள் எழுதிய அடிக்குறிப்புக்கள் தங்கள் சரித்திர ஆராய்ச்சி வன்மையை நன்கு புலப்படுத்துகின்றன. பட்சபாதமின்றி அபிப்பிராய பேதங்களை நடுநின்றாராய்ந்து காட்டியிருப்பது பாராட்டத்தக்கது. இந்நூல் வெளிவரும் நன்னாளை நான் ஆவலுடன் எதிர்பார்த்தவண்ணமிருக்கின்றேன்" எனக் குறிப்பிட்டார்கள். ஆனால் சுவாமியவர்கள் 22.11.47ல் இங்வுலகவாழ்வை நீத்தார்கள். சுவாமியவர்கள் உயிருடன் இருந்த காலத்தில்

இந்நூலை வெளியிட முடியாதிருந்தமை எனக்குத் திராத கவலையை உண்டாக்கிற்று. பின்னர் சுவாமியவர்கள் எழுதிய 'Kings of Jaffna' எனும் ஆங்கில நூலைப் பார்வையிட்டுச் சில குறிப்புகள் எடுப்பதற்காக அந்நூற் பிரதியொன்றைத் தேடியலைந்தபொழுது திரு. ஆர். சி. பிறகரர் அவர்களிடம் ஒரு பிரதியிருப்பதாகக் கேள்விப் பட்டு அவர்கள் வீட்டுக்குச் சென்றேன். இவ்வறிஞர் அந்நூலைத் தந்துதவியதுமன்றி யாழ்ப்பாணச் சரித்திரச் சம்பந்தமாகத் தமது அபிப்பிராயங்களையும் தெரிவித்தார்கள். அவற்றையும் அடிக்குறிப்பிற் சேர்த்துள்ளேன்.

மட்டாரை பணவருவாயுள்ள எம்போலியர்கள் நூல்களை வெளியிடுதல் எங்ஙனம் இயலும் எனக் கருதிக் கவனிந்தபொழுது, 'ஈழகேசரி' அதிபர் திரு. நா. பொன்னையா அவர்கட்கு இவ்விஷயத்தை எழுதி உசாவினேன். 'கையெழுத்துப்பிரதியை அனுப்பினால் அச்சிட்டு வெளியிடலாம்' என அவர்கள் மறுமொழி எழுதினார்கள். இது எனக்குப் பெரிய ஆறுதலைத் தந்தது. ஈழநாட்டிலே பல தமிழ் நூல்கள் வெளிவரக் காரணகர்த்தாவாயிருந்த இவர்களே இந்நூலையும் வெளியிட முன்வந்த பெருந்தொண்டிற்கு யான்மட்டுமன்றித் தமிழுலகமே கடமைப்பட்டுள்ளது என்பது கூறுதேயமையும்.

இந்நூலுக்கு ஓர் அணிந்துரை எழுதித் தருமாறு பரமேஸ்வரக் கல்லூரித் தலைவரும் யாழ்ப்பாணச் சரித்திர ஆராய்ச்சி அறிஞருமாகிய திரு. சு. நடேசபிள்ளை அவர்களை வேண்டினேன். பல வேலைகட்கிடையில் எனது வேண்டுகோளை மறுக்காது அணிந்துரை எழுதித் தந்த இப்பெருந்தகையாருக்கு எனது மனமார்த்த நன்றியைத் தெரிவிக்கிறேன்.

மயில்வாகனப் புலவர் அவர்களுடைய வாழ்க்கை வரலாற்றுக் குறிப்புகள் சிலவற்றைத் தந்துதவிய 'இந்த சாதன'ப் பத்திராதிபர் பண்டிதர் திரு. ம. வே. திருஞானசம்பந்தப்பிள்ளை அவர்களுக்கும், இந்நூலின்கண் சில திருந்

தங்கள் செய்வதற்கு வேண்டிய உதவி புரிந்த பண்டிதர் திரு. அ. சிற்றம்பலம் பீ ஏ. அவர்களுக்கும் எனது மனமார்ந்த நன்றி உரித்தாகுக. இந்நூலின் அச்சுப் பிரதியைப் 'புறாவ்' பார்ப்பதில் எனக்கு உதவியாயிருந்த அன்பர் திரு அ. க. சுப்பிரமணியம் அவர்களுக்கும், இந்நூலை விரைவில் வெளியிட உதவியாயிருந்த திருமகள் அழுத்தக அலுவலகத்தார்க்கும் எனது மனமார்ந்த நன்றி உரித்தாகுக.

கொழும்பு
வெள்ளவத்தை
31-5-49

குல. சபாநாதன்

இந் நூலாசிரியராகிய மயில்வாகனப் புலவர் வரலாறு

இப்புலவர் யாழ்ப்பாணம் பண்டத்தரிப்புக் கோயிற் பற்றைச் சேர்ந்த மாதகற் கிராமத்திலே பிறந்தவர். இவருடைய தந்தையார் பெயர் சுப்பிரமணியம் எனவும், தாயார் பெயர் சிதம்பரம் எனவுங் கூறுப. கண்டியரசன்மீது கிள்ளைவிடுதூது பாடிய மாதகல் சிற்றம்பலப் புலவரின் சகோதரி புதல்வரே மயில்வாகனப் புலவர். இவர் இளமையில் தன் மாமனாரிடம் கல்விகற்றுச் சிறந்த பாண்டித்திய மடையலானார். வையா என்னும் புலவர் மரபில் உதித்தவர் அது,

நெய்யார்த்த வாட்கைப் பரராச சேகரன் பேர்நிறுவி
மெய்யாக நல்ல கலைநுமிழ் நூல்கள் விரிந்துரைத்த
வையாவின் கோத்திரத் தான்மயில் வாகனன் மாதவங்கள்
பொய்யாந வாய்மைப் புலியூரந் தாதி புகன்றனனே.

என்னும் புலியூரந்தாதிச் சிறப்புப் பாயிரச் செய்யுளா லறியப்படும். இச்செய்யுள் வரதபண்டிதர் பாடியதெனப் பொதுவாக நம்பப்படுகின்றது. வையா எனும் புலவர் சயவீரசிங்கையாரியன் எனப்படும் ஐந்தாம்செகராசசேகரன் காலத்தில் (கி.பி 1380—1414) சமஸ்தானப் புலவராகக் கீர்த்தியுடன் விளங்கினார். இவர் வையாபாடல், பரராச சேகரன் உலா, பரராசசேகரன் இராசமுறை எனும் நூல்களின் ஆசிரியர்.

மயில்வாகனப் புலவருடைய வரலாறு திரு. அ. சதா சிவப்பிள்ளையவர்கள் எழுதிய 'பாவலர்சரித்திர தீபகம்' எனும் நூலிலும், திரு. அ. குமாரசுவாமிப் புலவர் அவர்கள் எழுதிய 'தமிழ்ப்புலவர் சரித்திரம்' எனும் நூலிலும் வயாவிளான் திரு. க. வேலுப்பிள்ளையவர்கள் வெளியிட்ட 'யாழ்ப்பாண வைபவ கௌமுதி' யிலும், வத்துவான் பிரமஸ்ரீ சி. கணேசையர் அவர்கள் எழுதிய 'ஈழநாட்டுத் தமிழ்ப் புலவர் சரித்திரம்' எனும் நூலிலும் சுருக்கமாகக் கூறப்பட்டுள்ளது.

யாழ்ப்பாணம், வண்ணை வைத்திஸ்வரசுவாமி கோயிலை கி. பி. 1787-ல் கட்ட ஆரம்பித்து 1791-ல் திருப்பணியை முடித்துக் கும்பாபிஷேகமும் செய்வித்த தர்மப்பிரபுவாகிய வண்ணை வைத்தியலிங்கச் செட்டியாரும் மயில்வாகனப் புலவரும் ஒரே காலத்தில் வாழ்ந்தவர்கள். இவ்விருவரும், இந்தியாவின்னிறும் யாழ்ப்பாணத்தில் வந்திருந்த கூழங்கைத் தம்பிரானிடம் ஒருங்கு கற்றவர். கூழங்கைத் தம்பிரான் ஒரு பாடத்தை ஒரு முறையன்றி இரண்டாமுறை சொல்லிக்கொடாபென்றும், வைத்தியலிங்கச் செட்டியார் ஒருமுறையிற் கிரகிக்கத்தக்கவரல்ல ரென்றும், மயில்வாகனப் புலவர் ஒருமுறையிற் கிரகிக்கத்தக்க சிறந்த ஞாபக சக்தியுடையவரென்றும், அதனால் தம்பிரான் சொல்லிக் கொடுக்கும் பாடத்தை மயில்வாகனப் புலவர் ஒரேமுறையிற் கிரகித்து வைத்தியலிங்கச் செட்டியாருக்கு மீளச் சொல்லிக்கொடுப்பாரென்றும் சரிதாசிரியர் சிலர் கூறுவர். இதனால் மயில்வாகனப் புலவர் சிறந்த ஞாபகசக்தி யுடையவர் என்பது புலனாகின்றது.

மயில்வாகனப் புலவர் காலம்

கல்வனையந்தாதி, மறைசையந்தாதி, பருளை விநாயகர் பள்ளு, கரவை வேலன் கோவை முதலிய நூல்களை இயற்றிய நல்லூர் சின்னத்தம்பிப் புலவரும், சிவராத்திரி புராணம், ஏகாதசிப் புராணம், கிள்ளைவிடு தூது, அமுதா கரம், பிள்ளையார் கதை ஆகிய நூல்களை இயற்றிய வரத பண்டிதரும், மயில்வாகனப் புலவரும் ஒரே காலத்தினர் எனச் சரித்திராசிரியர் கருதுகின்றனர். மயில் வாகனப் புலவர் இயற்றிய யாழ்ப்பாண வைபவ மாலை யெனும் நூலின் சிறப்புப்பாயிரச் செய்யுளில், மேக்கறான் எனும் உலாந்தேச மன்னன் பெயர் குறிப்பிடப்படுத லால், அது கி. பி. 1736-ல் கொம்மந்தோராகவிருந்த இயன் மாக்காரா அவர்களையே குறிக்குமெனக் கருதி இப் புலவர் காலமும் 18-ம் நூற்றாண்டின் நடுப்பகுதியாகு மென யாழ்ப்பாணச் சரித்திர ஆசிரியர்கள் ஏற்றுக்கொண்

டனர், காலஞ்சென்ற பிறகார் திரு. வ. குமாரசுவாமி அவர்கள் ஆங்கில 'இந்துசாதன'ப் பத்திரிகையில் 1934-ம் ஆண்டில் எழுதிய 'சின்னத்தம்பிப் புலவர் காலம்' எனும் கட்டுரையில் இக் கொள்கையினை விரிவாக விளக்கிக் காட்டியுள்ளார்.

மயில்வாகனப் புலவர் அவர்களின் பிற்கால சீவியத்தையும் அவரது காலத்தையும் கரவை வேலன்கோவை புதிப்பித்த பிரமநீதி சதாசிவஸ்யர் அவர்கள் அரிதில் முயன்று ஆராய்ந்து அப்பதிப்பில் வெளியிட்டிருக்கிறார்கள். அதனை ஈண்டெடுத்தக் காட்டுதல் பொருத்தமுடைத்தாகுமென நம்புகிறோம் :-

"கி. பி. 1805-ம் ஆண்டில் வைத்தியலிங்கச் செட்டியார்தம் ஆஸ்திகளைப்பற்றிய மரணசாதனப் பத்திரம் பிறப்பித்தார் என்பது அப்பத்திர வாயிலாகவே இன்றும் நாமறியக் கிடக்கின்றது. அங்ஙனம் பத்திரம் பிறப்பித்த பின் செட்டியார் பெரும் பொருள் எடுத்துக்கொண்டு வேண்டிய பரிசனங்களுடன் தந்தோழராகிய மயில்வாகனப் புலவரையும் அழைத்துக்கொண்டு காசிக்குப் பிரயாணமானார். வழியிலும் காசிப்பதியிலும் பல தருமத்தாபனங்கள் செய்து அங்குச் சிறிது காலத்திற் செட்டியார் காலகதியடைய மயில்வாகனப் புலவர் மீண்டும் யாழ்ப்பாணம் வந்து மேலும் சில காலம் வாழ்ந்திருந்தனர். அப்போது அவராலெழுதப்பட்ட கந்தபுராண ஓலைச்சுவடி ஒன்று இப்பொழுதும் மாதகனில் அவர் வழித்தோன்றலாகிய ஒருவரிடம் இருக்கின்றது. அவ்வேட்டின் இறுதியில் முந்தின கையெழுத்திலேயே,

ரசன் மைந்தன் புராண மெழுதினோள்
தேச லாஷ திருவளர் மாதையூர்
மாநி லாமணி மாமகன் மைந்தன்
காசி காண்மயில் வாகன யோகனே.

என்னுஞ் செய்யுள் எழுதப்பட்டிருக்கின்றது. இச்செய்யுளால் மயில்வாகனப் புலவர் காசிக்குச் சென்று மீண்ட சம்பவம் நன்கு தாபிக்கப்படுகின்றது. 1814 ம் ஆண்டில்

மாதகற் பகுதியில் பெரு வெள்ளம் ஒன்று நிகழ்ந்ததென்றும், அவ்வெள்ளத்தையும் அதனால் நிகழ்ந்த சேதத்தையும் குறித்து ஓர் அம்மானை மயில்வாகனப் புலவரால் பாடப்பட்டதென்றும் அவர் வழித்தோன்றலாயுள்ளோர் கூறக் கேட்டலின், மயில்வாகனப் புலவர் கி. பி. 1814-ம் ஆண்டில் வாழ்ந்திருந்தாராகல்வேண்டும். ஆகவே அவர் செய்த 'யாழ்ப்பாண வைபவமாலை' என்னும் சரித்திர நூல் கி. பி. 1736-ம் ஆண்டில் இயற்றப்பட்டதென்னுங்கொள்கை எவ்வாறு பொருந்தும் என்பது அறிஞர்கள் ஆராயத்தக்கது. 1736-ல் மயில்வாகனப் புலவரும் சின்னத்தம்பிப் புலவரும் பத்து வயதுக்குட்பட்ட மிகச் சிறுவர்களாகவே இருந்திருப்பார்கள்." இவ்வறிஞருடைய கொள்கைப்படி மயில்வாகனப் புலவர் காலம் 18-ம் நூற்றாண்டின்கடைசிப் பகுதியெனக் கருத இடமுண்டு

மயில்வாகனப் புலவர் வண்ணை வைத்தியலிங்கச் செட்டியார் காலத்தில் வாழ்ந்தவராதலின், இப்புலவர் 18-ம் நூற்றாண்டின் பிற்பகுதியிலும் 19-ம் நூற்றாண்டின் ஆரம்பத்திலும் இருந்திருக்கவேண்டுமென முதலியார் இராசநாயகம் அவர்கள் கருதி அவ்விஷயம் பற்றி ஆங்கில 'இந்து சாதன'ப் பத்திரிகையில் (29-10-34) ஓர் ஆராய்ச்சிகட்டுரை வெளியிட்டார்கள். பிரமஸ்ரீ தி. சதாசிவ ஐயர் அவர்கள் கொள்கையும் இதற்கு ஆதரவளிக்கின்றது. அதனை மேலே காட்டியுள்ளோம். 'தமிழ்ப் புலவர் சரித்திரம்' எனும் நூலினை 1916-ம் ஆண்டில் வெளியிட்ட சுன்னாகம் அ. குமாரசுவாமிப் புலவர் அவர்களும் மயில்வாகனப் புலவர் சரிதத்தில் "காலம் ஏறக்குறைய நூறு வருடங்களுக்கு முன் என்பர்" எனக் கூறியிருத்தலும் இக்கொள்கைக்கு ஆதரவளிக்கின்றது. இன்னும் 'யாழ்ப்பாண வைபவ கௌமுதி' எனும் நூலில், இப் புலவர் காலத்தைப்பற்றி விவரிக்குமிடத்து "மயில்வாகனப் புலவர் வைபவ மாலையை இயற்றிய காலம் 1736 வரையிலென மெஸ். விருத்துரை (Britto) கூறிப்போந்தார். ஆயின், வைத்தியலிங்கச் செட்டியாரோடு அவரைக் கூழங்கைத்

தம்பிராஸிடம் பாடங்கேட்டவராகச் சொல்லும் ஐதி கத்தின்படி அந்நூலியற்றிய காலம் இன்னும் ஐம்பது வருஷம் வரையிலென்றாலும் பிற்பட்டதேயாகவேண்டும்” எனக் கூறப்பட்டிருத்தலும் ஈண்டு ஒப்பிட்டு நோக்கற் பாற்று. ஆயின், அரசாங்கப் பத்திரப் பாதுகாப்பு நிலை யத்திலுள்ள (Archives) டச்சுக் காலத்துப் பத்திரங்களில் 1706-ம் ஆண்டில் பிற்றர் மாக்காரா என்பவர் பிசுக்கால் அதிகாரியாக யாழ்ப்பாணத்தில் இருந்தார் (Pieter Macdare — Independent Fiscal of the Jaffna Pattam in 1706) எனும் குறிப்புக் காணப்படுதலால், இவருடைய கேள்விட் படியே மயில்வாகனப் புலவர் 1706-ல் வைபவமாலை யையுயற்றினர் என திரு. வ. குமாரசுவாமியவர்கள் இந்து சாதனப் பத்திரிகையில் எழுதிய கட்டுரையொன்றிற் குறிப்பிட்டுள்ளார் (A Peep into Dutch Archives in Ceylon -by V. Coomaraswamy B. A.—‘Hindu Organ’ of 3-2-1936). காலியில் கொம்மந்தோராயிருந்த இயன் மாக்காரா யாழ்ப் பாணச் சரித்திரத்தில் நாட்டமுடையவராய் இருந்தார் என்பது பொருத்தமற்ற கூற்று என்பதைப் பிள்ளையவர் கள் ஒத்துக்கொண்டு மயில்வாகனப் புலவர் வைபவ மாலையை இயற்றிய காலம் 1706-ம் ஆண்டென்றே கொள் கின்றார். ஆனால் பிசுக்கால் அதிகாரியாயிருந்த ஒருவனை உலாந்தேசு மன்னன் என மயில்வாகனப் புலவர் குறிப் பிட்டிருப்பாரோ என்பது ஐயத்துக்கிடமானது. எனினும் அவ்வதிகாரியையே உலாந்தேசு மன்னன் எனப் புனைந் துரையாகப் பாடியிருத்தல் கூடுமெனக் கொள்ளலாம். அங்ஙனமாயின் மயில்வாகனப் புலவர் காலம் 18-ம் நூற் றாண்டின் முற்பகுதியெனக் கொள்ளவேண்டும்.

எனவே மயில்வாகனப் புலவர் காலம் 18-ம் நூற் றாண்டின் முற்பகுதியெனக் கொள்வர் ஒரு சாரார். 18-ம் நூற்றாண்டின் பிற்பகுதியும் 19-ம் நூற்றாண்டின் முற் பகுதியும் எனக் கொள்வர் பிறிதொரு சாரார். சிறப்புப் பாயிரத்திற் கூறப்பட்டுள்ள மக்கறான் என்பவன் யார் எனத் திட்டமாக அறிந்துகொள்ளும் வரை, மயில்வாக னப் புலவர் காலத்தையும் திட்டமாகக் கூறவொடியாது.

மயில்வாகனப் புலவர் இயற்றிய நூல்கள்

(1) புலியூரந்தாதி: புலியூரென்பது சிதம்பரத்துக்கு வேறொரு பெயர். இவ்வந்தாதி மயில்வாகனப் புலவரின் செய்யுள் யாக்குந் திறனை நன்கு புலப்படுத்துகின்றது. இதற்கு ஸ்ரீ ம. க. வேற்பிள்ளையவர்கள் சிறந்ததோர் உரை எழுதி வெளியிட்டிருக்கின்றார்கள். இந்நூலிற் காணப்படும் சிறப்புப் பாயிரம் வரதபண்டிதர் பாடியதென்பர் சிலர்.

(2) ஞானாலங்காரரூப நாடகம்: இது ஆன்ம தத்துவங்களை உருவக அலங்காரம் செய்து பாடிய நாடக நூல். இஃது அச்சிடப்படவில்லை.

(3) காசியாத்திரை விளக்கம்: இது புலவரவர்கள் காசிக்குச் சென்று திரும்பிய பின்னர் எழுதியது. இதன் எட்டுப் பிரதியொன்று செல்லரித்து வாசிக்கமுடியாத நிலைமையில் முதலியார் இராசநாயகம் அவர்கள் வசம் இருந்தது. பின்வருஞ் செய்யுள் அதன் சிறப்புப்பாயிரம் போலும்:

இறக்கமுத்தி தருந்தலத்தாற் கெரிய(னென)
வருநம்பி பெரியோன் பிள்ளை
கிறக்கமு(த்தி து)ந்தருளுந் தலங்களெலாம்
வலங்(கொள்ள)ச் சிறுமை நூக்கி
ம(றக்க)முத்தி யாய்ந்துவள்ளோன் வையானின்
(வழிம)யில்லா கனவே வீண்டு
இறக்கமுத்தி தருந்தலயாத் திரைநூலை
மண்ம(திக்க) வியம்பி னானே.

இவர் வரதபண்டிதர் செய்த சிவராத்திரி புராணத்துக்கும் சிறப்புப்பாயிரக் கவி ஒன்று அளித்துள்ளார். அது வருமாறு:

பரத ராசனுய ரசல ராசன்மகள் பங்க ளன்புதரு பண்புசேர்
விரத ராசினி நிசியி வீன்சரிந் திகவி ளங்கிட விளம்பினான்
கரத ராசனைய மொழிய ரங்கனாருள் கருணை மாநிதிகர் பருணிதன்
ஐரத ராசன்மறை வரண ராசன்மிகு மதுர வாககவி ராசனே.

இவர் சின்னத்தம்பிப் புலவர் பாடிய கல்வனையந்தா திக்குச் சிறப்புப்பாயிரக் கவி ஒன்று அளித்துள்ளார். அது வருமாறு :

செம்பொற் குவட்டினிற் பாரதத் தீட்டிய கோட்டி வசீர்க்
கம்பக் கரிமுகன் கல்வனை வாழுங் கணபதிக்கு
நம்பற் கெனியமுச் சங்கத்து நூலென நல்லைச்சென்னத்
தம்பிப் புலவனல் ஸந்தாதி மாலையைச் சாற்றினனே.

(4) 'யாழ்ப்பாண வைபவ மாலை' என்பது யாழ்ப்பாணச் சரித்திரத்தைக் கூறும் வசன நூலாகும். இது வைபவ மாலையென்ப பெயர்பெறுதலின் பத்திய ரூபமான நூலாயிருத்தல் கூடுமென ஐயுறுவாருமுளர். "யாழ்ப்பாணப் பதி வரலாறுரைத்தமிழாற் கேட்க" எனுஞ் சொற்றொடர் இந்நூலின் சிறப்புப்பாயிரத்துட் காணப்பட்டலால் இது கத்திய ரூபமான நூலென்பது பெறப்படும்.

நூல் இயற்றப்பட்ட வரலாறு :

உரராசர் தொழுகழன்மேக் கறானென் றோது
முலாதேசு மன்னனுரைத் தமிழாற் கேட்க
யாழ்ப்பாணத்தின்
செய்திமயில் வாகனவேள் செயி னானே.

எவ்வரும் சிறப்புப்பாயிரச் செய்யுளால் இந்நூல் இயற்றப்பட்ட வரலாறு நன்கு புலனாகின்றது. சிறப்புப்பாயிரத்திற் கூறப்படும் மேக்கறான் எனும் பெயர் யாரைக் குறிக்கும் என்பது முன்னரே கூறப்பட்டுள்ளது. ஆண்டுக் காண்க.

யாழ்ப்பாண வைபவ மாலை ஆராய்ச்சி

இந் நூலிற் காணப்படும் இரு சிறப்புப்பாயிரங்களுள் 'உரராசர் தொடிகழன்' எனத் தொடங்கும் செய்யுள் வரத பண்டிதர் பாடியது என்பதும், 'ஓண்ணலங்கொள்' எனத் தொடங்கும் செய்யுள் சின்னத்தம்பிப்புலவர் பாடிய தென்பதும் ஸ்ரீ வ. குபாரசுவாமியவர்களது மதமாகும். மயில்வாகனப் புலவர் தாம் எழுதிய 'வைபவ மாலை' எனும் நூலுக்குக் (1) கைலாயமாலை, (2) வையாபாடல், (3) பரராசசேகரனுலா, (4) இராசமுறை என்னும் நூல்களையே ஆதாரமாகக் கொண்டாரென்பது சிறப்புப்பாயிரச் செய்யுளால் நன்கு புலப்படும். இந்நூல் நான்கும் தமிழரசர் காலத்தையே விளக்குவன.

மயில்வாகனப் புலவர் இந்நூலில் யாழ்ப்பாடி வரலாறு வரை வையாபாடலைத் தழுவியும், கூழங்கைச் சக்கரவர்த்தியின்கீழ் யாழ்ப்பாணக் குடியேற்றம் வரை கைலாயமாலை யைத் தழுவியும், யாழ்ப்பாணத் தரசர்களின் வரிசை பரராசசேகரன் வரலாறு ஆகிய இவைகளை இராச முறையினையும் பரராசசேகரன் உலாவையும் தழுவியும் எழுதியுள்ளாரென வுண. சுவாமி ஞானப்பிரகாசர் அவர்கள் குறிப்பிடுகின்றார்கள். போர்த்துக்கேயர் கால வரலாற்றுக்கும் ஒல்லாந்தர் கால வரலாற்றுக்கும் மயில்வாகனப் புலவர் தாம் கேள்விப்பட்டவற்றையும் கன்ன பரம்பரையினையும் ஆதாரமாகக்கொண்டு தலை தடுமாற்றமான கூற்றுக்கள் பலவற்றைப் புகுத்திவிட்டார். இவர் சிறந்த புலவரன்றிச் சரித்திராசிரியர் எனக்கருத இடமில்லை. எனினும் இராசமுறையும் பரராசசேகரனுலாவும் வெளிவராதிருக்கும் வரை, யாழ்ப்பாண வைபவமாலைதான் யாழ்ப்பாணத் தரசர்களின் வரலாற்றை விளக்கிக்காட்டும் தீபமாக மிளர்கின்றது.

இந்நூலிற் காணப்படும் சரித்திர முரண்பாடுகளை யெல்லாம் வுண. சுவாமி ஞானப்பிரகாசர் அவர்கள் 'The Ceylon Antiquary and Literary Register' (Volume VI Part III) எனும் சஞ்சிகையில் எழுதிய 'Sources of

the Yalpana Vaipava Malai' எனும் கட்டுரையிற் காணலாம். மேலும் அவர்கள் ஆங்கிலத்தில் எழுதிய 'Kings of Jaffna' எனும் நூலிலும், 'யாழ்ப்பாண வைபவ விமர்சனம்' எனும் நூலிலும் விரிவாகக் காணலாம். அங்ஙனமே முதலியார் இராசநாயகம் அவர்கள் ஆங்கிலத்தில் எழுதிய 'Ancient Jaffna' எனும் ஆங்கில நூலிலும், 'யாழ்ப்பாணச் சரித்திரம்' எனும் தமிழ் நூலிலும் விரிவாகக் காணலாம். இவற்றிற் காணப்படும் முக்கிய குறிப்புக்களையெல்லாம் இந் நூலிலும் அடிக்குறிப்பாகக் காட்டியுள்ளேம். அவற்றையெல்லாம் ஈண்டெடுத்துத் தொகுத்தெழுதுவதாயின் இவ் வாராய்ச்சி அளவின் றி விரியுமாதலின் குறிப்பிடாது விடுகின்றேம். இந் நூலை ஏடுகளிற் பிரதிசெய்தவர்களும் பதிப்பித்தவர்களும் தம் கருத்துக்களையும் இடைச்செருகலாகப் புகுத்திவிட்டனர். அவற்றை இயன்றவரை நீக்கியே இந்நூலை வெளியிட முயன்றுள்ளேம்.

இப்பதில் எடுத்துக்காட்டிய நூற்பெயர்கள் முதலியவற்றின் முதற்குறிப்பகராத்

பி-ம். — பிரதிபேதம்

தி. த. க. பிரதி — திரிகோணமலை, த ககைசந்தரம்பிள்ளை
பிரதி.

யா. ச. — யாழ்ப்பாண ச்சரித்திரம் — முதலியார் செ. இராச
நாயகம்.

யா. வை. வி. — யாழ்ப்பாண வைபவ விமர்சனம் — வண.
சுவாமி ஞானப்பிரகாசர்.

இ. ஆ. — இடப்பெயர் ஆராய்ச்சி - திரு. S. W. குமார
சுவாமி அவர்கள்.

உ. தா. பிரதி. — உதயதாரகைப் பிரதி.

யா. வை. கௌமுதி. — யாழ்ப்பாண வைபவ கௌமுதி -
வயாவிளான், திரு. க. வேலுப்
பிள்ளை அவர்கள்.

யாழ்ப்பாண வையவமலை

சிறப்புப்பாயிரம்

க. உரராசர் தொழுகழன்மேக் கறுனென் றோது
முலாந்தேசு மன்னனுரைத் தமிழாற் கேட்க
வரராச கைலாய மாலை¹ தொன் னூல்
வரம்புகண்ட கவிஞர்பிரான் வையா பாடல்².

க. இச் செய்யுளொன்றுதான் பெரும்பான்மையாக வழக்கிலுண்டு.

1. இந்நூல் ஸ்ரீமான் த. கைலாசபிள்ளை அவர்களால் 1906-ம் ஆண்டு பதிப்பிக்கப்பட்டுள்ளது. ஸ்ரீமதி க. இராஜ ராஜேசுவரி அம்மையார் எழுதிய அரும்பதவிளக்கம் பிண்டப்பொழிப்பு என்பவற்றையும், முதலியார் இராசநாயகம் அவர்கள் எழுதிய ஆராய்ச்சி முன்னுரையினையும், ஸ்ரீமான் ஆ. முத்துத்தம்பிப்பிள்ளை அவர்கள் 1907-ம் ஆண்டில் வெளியிட்ட ஆங்கில மொழிபெயர்ப்பினையும் ஒருங்கு சேர்த்து, இந்நூல் ஸ்ரீமான் சே. வெ. ஜம்புலிங்கம்பிள்ளை அவர்களால் 1939-ம் ஆண்டு மீட்டும் சிறப்பாகப் பதிப்பிக்கப்பட்டுள்ளது. (நூலாசிரியர்: முத்துராச கவிராசர்.)

2. இந்நூல், யாழ்ப்பாணம் மத்திய கல்லூரி ஆசிரியர் ஸ்ரீமான் J. W. அருட்பிரகாசம் அவர்களால் 1921-ம் ஆண்டு பதிப்பிக்கப்பட்டுள்ளது. இது ஸ்ரீமான் இ.து சிவானந்தன் அவர்களாலும் 1922-ம் ஆண்டு பிணங்கில் பதிப்பிக்கப்பட்டது. இந்நூல் உரைநடையில் “வையா எனும் நாட்டு வளம்” என்ற பெயருடன் நல்லூர் சுவாமி ஞானப்பிரகாசர் அவர்களால் 1921-ம் ஆண்டு வெளியிடப்பட்டிருக்கின்றது.

பரராச சேகரன் றன் னுலாவுங்¹ காலப்
 படிவழுவா துற்றசம்ப வங்க டட்டுந்
 திரராச¹ முறைகளுந்தேர்ந் தியாழ்ப்பாணத்தின்
 செய்திமயில் வாகனவேள் செப்பி னானே.

உ. ஒண்ணலங்கொள் மெக்கறுனென் றேதுபெயர்
 பெற்றவிற னுலாந்தே சண்ணல்
 பண்ணலங்கொள் யாழ்ப்பாணப் பதிவரலா
 றுரைத்தமிழாற் பரிந்து கேட்கத்
 திண்ணிலங்கு வேற்படையான் செகராச
 சேகரன் றொல் லவைசேர் தொன் னூல்
 மண்ணிலங்கு சீர்த்திவையா மரபில்மயில்
 வாகனவேள் வகுத்திட் டானே.

1. இந்நூல் வெளிவந்திலது.

உ. பிரித்தானிய நூதனசாலையில் உள்ள பிரதியி
 லிருந்து பிரதி செய்து முதன்முதலாக வெளியிட்டவர்
 முதலியார் இராசநாயகம் அவர்களாவர்—Hindu Organ
 29-10-34.

இச்செய்யுள்களின் வரலாறு விளங்கவில்லை. இவற்
 றைப் பாடினோர் யாவர் எனத் துணிந்து கூற முடியவில்லை.
 க-ம் செய்யுளைப் பாடியவர் வரதபண்டிதர் எனவும், உ-ம்
 செய்யுளைப் பாடியவர் சின்னத்தம்பிப் புலவர் எனவும்,
 காலஞ்சென்ற ஸ்ரீமான் வ. குமாரசுவாமி அவர்கள் கருதி
 னார்கள். புலவர் மூவரும் ஒரேகாலத்தவர் என்ப துண்மை
 யெனினும், பாடினோர் வரலாறு துணிந்து கூற முடிய
 வில்லை.

யாழ்ப்பாண வைபவமாலை

இராட்சதர்

கிரேதத்திரேதத்துவாபர¹ உகங்களென்னும் முதல் மூன்றுகங்களிலும் இலங்கையை இராட்சதர்கள்² அரசாண்டார்களென்று இதிகாச புராணங்கள் கூறுகின்றன. இராவணசங்காரம் முடிந்த பின், இவ் விலங்கை யரசாட்சியைத் தசரத ராமனாற் பெற்ற விபீஷணன் கலியுக முற்கூற்றிலும் அரசியற்றி நாராயண மூர்த்தியின் உத்தரவு பெற்று வைகுந்த பதவியில் தேகமுத்தி யடைந்தா னென்றும், அவன் நீங்கியபின் வேற்றரசரின் கீழ்க் குடிகளாயிருப்பது நெறியல்லவென்று இராக்கதக் குடிகளாயுள்ளோ ரனைவரும் இலங்கையை விட்டு வலசை வாங்கினார்களென்றுஞ் சொல்லுவது கன்னபரம்பரை.

விஜயன்

இற்றைக்கு 2400³ வருஷங்களுக்குமுன் இவ் விலங்கை நாடு யானை, கரடி, புலி மிருகங்கள் சஞ்சரிக்கும் பெரு வனாந்தரமாயிருந்தது. அவ் வனாந்தரத்திற் சில வேடரேயன்றி யாதொரு

- | | | |
|---------------|-------------|----------------|
| 1. கிரேதயுகம் | — 17,28,000 | வருடங் கொண்டது |
| திரேதயுகம் | — 92,96,000 | " " |
| துவாபரயுகம் | — 8,64,000 | " " |

2. இராட்சதர்—இயக்கர்.

3. இச்சரித்திரம் எழுதிய காலம் கி. பி. 1790-க்கு முன்பின்னாய் இருக்கவேண்டும்.

மானிட சீவனு மிருந்ததில்லை. அக்காலத்திலே வங்கதேசத்துச் சத்திரியமரபிற் பிறந்து, இலாட-தேசத்தை யரசாண்ட சிங்கவாகுவின் குமாரன் விஜயனென்பவன் மகா துஷ்டனாயிருந்ததினால், அவனைப் பிதாவாகிய சிங்கவாகு தூரத்திவிட, அவன் புறப்பட்டு அங்குமிங்கும் போக ஒருவரும் இடங் கொடாததினால் அவன் காசிக்குப்போய் அங்கே யிருந்தான்.

ஆசாரியர்

அவ்விடத்தில் விஜயகுமாரனுக்கு “நீ இலங்கை நாட்டின் மத்தியிலுள்ள கதிரைமலையிற் போயிரு, அந்த நாடு உனக்குடையது” எனச் சொப்பனத்தில் உத்தரவு கிடைத்ததினால் அவன் நீலகண்டாசாரியர் என்னுங் குருவை யழைக்க, அவர் தமது பத்தினியாகிய அசிலாண்டவல்லியம்மாளையும், புத்திர புத்திரிகளையும் மருமக்களையுங் கூட்டிக்கொண்டு வந்து தனது பரிவாரங்களுடன் கதிரைமலையிற் சேர்ந்தான்.¹

குடியேற்றம்

அக்காலத்தில் இலங்கையிற் குடிசனங்கள்² யாருமில்லாததினால், விஜயராசன் குடிகளை யழைத்

1 புத்த தேவர் நிர்வாணதசையை யடைந்தநாளில் விஜயன் இலங்கையி லிறங்கினான். (மகா: 54). விஜயன் இலங்கையில் இறங்கியவுடம் மாந்தை அல்லது கிரிமலை யாகும் (யா. ச. 9). பிற்காலத்தில் சிங்கைநகர் என வழங்கிய வல்லிபுரத்திலுமாயிருக்கலாம்.

2. இலங்கைத் தீவில் இயக்கர், நாகர் என்னும் பூர்வீக குடிகள் பரவியிருந்தனர் (மகா: 3, 7). இவர்கள் திராவிட-லகுப்பைச் சார்ந்தவர்கள்; சைவ சமயத்தினர்.

துக் குடியேற்றக் கருதிப் பல முயற்சிகளைச் செய்துபார்த்தான். இலங்கை இராட்சத நாடா யிருந்ததினால், அவ்விடத்துக்கு வரமாட்டோ மென்று கன்னியாகுமரி தொடங்கி இமயமலை பரியந்தமிருந்த அனைவரும் மறுத்துப் பேசினார்கள். அக்காலத்திலே மகதநாட்டுச் சனங்கள் அநேகர் புத்த சமயத்துக்குட்பட்டதினால், மகதராசன் அவர் களை அந்நாட்டைவிட்டுத் துரத்திவிட, அவர்களிற் சிலர் இமயமலைக்கு வடதுசையிற் போயிருந்தார் கள். பலர் பிரமபுத்ரிர நதியைக் கடந்து கிழக்கே போய் பிரமதேசத்தைச் சேர்ந்த சீயம் முதலிய நாடுகளில் அலைந்து திரிந்தார்கள். அந்தச் செய் தியை விஜயராசன் அறிந்து அவ்விடஞ் சென்று அவர்களிற் பல குடிகளை யழைத்துவந்து இலங் கையி் னெத்திசையிலுங் குடியேற்றி,¹ நகரப் பிர திஷ்டை செய்து, அரசாட்சியை ஆரம்பித்தான். அந்தப் புத்தர்கள் சிங்கள² மென்று பெயருள்ள இலங்கையிற் குடியேறினதாற் சிங்களரெனப்³ பெயர் பெற்றார்கள்.

1. இச்செய்தி மகாவமிசம் முதலிய சிங்கள நூல்களில் இல்லை.

2. இலங்கையில் வசித்த நாகரும் இயக்கரும் 'எலு' வென்று இக்காலத்திற் பிழைபட வழங்கப்படும் 'சுழ' வென்னும் நிறைவற்ற பாஷையே பேசி வந்தார்கள். அத னால் இலங்கைக்கு 'சுழம்' என்றும் 'சுழமண்டல' மென்றும் பெயர் உண்டாயது. 'சுழம்' 'சீழம்' என மருவிச் 'சிஹழம்' 'சிங்களம்' என மாறியது. (யா. ச. ப 11). 'எலு' பாஷை தமிழின் பாகதமென்பர் சுவாமி ஞானப்பிரகாசர்.

3. பூர்வீக சிங்களருட் பெரும்பாலார் திராவிடரும், மிகச் சிறுபாலார் மகதநாட்டினருமாம். சிங்களருடைய நடை யுடை பாவனைகள் சமயம் முதலியன தமிழர்க

யாகிய விசாலாட்சியம்மாளையும் அழைப்பித்து அக் கிரகாரம் முதலிய வசதிகளுங் கொடுத்திருந்தி வைத்தான். அக்கோவில் அவ்விடத்துத் தோன்றிய காரணத்தால் அந்தக் கிராமம் கோவிற்கடவையெனப் பெயர் பெற்றது.

நகுலமுனி

முற்காலத்திலே நகுலமுனியென்னும் ஓர் இருடி அங்குள்ள மலைச்சாரலிலே சிலகாலந் தங்கியிருந்து தீர்த்தமாடி வந்தபொழுது தன் முகத்துக்கிருந்த அங்கவீனம் நீங்கிப் போனதுகண்டு அத்தல விசேடத்தையுந் தீர்த்த மகிமையையுந் குறித்து வியப்புற்று அவ்விடமே தனக்குத் தவஞ் செய்தற்கேற்றவிடமென்று அம்மலை முழைஞ்சிலே வாசஞ்செய்துகொண்டிருந்தார். அம்முனி வனுக்குக் கீரிமுகம மாறிய காரணத்தால் அம்மலைக்குக் கீரிமலை¹ யென்பார்கள். ²விஜயராசன் அவ்விடத்திற் சிவாலயங் கட்டுவித்தபின் நகுலமுனிவர் அவ்வாலயங்களிற் றங்கியிருந்து வழிபாடு பண்ணிவந்தார். அதனால் திருத்தம்பலேசுவர் கோவிலை நகுலேசுவர் கோவிலென்றும் திருத்தம்பலேசுவரி

1. கிரி என்னும் வடசொல்லும் அதன் பொருடரும் மலை என்னும் தென்சொல்லுஞ் சேர்ந்து கீரிமலை என்னும் நாமம் ஆக, அந்நாமம் காலக்கிரமத்திற் கீரிமலை என்று விகாரப்பட்டு வழங்கலாயிற்றென்று விளம்புவாருமுளர்—இ. ஆ. பக். 131. ஒப்பிடுக: சுதுமலை—Suthuvala—vala—sand; கிரி—clinsene coracena.

நாகுலம் எனும் இதன் பழைய நாமம் நகுலமென மருவிப் பின் தமிழில் கீரிமலையென்றாயிற்று, யா. ச பக். 3.

2. தி. த. க. பிரதி—“நகுலம் என்பது கிரி” என்பதுஞ் சேர்க்கப்பட்டுளது.

யம்மன் கோவிலை நகுலம்பிகையம்மன் கோவிலென்றும் பெயரிட்டு வழங்கி வந்தார்கள். விசயராசன் திருப்பணி நிறைவேற்றி முடித்தபின் பிரயாணப் பட்டுத் தன்னிராச்சியம் முழுவதையும் சுற்றிப் பார்த்துக்கொண்டு கதிரைமலையைச் சேர்ந்தான்.

விஜயன் மரணம்

அவன் அதன்பின்பு தம்மனா என்னுமிடத்தை இராசதானியாக்கித் தன் மனைவியையும்¹ இரண்டு குழந்தைகளையும் தள்ளிவிட்டுப் பாண்டி நாட்டுப் பெண்ணொருத்தியை விவாகம் பண்ணிச்² சில வருஷக்காலம் அரசாண்டு புத்திர சந்தான மில்லாமல் இறந்துபோனான். அவன் மந்திரி இராச்சியத்தைத் தளமபவிடாமல் ஒருவருஷங் காப்பாற்றி, பின்பு விஜயராசனின் சகோதரன் குமாரனாகிய பாண்டுவக என்பவனை அழைத்துவந்து அரசனாக்கினான். இவன் குலத்தில் அரசர் அதன்பின் அநேகந் தலைமுறையாக இவ்விவங்கைநாட்டை அரசாண்டு வந்தார்கள்.

குளக்கோட்டன் வருகை

சாலிவாகன சகாப்தம் 355-ம் வருஷத்திலே (கி. பி. 456) மனுநீதிகண்ட சோழன் மகன் குளக்கோட்டு மகாராசன் யாத்திரை பண்ணித் திருக்

1. மனைவி இயக்ககுலக் குவேனி' யென மகாவம்சம் குறிப்பிடுகின்றது.

2. இவன் பாண்டியன் மகனாயல்ல இலங்கையிலுள்ள நாக கன்விகையை மணமுடித்தான் என்பர் இராசநாயக முதலியார் (யா. ச. பக். 11).

கோணேசர் மலையிற் சேர்ந்து கோணேசர் சிவாலயத்தைத் தரிசித்துத் தம்பலகாமத்திற் பழுது பட்டுக் கிடந்த கோணேசர் சிவாலயத்தைப் பழுது பார்ப்பித்து அக்கிரகாரம் முதலிய வேலைகள் அனைத்தையும் திருத்துவித்துக் கொண்டிருந்தான்.

பாண்டுவின் ஆட்சி

அக்காலத்திலே கண்டிநாட்டிலிருந்து¹ இலங்கையை யரசாண்ட பாண்டுமகாராசன்² மணற்றிட ரென்றழைக்கப்பட்ட இந்நாட்டில் வந்திருந்தான். இவ்விடத்திற் குடியிருந்த சிங்களரிற் சிலர் கீரிமலைக்குச் சமீபமாயிருந்த கரைதுறைகளிற் குடியிருந்த முக்குகரென்னும் வலைஞரைக் கொண்டு மீன் பிடிப்பித்து உணக்குவித்துக் கண்டி நாடு முதலிய நாடுகளுக்குக் கொண்டுபோய் வியாபாரம் பண்ணுவது வழக்கமாயிருந்தது.

முக்குகர்

உசுமன், சேந்தன் முதலிய முக்குகத் தலைவர்கள் வேலையாட்களை வைத்து மீன் பிடிப்பித்துக் கொண்டு வந்தார்கள். சிங்களவர் நிழல் வசதிக்கும் தண்ணீர் வசதிக்குமாக அங்குள்ள சிவாலயங்களிற்றங்கி அக்கோவிற்பிரகாரங்களில் மீனைக் காயப்போட்டுந் திருக் கிணறுகளில் தண்ணீர்

1. பி-ம் அநுராதபுரத்திலிருந்து

2. இவன் காலம் சிங்கள நூல்களின்படி கி. பி. 491 ஆகும்.

அள்ளவுந் தொடங்கினதினால் அங்கிருந்த பிராமணர் கோவில்களைப் பூட்டிக்கொண்டு அப்புறத்தே ஓதுங்கிவிட்டார்கள். கோவில்களிற் சில காலம் பூசையில்லாமலிருந்தது. அதையறிந்து பாண்டுமகராசன் கீரிமலைச்சாரலில் வந்திறங்கி விசாரணை செய்து, நியாயமான தண்டனைசெய்து, முக்குகக் குடிகளை அவ்விடத்தைவிட்டுத் துரத்தி விட்டான் உசுமன் முதலிய முக்குக வலைஞர்கள் அவ்விடத்தை விட்டு மட்டக்களப்புக்குப் போய்ப் பானகை, வலையிறவு என்னுமிடங்களில் இருந்தார்கள். சில குடிகள் மாத்திரம் இந்நாட்டிலுள்ள மறு துறைகளிற் போய்க் குடியிருந்தார்கள். அது முதல் உசுமன் துறை, சேந்தான்களம், வலித்தாண்டல் முதலிய இடங்களில் முக்குகக் குடிகள் இருந்ததில்லை.

குளக்கோட்டன்

பாண்டுமகராசன் இந்த முகாந்திரத்தினால் இவ்விடமிருக்க அவன் மனைவி, குளக்கோட்டமகராசன் கோணைசர் கோவிற் றிருப்பணி நிறைவேற்றுஞ் செய்தியைக் கேள்விப்பட்டாக் கண்டியிலிருந்த¹ சில சேனைகளை 'நீங்கள் போய் அந்தக் குளக்கோட்டனை இந்நாட்டினின்று துரத்திவிட்டு வாராங்கள்' என்றனுப்பிவிட்டான். அந்தச் சேனைகள் தம்பலகாமத்திற் போய் அவ்விடத்திற் குளக்கோட்டரசன் நிறைவேற்றும் பெரிய வேலைகளையும் அவனுடன் நின்ற சேனைத் திரளையும் கண்டு பயந்து நடுநடுங்

1. பி-ம். அநுராதபுரத்திலிருந்த

கினார்கள். அரசன் அவர்களை நோக்கி, “ஏன் வந்தீர்கள்” என்க, அவர்கள், “மகாராசனே! இந்தத் திருப்பணிக்கு வேண்டிய பொருள் யாதே னும் தேவையென்றால் விசாரித்துக் கொடுத்து வீட்டு வாருங்கள் என்று எங்கள் அரசி அனுப்ப, வந்தோம்” என்றார்கள். அப்பொழுது மகாரா சன் அவர்களை நோக்கி, “வேண்டிய சகல வஸ்துக்களும் என்னிடத்திற் சம்பூரணமாயிருக்கின்றன; யாதொன்றும் வேண்டியதில்லை; உங்கள் சேமாதிசயங்களை விசாரித்தேன் என்று உங்கள் இராணிக் கறிவிப்புங்கள்” என்று சொல்லி அச்சேனை முழுவதற்கும் உச்சிதமான விருந்துகொடுத்தனுப்பினான். அவர்கள் திரும்பிப்போய் அவ்விடத்திலே நடந்த செய்தி யனைத்தையும் அறிவித்துத் தாங்களுண்ட விருந்திற் பரிமாறிய பதார்த்தங்களின் மதுரத்தையும் வியந்து பேசினார்கள். இராசாத்தி அந்தச் செய்தியைக் கேட்டு யாதொரு பேச்சுமின்றி இருந்தாள்.

குளக்கோட்டு மகாராசன் திருப்பணியை நிறைவேற்றி யவ்வாலயப் பணிவிடைகளை நிறைவேற்றுகும், கோணேசலிங்கத்துக்குப் பூசனை புரிவிப்பதற்கும் செலவு வரவுகளுக்காக ஏழுநாடுகளில் வயல் நிலங்களையுந் தோப்புக்களையுந் ஏற்படுத்தி அவைகளிற் பயிரிட்டு வருமானஞ் செலுத்தும்படி வன்னியர்களை¹ யழைப்பித்துக் குடியிருத்தித் தன் நாட்டுக்கு மீண்டான்.

1. இக்கூற்றினை நம்பக்கூடாதென்பர் முதலியார் இராசநாயகம் அவர்கள்—யா, ச. பக். 24.

அந்நாள் முதல் அவ் வருமானங்களால் ஆலயப் பணிவிடைகளும், அந்தணர் அக்கிரகாரங்களும், மடங்களும் சம்பிரமமாகச் சிறந்து வந்தன. சில காலத்தின் பின் குளக்காட்டு மகாராசன் தேகவியாகமானான். அதன்பின் மேற்கூறிய ஏழு நாடுகளிலும் பயிர்க் குடிகளாயிருந்த வன்னியர்கள் மிகவும் பெருகியிருந்தார்கள். பாண்டி நாட்டிலிருந்து ஐம்பத்தொன்பது வன்னியர்களும் வந்து அவர்களுடனே கூடினார்கள். குடிசனங்கள் வரவரப் பெருகி அதிகப்பட்டுக் கொண்டமையால், அரசாட்சியின்றி வெருவித கலகங்கள் பலகாலும் நேரிட்டன. அவ் வேழு நாடுகளின் வருமானங்களும் கோணேசர் கோவிலுக்குச் செல்வனவேயன்றிக் கண்டிநாட்டரசருக்கு அந்நாடுகளால் யாதொரு நயமுமில்லாமையாற் கண்டிநாட்டு அரசர்கள் அந்நாடுகளைப் பராமுகம் பண்ணிவிட்டார்கள். அக்காலத்திலே சந்திரவன்னியனும் வேறு அநேக குறுநில மன்னரும் ஒருவரின்பின் நொருவராகத் தோன்றி யழிந்தபின் அவ்வன்னியர்கள் அனைவரும் ஒத்திணங்கித் தங்கள் சாதியிற் றலைப் பட்ட ஏழு பேரைத் தெரிந்து அவ்வேழு நாடுகளுக்குத் தலைவராக்கி அவர்களுக்குக் கீழ் அமைந்திருந்தார்கள். வன்னியர்கள் ஆண்டு வந்ததினால் அவ்வேழு நாடுகளும் வன்னிநாடுகளெனப் பெயர் பெற்றன. அதுமுதல் அவ்வேழு தலைவரின் சந்ததியார் சுயேச்சைப்படி ஆண்டு வந்தார்கள்.

சாலிவாகன சகாப்தம் 515-ம் (கி. பி. 593)¹ வருஷத்திலே இலங்கையரசனாயிருந்த அக்கிரபோதி

1. முதலாம் அக்கிரபோதியின் காலம் சிங்கள நூல்களின்படி கி. பி. 564-597 ஆகும்;

மகாராசன், இவ் வன்னியர்கள் தாங்களும் அரசர்களென்னும் எண்ணங் கொள்ளப் பார்த்ததையறிந்து அவ் வன்னியர்களின் அதிகாரத்தைக் குறைத்துத் தன்னுணையைச் சரியாகச் செலுத்தி வந்தான். அதுமுதல் அவ்வன்னியர்கள் நாட்டிற்காரிகளாய் மாத்திரம் ஆண்டுவந்தார்கள்.

உக்கிரசிங்கன்

சாலிவாகன சகாப்தம் 717-ல் (கி. பி 795)¹ விஜயராசனின் சகோதரன் மரபிற் பிறந்த உக்கிரசிங்கன் என்னும் அரசன் வடதிசையிலிருந்து வெகு திரளான சேனைகளைக் கொண்டுவந்து போராடிச் சில தலைமுறையாய் இழந்துபோன இவ்விலங்கை அரசாட்சியில் அரைவாசி வரைக்கும் பிடித்துக் கதிரைமலையிலிருந்து அரசாண்டு வந்தான். தென்னாடுகளை வேற்றரசன் ஆண்டு வந்தான்

இவ் வுக்கிரசிங்க மகாராசனுக்குச் சிங்கத்தை யொத்த முகமும் மானிட தேகமும்கூருந்தன. இவன் நகுலேசர் கோவிலைத் தரிசிக்கக் கீரிமலைச் சாரலில் வந்திறங்கி, முற்காலத்திலே சோழராசன் தான் தீர்த்தமாட வந்திறங்கியிருக்குங் காலத்திலே மானிகை கட்டுவித்திருந்த வளவர்கோன் பள்ளமென்னும் இடத்திலே பாலயமிட்டிருந்தான்

1. உக்கிரசிங்கனரசுக்கு வைபவமாலை கொடுத்தோது கின்ற 717-ம் சகவருஷத் தொடக்கம் பொருந்தாது— (யா. வை. வி. பக். 48). இவன் கலங்கதேசத்திருந்து வந்தவன் அல்லது விஜயனுடன் வந்து சிங்கபுரத்திற் குடியேறிய தலைவனோ? —யா. ச. 28.

தன்னிராச்சியமெங்கும் தன்னுணையே செல்லவுந்
தனக்கு வரவேண்டிய திறையைக் கோணேசர்
கோவிலுக்குக் கொடுக்கவும் உடன்பாடு பண்ணு.
வித்துக்கொண்டு கதிரைமலையிற் சேர்ந்தான்.

மாருதப்பிரவல்லி

இவைகள் சம்பவித்த எட்டாம் வருடத்திலே
சோழ தேசாதிபதியாகிய நீசையுக்கிரசோழன் மகள்
மாருதப்பிரவல்லி¹ யென்பவள் தனக்கிருந்த குன்ம
வியாதியினால் மெலிந்தவளாய் வியாதியை வைத்
தியர்கள் ஒருவருஞ் சுகமாக்க முடியாததினால்,
இனித் தீர்த்த யாத்திரையாகுதல் செய்து பார்த்
தால் சுகம் வரவுங்கூடும் என்றெண்ணிக் காவிரிப்
பூம் பட்டினத்திலிருந்து புறப்பட்டு அங்குமிங்கும்
போய்த் தீர்த்தமாடி வருகையில் சாந்தவீங்கனென்
னும் ஒரு சந்நியாசி கண்டு, “உன் வியாதி பண்
டிதர் ஒருவராலுங் குணமாக்கத் தக்கதல்ல. நீ
இப்பொழுது எடுத்த முயற்சியே உனக்குச் சுகம்
தரத்தக்கது. இலங்கையின் வடமுனையிலே கிரிமலை
என்றொரு மலையுண்டு. அது சமுத்திர தீரத்தி
லுள்ளது. அங்கே உவர்ச்சல மத்தியிற் சுத்த
தீர்த்தமும் மலையருவித் தீர்த்தமுங் கலந்த உத்தம
தீர்த்தம் ஒன்றுண்டு. உலகத்திலுள்ள எந்தத்
தீர்த்தங்களிலும் முக்கிய தீர்த்தமாயிருக்கின்றது.
அதிலே நீ போய் நீராடிச் சிலகாலந் தங்கியிருந்
தாற் சுகமடைவாய்” என்று சொல்ல, அச் சொற்

1. மாருதப்பிரவாகவல்லி உள்ளபடி மாறுதலடைந்த
ஆடகசவுந்தரியேயாம். (யா. வை. வி. பக். 12)

படி மாருதப்பிரவல்லி புறப்பட்டுத் தாதிமாருந்
தோழிமாருஞ் சேனைவீரருஞ் குழந்துவரக் கிரி
மலைச் சாரலில் வந்திறங்கிக் குமாரத்தி பள்ள
மென்னும் இடத்திற் பாளையம் போட்டுக்கொண்
டிருந்து நகுலமுனிவரைக் கண்டு சாட்டாங்கமாக¹
வணங்கி, அவரால் ஆசீர்வாதம் பெற்றுக்
கொண்டு அத்தல விசேடத்தையும்² தீர்த்த மகி

1. பி-ம். பஞ்சாங்க நமஸ்காரஞ் செய்து

2. 'உதயதாரகை'யில் வெளிவந்த பிரதியிலும் தி. த. க.
அவர்களது பிரதியிலும் கிரிமலைத்தல விசேடமும் தீர்த்த
மகிமையும் விரிவாகக் கூறப்பட்டுள்ளன அவற்றையும்
சுண்டு குறிப்பிடுகின்றம்:—

அப்பொழுது நகுலமுனி அவனை நோக்கி “மாருதப்பிர
வல்லியே, உனக்குத் தேவகடாட்சங் கிடைத்ததினால் நீ
இத்தலத்தில் வந்திறங்கப்பெற்றாய். இத்தல மகிமையைச்
சொல்லுகிறேன் கேள் : கிரேதாயுகத்திலே பரமேஸ்வர
மூர்த்தி பார்வதிதேவியுடனே இம்மலைச் சாரலி லெழுந்
தருளியிருந்தபொழுது பார்வதிதேவி நீராடுவதற்காகக்
கண்டகி தீர்த்தத்தை அப் பரமேஸ்வரமூர்த்தி இவ்விடத்
தில் அழைத்து வைத்தார். அத்தீர்த்தத்திலே தேவர்களும்
இருடிகளும் பிறரும் வந்து தீர்த்தமாடிப் புண்ணியவான்
களாய்ப் போவதினால், அம்முதலாமுகத்திலே இந்நாடு
புண்ணியபுரமெனப் பெயர்பெற்றது. இக்காலத்திலே
முககுந்தச் சக்கரவர்த்தி இவ்விடம் வந்தபொழுது நானும்
அவருடனே கூடிவந்து இம் மலைச்சார்பிலுள்ள கண்டகி
தீர்த்தத்திலாடிச் சிவாலய தரிசனமூஞ்செய்து வருகையில்
எனக்கிருந்த கிரிமுக மாறிச் சபாபமுகங் கிடைத்தது.
அதுமுதல் இம்மலையை நகுலகிரியென்றும் இங்குள்ள
சகவரனை நகுலேசவரனென்றும் சகவரியை நகுலரம்பிகை
யென்றும் பெயரிட்டழைத்து வருகிறார்கள். அக்காலத்தில்
முருகமூர்த்தி குரசங்காரம்பண்ண கதிரைமலைக்கு முறையே
செல்லுகையில் இந் நகுலகிரிச் சாரலில் வந்திறங்கி நகு
லேசர் கோவிலி யைவிலே தனக்குமொரு ஆலயமெழுப்பிச்
சிலநாளதிலே தங்கியிருந்தார். கலியுகத்திலே அவ்வால
யத்துக்குக் கதிரையாண்டவர் கோவிலென்னும் பெயர்

மையையும் அத் தீர்த்தத்தில் ஆடித் தனக்குக் கீரி
முகம் மாறின செய்தியையும் அம்முனி சொல்லக்
கேட்டு மகா சந்தோஷத்துடன் தீர்த்தமாடிச்
சிவாலய தரிசனைசெய்து வந்தாள். சிலகாலத்தில்
அவளுக்கிருந்த குன்மவலியுந் தீர்ந்து குதிரைமுக
மும் மாறிற்று. மாறவே மாருதப்பிரவல்லியின்
யௌவன சொருபத்தைக் கண்டவர்கள் ஆச்சரி
யங் கொள்ளாதிருந்ததில்லை.

விஜயராசனால் கிடைத்தது. கந்தசுவாமி வந்திறங்கின துறை
காங்கேசன் துறையென் றழைக்கப்பட்டு இப்பொழுது
கசாத் துறையென்னும் பெயர் பெற்றிருக்கிறது.

“இரண்டாம் உகத்திலே இராவணன் தானொருவனே
யன்றி வேறொருவரும் இராவண வீணையைத் தொடவும்
படாதென்று உறுதியான கட்டளை பண்ணியிருந்தபொழுது
சித்திராங்கதன் என்னுமொரு கந்தருவன், தானும் அவ்
வீணையை வாசிக்க நெடுங்காலம் பேராசை கொண்டிருந்
தவன், தசரதராமனால் அவ்விராவணனுடைய இருபது
கைகளும் அறுந்து விழுந்த சமையத்திலே அவ் வீணையைக்
கவர்ந்துகொண்டு கீரிமலையில் வந்திறங்கி அவ்வியாழைப்
பிரபலப்படுத்தினான். அதன லிவ்விடம் காந்தருவன்கரென்
றும் வீணைகராக்கியமென்றும் அழைக்கப்பட்டது.

“மூன்றாமுகத்திலே விடதநாட்டிலிருந்து அரசுபுரிந்த
நளனென்னுஞ் சூரியகுலராசன் சூதாடி யரசிழந்து வன
வாசஞ் செய்து திரிந்தபொழுது கலியினுற் தனக்கு வந்த
இடரை நீக்கவேண்டுமென்ற ஆவலுடனே இலங்கையி
லுள்ள கோணேசர் சந்நிதானத்துக்கு வந்தான். அங்கிருந்த
பெரியார் அவனை நோக்கி ‘நீ கீரிமலைக்குப் போய் அங்
குள்ள கண்டகி தீர்த்தத்திலாடி நகுலேசர் தரிசனையும்
செய்தால் உன் கலி தொலையு’மென்று சொல்ல அச் சொற்
படி அவன் செய்தான். அப்பொழுது நகுலேசர் பிரசன்ன
மாகி அவனை நோக்கி ‘நீ வேண்டிக்கொண்டபடி செய்தேன்
போ’ வென்றருளிச் செய்து தன் கையி லக்கிரியையும்
தானணிந்திருந்த சர்ப்பத்தையும் நோக்கி ‘நீங்கள் போய்
நளச்சக்கரவர்த்தியை வழியிலே சந்தித்து அவனைப் பிடித்த
கலியிடரை நீக்கி வாருங்க’னென்றுத்தரவு பண்ணினார்.

அக்காலத்திலே கதிரைமலையிலிருந்து உக்கிர கிங்க மகாராசன் நகுலேசர் கோவிலைத் தரிசிக்க மூன்றாந்தரம் கிரிமலைச் சாரலில் வந்திறங்கி வளவர்கோன் பள்ளத்திற் பாளையம் போட்டிருந்தான் அவன் மாநுதப்பிவல்லியை நகுலேசர் சந்நிதானத் தயலிலே கண்டு அவள் பேரழகினால் மயங்கி மிகுந்த ஆச்சரியங்கொண்டு தான் அவளை விவாகஞ் செய்ய வேண்டுமென்று தீர்மானித்துக்கொண்டான்.

அப்படியே நளச்சக்கரவர்த்தி போகும் வழிக்கெதிரே அவ்வக்கினி யோர் சுவாலையா யெரிய வச்சர்ப்ப மச்சவாலைக் குள்ளே விழுந்து வருந்துகிற பாவனைபோற் றுடிக்க, அதைக்கண்டு அச்சக்கரவர்த்தி பரிதாபப்பட்டு அச் சர்ப்ப பத்தின் பிராணனை இரட்சிக்க வேண்டுமென்று முயன்று அதனை அச்சவாலையினின்றும் விலக்கிவிட்டான். விலக்கி விட்டவுடனே அச் சர்ப்பஞ் சிவந்து பாய்ந்து அவனைக் கடித்தது அப்பொழுது அவன் தேகம் முழுவதும் குட்டம் பிடித்து அவனழகைக் கெடுத்தது. அப்பொழுது நளச்சக்கரவர்த்தி மனங் கலங்கி 'நான் செய்த நன்மைக்கு எனக்குக் கிடைத்த கைமாறிதுவா? சர்ப்பந் தன் சுய குணத்தைக் காட்டிற்றே நான் இதற்கென் னா செய்யலா' மென்று எண்ணுததெல்லாம் எண்ணி வருந்துகையில் அச் சர்ப்பம் ஓர் பிராமணனாகி நின்று அவனை நோக்கி 'ஓய் சக்கரவர்த்தியே! பயப்படாதே. நான் நகுலேசரணிந்திருக் குஞ் சர்ப்பாபரணம். அந் நகுலேசர் நீ செய்த வழிபாடு கண்டிருங்கி உன்னை வருந்துகின்ற கலியிடரை நீக்கி வாருங்களென்று எனக்குந் தாமேயிருக்கும் அக்கினிக்குங் கற்பித்ததில் நாமிருவரும் வந்தோம். உன்னை இன்னு னென்று ஒருவரும் அறியாதபடி நீ சிலகாலம் வேற்றுரு வமைந்திருக்க வேண்டுமாதலால் அவ்வேற்றுரு வுனக்குக் கிடைப்பதற்காகவே உன்னுடலிற் றிண்டினேன். இவ் வேற்றுரு வேண்டுமென்று நீ விரும்புங் காலத்தில் உனக் குக் கிடைக்கும்; நீங்கவேண்டுமென நினைக்குங் காலத்தில் நீங்கிவிடு'மென்று சொல்லி, அவனுக்கு விடை கொடுத்துச் சர்ப்பமும் அக்கினியும் நகுலேசர் சமுகத்தை யடைந் தன.

மாவட்டபுரம்

மாநுதப்பிரவல்லி தனக்குக் குதிரை முகம் நீங்கின காரணத்தினால் கோவிற்கடவை யென்னுங்குறிச்சிக்கு மாவட்டபுரம்¹ எனப் பெயர் சூட்டி அவ்விடத்திலே கந்தசுவாமி கோவிலைக் கட்டுவிக்க ஆரம்பித்து, அதற்கு வேண்டிய சகல வஸ்துக்களும் விக்ஈரகங்களும் பிராமணரும் வரும்படி பண்ணவேண்டுமென்று பிதாவாகிய திசையுக்கிர சோழனுக்குத் திருமுகம் அனுப்பினான். அப்பொழுது திசையுக்கிரசோழன் சகல ஆயத்தங்களும் பண்ணிக்கொண்டு இலங்கையிலேயுள்ள

“இது நடந்தேறிச் சிலகாலம் சென்றபின் தருமபுத்திர மகாராசனின் தம்பியாகிய அருச்சுனன் தீர்த்த யாத்திரையைப் பண்ணித் தென்றிசையை நோக்கி வரும்பொழுது இத்தலத்திலும் வந்திறங்கி இங்குள்ள கண்டகி தீர்த்தத்திலாடி நகுலேசர் சிவாலயத்திற்சேர்ந்து சுவாமி தரிசலுமுஞ் செய்தான். அப்பொழுது நகுலேசர் நகுலாம்பிகையுடனே பிரசன்னமாகி அவனுக்கு வேண்டிய வரங்களுங் கொடுத்தருள்சுரந் தனுப்பிவைத்தார்.

“நாலாவதான் இக் கலியுகத்திலும் அநேக தவத்திகளும் பெரியோரும் ஸூர்த்தி தலம் தீர்த்தமென்னும் முச்சிறப்புக்களையும் நோக்கி, இவ்விடத்துக்கு யாத்திரை பண்ணுகிறார்கள். இவ்வுலகத்தி லிந்தநாட்டைக் கீரிமலை நாடென்றும் மறைநீடலென்றுஞ் சொல்வார்கள். இது மகா புண்ணிய தலம். நீ இத் தீர்த்தத்திலாடிச் சிவாலய தரிசலுஞ் செய்தால் உனக்குள்ள பிணியும் நீங்கி உன் குதிரை முகமும் மாறு” மென்று சொல்லி இப்படியே இந்தத் தல விசேடத்தையும்.....

1. இதற்கு வேறுபொருள் கூறுவாருமுள்ள பரவை வழக்கிலுள்ள ‘மாவட்டபுரமே’ புராதன நாமமென்பர். அதனை ‘மஹாவட்டபுர’ என்னுஞ் சிங்களப்பெயரின் திரிபென்று சொல்வர். (மஹா - பெரிய; வட்ட - விஸ்தாரம், ஆலமரம்) இ. ஆ. பக். 132.

கிரிமலைநாட்டுக் கனுப்புவதற்குத் தில்லை மூவாயி ராரில் ஒருவரைத் தன் லரிடத்துக்கு அனுப்பி வைக்கும்படி சிவாலயத் தலைவனுக்குக் கட்டளை யனுப்பினான் அப்பொழுது சிவாலயத் தலைவன், 'பிராமணர் தோணியேறுவதும், இலங்கையிற் குடியிருப்பதும் மகா தோஷமாயிருக்க அரசன் இப்படிக் கட்டளை யனுப்பி யிருக்கிறானே ; நான் இதற்கென்ன செய்யலாம்' என்று பயந்து தில்லைச் சிவாலயத்திலே மூன்று நாட் பட்டினி கிடந்தான். அப்பொழுது கனவிலே 'கிரிமலைச் சாரலா னது அங்குள்ள புண்ணிய தீர்த்தத்தினாலுஞ் சிவாலய மகத்துவத்தினாலும் மகா திவ்விய தலமாகவே யிருக்கின்றது. காசியிற் பிராமணரும் அங்கே யிருக்கிறார்கள். பிராமணர் தங்கள் நியம னிட்டை வழுவாமற் செய்வதற்கு மரக்கலங்களில் இராத் தங்காமல் ஏற்றலாம். நஞலமுனிவன் அத்தல விசேஷத்தை நோக்கி அவ்விடத்திலிருந்து தவம் பண்ணும்போதே அத்தல விசேடத்தைக் குறித்து யோசிக்க வேண்டியதென்ன? யாதொரு யோசனையுமின்றி அனுப்பலாம்' என்று உத்தரவு கிடைத்தது.

பெரியமனத்துளார் வருகை

அப்பொழுது சிவாலயத் தலைவன் பெரிய மனத்துளார் எனும் தீட்சதரைச் சோழராசனிடம் அனுப்பிவைக்கச் சோழராசன் சகல தளபாடங் களையுங் கந்தசுவாமி, வள்ளியம்மன், தெய்வ நாயகியம்மன் விக்கிரகங்களையும் பெரிய மனத்து ளார் கையில் ஒப்பிவித்து அனுப்பிவைத்தான்.

தனுப்பிவிட்டான் அதன்பின் உக்கிரசிங்க ராசன் கதிரைமலைக்குப் போக யோசித்தபோது மாநுதப் பிரவல்லி கந்தசுவாமி கோயிற் றிருப்பணி நிறைவேற்றி முதலாம் உற்சவச் சிறப்புக் கண்டால் அல்லாமல் அவ்விடத்தை விட்டுப் போகப் பிரியமில்லை யென்றதினால், அப் பிரயாணத்தை நிறுத்தித் திருப்பணியை நிறைவேற்றி, ஆஸி உத்திரத்தினன்று துவசாரோகணந் தொடங்கி உற்சவத்தை நிறைவேற்றிக் கொண்டு, கதிரைமலையிற் சென்று விவாகச் சடங்கையும் நிறைவேற்றி, சகல சௌகரியங்களையும் அனுபவித்திருந்தான்.

பெரியமனத்துளாரின் விவாகம்

தில்லையிற் பெண் எல்லை கடவாததால், பெரிய மனத்துளார் விவாகமில்லாதவராய் வந்திருந்தார். அவர் சாம்பிஷ ஐயரின் மகள் வாலாம்பிகை (பி-ம் வாலாம் பெண்) யை விவாகஞ் செய்து, அப் பெண்ணுக்குத் தில்லைநாயகவல்லி யென்று பெயரை மாற்றிக் கந்தசுவாமி கோவிற் றென்புறத்திலுள்ள அக்கிரகாரத்தில் வாசஞ் செய்து தன்பணிவிடையை நிறைவேற்றி வந்தார். பிராமணக் குடும்பங்கள் இரண்டும் ஒரு குடும்பமாக இருத்திற்றுக் கோவில் களுக்கும் ஒருவரே விசாரணைத் தலைவரானார்.

இது நிற்க, கதிரைமலையிலிருந்த உக்கிரசிங்க ராசன் சிலகாலத்தின் பின் செங்கடக நகரியை¹

1. சிங்கைநகர் என்னும் பெயரை மயில்வாகனப் புலவரோ அவருக்குப்பின் ஏடெழுதியவர் எவரோ 'செங்கடகநகர்' என்று மாற்றிவிட்டனர். யா, ச, 29.

இராசதானியாக்கி அங்கிருந்து அரசாண்டு வருங் காலத்தில் மன்மதன் போன்ற ரூபமுஞ் சர்வ ராசலட்சணங்களும் உடையனாய்ச், சிங்கத்தின் வாலையொத்த வாலுடனே ஒரு குமாரனும் அவ னுடனொரு பெண்ணும் பிறந்தார்கள். அவ்விரு வருக்கும் நரசிங்கராசனென்றுஞ் சண்பகாவதி யென். றும் பெயரிட்டார்கள். அவர்களுக்கு விவாகம் நிறைவேற்றி நரசிங்கராசன் என்னும் பெயர் படைத்த வாலசிங்கராசனுக்கு முடிசூட்டி அரசாள வைத்து மரணமடைந்தான். வாலசிங்க மகா ராசன் செயதுங்கவரராசசிங்க மென்னும் பட்டத் துடன் முடி சூட்டப்பெற்று அரசாட்சியை ஒப்புக்கொண்டான்.

வீரராகவன்

அக்காலத்திலே சோழநாட்டிலிருந்து இரண்டு கண்ணுங் குருடனாகிய கவிவீரராகவன்¹ என்னும் யாழ்ப்பாணன் செங்கடக நகரியிலிருந்து அரசாட்சி செலுத்தும் வாலசிங்கமகராசன் பேரிற் பிரபந்தம் பாடிக்கொண்டுபோய் யாழ்வாசித்துப்

1. யாழ்ப்பாடியின் வரலாறு சமூலமாய் நிகழ்த்திக் பதல் வேண்டும். — யா. வை. வி. பக். 19.

திரு. இராசநாயக முதலியார் அவர்கள் இவ் வரலாற் றினை முற்றாகத் தள்ளாது பிறிதொருவாற்றான் ஏற்றுக் கூறியிருக்கின்றனர். — யா. ச. பக். 30. இவ்வறிஞரது கொள்கைப்படி யாழ்ப்பாடி (பெயர் தெரியவில்லை) பெற்ற ஊர்கரையூரும் பாசையூரும் — Ibid. கவிங்கவரசர் 10-11-ம் நூற்றாண்டில் சிங்கை நகரிலிருந்து அரசாண்டிருப்ப தால்யாழ்ப்பாணன் அரசாண்டான் என்பதும், பாண்டி மழவன் சோழ வரச குமாரனைக் கொணர்ந்தா னென்பதும் புனைந்துரை. — யா. ச. பக். 37.

மழவன்

இந்த நிலைபரத்தில் யாழ்ப்பாணம் கொஞ்சக் காலம் தளம்பிக்கொண்டிருக்கையில், சிங்கள கலகத்துக்கு எடுபடாமல் இருந்து காலம்விட்டு வந்த பொன்பற்றியூர் வேளாளன் பாண்டி மழவன் என்னும் பிரபு மதுரைக்குப் போய் அவ்விடத்திலே சோழநாட்டிலிருந்து வந்து இராச உத்தியோகத்துக்கேற்ற கல்வி கற்றுக்கொண்டிருந்த தீசையுக்கிரசோழன் மகனாகிய சிங்கேதுவுக்கு மருமகனான சிங்கையாரியன் என்னுஞ் சூரியவமிசத்து இராசகுமாரனைக் கண்டு யாழ்ப்பாணத்தின் நிலைபரத்தை அறிவித்து இவ் யாழ்ப்பாணத்தை அரசாட்சி செய்ய வரவேண்டுமென்று கேட்க, சிங்கையாரிய ராசன் மறுத்துப் பேசாமற் பாண்டி மழவன் கேள்விக்கு உடன்பட்டு, கல்வியறிவிலும் புத்திவிவேகத்திலும் எவர்களும் வியந்துகொள்ளத்தக்க உத்தண்ட வீரசிகாமணியாகிய புவனேகவாகு¹ என்னும் மந்திரியையும், காசிநகரத்திருந்து

1. நல்லூர்க் கந்தசுவாமி கோயிலைக் கட்டிய இப் புவனேகவாகு யாழ்ப்பாண வரசனின் மந்திரியல்லவென்றும், 15-ம் நூற்றாண்டு மத்தியில் சிங்களவரசனால் அனுப்பப்பட்டு யாழ்ப்பாணத்தை வெற்றிகொண்டு, நல்லூரை இராசதானியாக்கி அங்கே 16 வருடம் அரசாண்டிருந்த செண்பகப் பெருமானென்றும் இராசநாயக முதலியார் கூறுவர். (யா. ச. 75 - 77).

இவ்விஷயம் பற்றி 'Hindu Organ' (1933) பத்திரிகையில் பல ஆராய்ச்சிக் கட்டுரைகள் வெளிவந்துள்ளன. சுவாமி ஞானப்பிரகாசர் அவர்கள் ஈழகேசரியில் (25-9-38) வெளியிட்ட 'தமிழ் நூல்களில் யாழ்ப்பாணம்' எனும் கட்டுரையினையும் ஈண்டு ஒப்பிட்டாராய்ந்து உண்மை காண்க.

வந்த வேதிய குலோத்துங்கனாகிய கெங்காதர ஐயர் என்னுங் குருவையுங் கொண்டு, தனது பரிவாரங்களுடன் பிரயாணப்பட்டு, பாண்டிராசன் வழி விட்டனுப்பிவைக்க, யாழ்ப்பாணத்தில் வந்திறங்கி நல்லூர்ப் பகுதியிலே யரசிருக்கையை ஸ்தாபிக்கக் கருதி, சோதிடர்கள் தேர்ந்து சொல்லிய நன் முகூர்த்தத்தில் அஸ்திவாரம் போட்டு, நாலுமதிலும் எழுப்பி வாசலும் ஒழுங்காய் விடுவித்து மாடமாளிகைகளையும் கூடகோபுரங்களையும் பூங்காவையும், பூங்காவன நடுவிலே ஸ்நான மண்டபமும் முப்புடைக் கூபமும் உண்டாக்கி அக்கூபத்தில் யமுனாநதித் தீர்த்தமும் அழைப்பித்துக் கலந்துவிட்டு, நீதிமண்டபம், யானைப்பந்தி, குதிரைப்பந்தி, சேனாவீரரிருப்பிடம் முதலிய வளைத்தும் கட்டுவித்து, தன்னுடன் வந்த காசியிற் பிரமகுலதிலகனான கெங்காதர ஐயரும் அன்னபூரணி அம்மாள் என்னும் பத்தினியும் வாசஞ்செய்வதற்கு அக்கிரகாரமும் உண்டாக்கிக் கீழ்த்திசைக்குப் பாதுகாப்பாக வெயிலுவந்த பிள்ளையார் கோயிலையும், மேற்றிசைக்கு வீரமாகாளியம்மன் கோவிலையும்² வடதிசைக்குச் சட்டநாதேசுவரர் கோவில், தையல்நாயகியம்மன் கோவில், சாலை விநாயகர்

1. “தென்றிசைக்குக் கைலைவிநாயகர் கோவிலையும்”—
உ. தா. பிரதி.

குடியேற்றம் : யாழ்ப்பாணத்திலிருந்து போன பொன் பற்றியூர் வேளாளன் பாண்டிமழவன் கொண்டுவந்த வேளாண் குடிகளுள் பின்னுமொரு பொன்பற்றியூர் வேளாளன் பாண்டிமழவன் இருப்பதைக் கவனித்த முதலியார் இராசநாயகம் அவர்கள், “பாண்டி மழவன் சென்று குடிகளைக் கொண்டுவந்தான் எனக் கூறுங் கூற்று ஆகாய

கோவிலையுங் கட்டுவித்துத் தீலகவதியா ரென்னும் பத்தினியுடனே கிரகப் பிரவேசஞ் செய்து வாழ்ந்திருந்தான்.

குடியேற்றம்

இங்ஙனமிருக்கையில், ஒருநாள் புவனேகவாகு வுடன் ஆலோசித்து, சிங்கையாரிய மகாராசன் தமிழ்க் குடிகளை அவ்விடம் அனுப்பி வைக்க வேண்டுமென்று தமிழ் நாட்டரசர்களுக்குத் திரு முகங்கள் எழுதியனுப்பினான். அவ்வரசர்கள் சில குடிகளை யனுப்பிவைக்க, அவர்கள் வந்து சேர்ந்தார்கள். அவர்களுக்கும் ஐந்து குடிமைக ளுடனேயும் வந்த பொன்பற்றியூர் வேளாளன்

கங்கையில் மலர்ந்த தாமரையோ டொக்குமென” (யா. ச. பக். 239) க் குறிப்பிடுகின்றார்கள்.

சரித்திரவாராய்ச்சி அறிஞர் திரு. வ. குமாரசுவாமி அவர்களும் யாழ்ப்பாணக் குடியேற்றத்தை ஆராய்ந்திருக் கின்றார்கள்.

“இருபாலை மண்ணுகொண்ட முதலி முடிசூட்டும் உரிமை உடையவருள் முதல்வராகவும், தெல்லிப்பழை கனகராயன் செட்டி துலாபாரதானக் கிரியைக்கு அதிப ராகவும், மயிலிட்டி நரசிங்கதேவன் அரசிறை வருமானங் களைப் பொக்கிஷத்திற் சேர்க்கும் வரிநிலைக் கள அதிபரா கவும் விசேஷ அழைப்புப் பெற்று, கி. பி. 13-ம் நூற் றாண்டு மத்தியில் யாழ்ப்பாண ஆரிய மன்னர் அரசிய லாரம்பத்தில் யாழ்ப்பாணத்துக்கு வந்து குடியேறியவர் களே என்பதும், ஏனைய பிரபுக்களும் கைலாய வைபவ மாலைகளிற் சொல்லியபடி தொண்டை மண்டலப் பிரதே சங்களிலிருந்து வந்தவர்களென்பதும் இராசநாயக முதலி யார் சொல்லுகிறபடி மாவிக்கப்பூரின் பட்டையெழுச்சியால் அல்லோல கல்லோலப்பட்டு 14-ம் நூற்றாண்டில் பல மண் டலங்களிலிருந்து வந்தவர்களல்ல என்பதும் மேலே நிகழ்த் திய ஆராய்ச்சியிற் பெறுபவர்க்கு முடிபுகளாம்” எனத்

பாண்டிமழவனையும் தம்பியையும் மைத்துனனாகிய சண்பக மழவனையும் அவன் தம்பியையும் சிங்கையாரிய மகாராசன் திருநெல்வேலியிலே குடியிருத்தினான். காவிரியூர்ப் புரவலாதீதேவனின் மூத்த குமாரனாகிய நரசிங்கதேவனை மயிலிட்டியிலிருத்தினான். வாவிரகர் வேளாளன் செண்பகமாப்பாணனையும் அவன் ஞாதியாகிய சந்திரசேகர மாப்பாணனையும் கனகராய ரென்னுஞ் செட்டியையும் தெல்லிப்பழையில் இருத்தினான். கோவலாரிலிருந்து வந்த பேராயிரமுடையா னென்னும் வேளாளனை இணுவிலில் இருத்தினான். அவ்வூர் திருத்திப் படாததினால் அவன் அவ்விடத்தைவிட்டு மேலைக்கிராமத்திற் போயிருந்தான். இராசமுத்திரையும்

தண்டிகைக் கனகராயன் பள்ளு எனும் நூலில் அனுபந்தமாகச் சேர்க்கப்பட்ட பாகத்தில் திரு. குமாரசுவாமியவர்கள் ஆராய்ந்து முடிபுகட்டியிருக்கின்றார்கள்.

பிள்ளையவர்களுடைய கொள்கைகளை மறுத்து முதலியார் இராசநாயகம் அவர்கள் தங் கொள்கையை நிறுவியிருக்கின்றார்கள். (யா. ச. பக். 239—246.)

பிள்ளையவர்களுடைய முடிபுகள் சில வலிந்து கோடல் போற் காணப்படுகின்றன. இவ் வறிஞர் கூறுவது :—

“தெல்லிப்பழை, மயிலிட்டி, இருபாலை ஆகிய மூன்று இடங்களிலுங் குடியேறியவர்கள் தொண்டைநாட்டிலிருந்து வந்தவர்கள் எனவும், கனகராயன் செட்டி, எயிற்கோட்டத்து எயில்நாட்டுச் சிறுகச்சிப்பேட்டையைச் சேர்ந்த காரைக்காட்டினர் எனவும், நரசிங்கதேவன் புலியூர்க் கோட்டத்துப் புலியூர்நாட்டு மயிலை அல்லது மயிலாப் பூரினர் எனவும் மண்ணாடுகொண்ட முதலி ஊற்றுக் கோட்டத்துப் பாலநாட்டுப் பாலியூரினர் எனவும் முடிபுகண்டாம்.”

“மதுரைக்குப் பாண்டிமழவன் பரிந்து சென்றமையும், அங்கிருந்து செல்வமதுரைச் செழியசேகரன் புதல்வனான

பலவரிசைகளும் பெற்ற கச்சூர் வேளாளன் நீல கண்டனையும் அவன் தம்பிமார் நாலுபேரையும் பச்சிலைப்பள்ளியிலிருத்தினான் சி க ர ம ா ந க ர வேளாளன் கனகமழவனையும் அவன் தம்பிமார் நால்வரையும் புலோலியில் இருத்தினான். கூபக நாட்டு வேளாளன் கூபகார்யேந்திரனையும் புண்ணிய பூபாலனையும் தொல்புரத்தில் இருத்தினான். புல்லூர் வேளாளன் தேவராயேந்திரனைக் கோயிலாக் கண்டியில் இருத்தினான். ஏரெழுப தென்னும் பிரபந்தம் பாடப்பெற்ற உயர்குல வேளாள மரபினான தொண்டை மண்டலத்து மண்ணுடு கொண்ட முதலீ யென்பவனை இருபாலை யென்னு மூரில் இருத்தினான். செய்யூர் இருமரபுந் தய்ய தனிநாயகன் என்னும் வேளாளனை நெடுந்தீவில் இருத்தினான். காஞ்சிபுரத்தால் வந்த பல்லவனென்னும் பிரபுவையும் இரண்டு துணைப் பிரபுக்களையும் வெளிநாடென்னும் பல்லவராய கட்டிலிருத்தினான்.

இப்படியே அந்தந்தப் பிரபுக்களை அவரவர் அடிமைக்குடிகளுடனே யவ்வவ்விடங்களில்

சிங்கையாரியன் பெருகுபுகழ் யாழ்ப்பாணம் பேரரசு செய்ய வந்தமையும் மனோராச்சியத்தின்பாற படுகின்றன ” என்பர் சுவாமி ஞானப்பிரகாசர். -- (யா. வை வி பக். 63)

கயிலாய மாலையிற் குறிக்கப்பட்ட குடிகளை மயில்வாகனப் புலவர் தக்க ஆதாரமின்றித் திரித்துக் கூறிவிட்டனர் என்பது முதலியார் அவர்கள் கொள்கை. .

இவ்வாராய்ச்சியாற் பெறும் பயன் சிறிதாதலின் இத் துறையில் மீட்டும் ஆராயப்புகுதல் வீண் காலப் போக்காகும் என விடுக்க.

இருத்தியபின், வல்லியமாதாக்கன் என்னும் பராக் கிரம சூரனை மேற்பற்றுக்கும் செண்பகமாதாக்க னென்னும் சூரிய வீரனைக் கீழ்ப்பற்றுக்கும், இமையானமாதாக்கன் என்னும் உத்தண்ட வீரனை வடபற்றுக்கும், வெற்றிமாதாக்கன் என்னும் விசய பராக்கிரமனைத் தென்பற்றுக்கும் அதிகாரிகளாக நிறுத்தி, உத்தண்ட வீரசிகாமணியாகிய வீரசிங்க னென்பவனைச் சேனாபதியாக்கி ஓர் சுபதினத்திலே நல்ல முகூர்த்தமிட்டு மகுடாபிஷேகம் பெற்று நகரிவலம் வந்து சிங்காசனம் ஏறிப் பூலோக தெய்வேந்திரனாய் அரசாண்டான். இவ்வரச னுக்கு ஓர் கை கூழங்கையாயிருந்ததினால் இவ னைக் கூழங்கையாரியன்¹ என்றும் விசய கூழங் கைச் சக்கரவர்த்தி யென்றுஞ் சொல்வார்கள்.

1. ஜெயதுங்கனுக்குப் பின் ஆண்டவன் கூழங்கைய னல்லன். அவனுக்கு மூன்று நூற்றாண்டுகளுக்குப் பின் பிர பலமடைந்த விஜயகாலிங்கச் சக்கரவர்த்தியாகிய கலிங்க மாகனையே ஏட்டெழுத்தில் கா-வைக் கூ-வெனவும், லி-யை, எ-வெனவும், எழுத்துருவில் மாறுபடக் கண்டு விஜய கூளங்கைச் சக்கரவர்த்தியென, வைபவமாலையார் ஸம்பி ளகரத்தைச் சிறப்பெழுத்தாக்கி முடித்துவிட்டார்.--- யா. ச. பக். 247.

இம்மதம் சுவாமி நூனப்பிரகாசர் அவர்களுக்கும் சம்மதம் முதலியார் அவர்களது முடிபு மிகப் பொருத்த மாவதே. இத்தகைய ஆராய்ச்சியினை நோக்குந்தோறும் முதலியார் அவர்களது சரித்திரவாராய்ச்சித் திறமையினைக் கண்டு இறம்பூதெய்தாதிருக்க முடியாது.

கி. பி. 1215-ல் கலிங்க விஜயவாகு அல்லது கலிங்க மாகன் என்னும் அரசன் இலங்கைமேற் படையெடுத்து பொலன்னறுவையைப் பாழாக்கி, அங்கிருந்தரசாண்ட பாண்டியகுலத்தரசனைக் கொன்று.....கி. பி. 1236 வரையும் பொலன்னறுவையில் அரசாண்டிருந்தான் என்று

நல்லூர்க் கோயில்

சிங்கையாரிய மகாராசன் இப்படியே அரசாட்சி யைக் கையேற்று நடத்தி வருகையிற் புறமதில் வேலையையுங் கந்தசுவாமி கோவிற் றிருப்பணி

மகாவம்சம் கூறும். இவனே சிங்கைநகர் ஆரிய அரசுந் தருக்குள் முதலாவதாகச் சக்கரவர்த்திப்பட்டமும் கீர்த் திப் பிரதாபமும் பெற்றவனானபடியால், விஜயகாலிங்கச் சக்கரவர்த்தி எனவும், பாண்டிமழவனால் மதுரையிலிருந்து கொண்டு வரப்பட்ட சோழவரச குமாரனெனவும், அவனால் நல்லூரிலே முடிசூட்டப் பெற்றவன் எனவும் வைபவ மாலை கூறும்.—யா. ச. பக். 49.

மாகன் வேறு ஐயவாகு வேறு என்பது சுவாமி ஞானப் பிரகாசர் அவர்களது கொள்கையாகும். காலிங்கமாகன் விஜயவாகு எனும் இருவர் தமிழரசர் காலிங்க தேசத்தி னின்றும் பெரும் படையோடு வந்தவர்கள் ஒருங்கு வட இலங்கையை ஆள்வோராய்க் காணப்பட்டார். ஐயவாகு யாழ்ப்பாண நாட்டை அரசாள், மாகன் 1215-ம் ஆண்டு தொடக்கம் புலத்தி நகரில் வீற்றிருந்து தென் இலங்கை முழுதையும் தனக்குடைக்கீழ் அடக்கிச் செங்கோலோச் சினுள்—யா. வை. வி. பக் 64.

1242 வரையில் காலிங்க மாகன் வட.திசையைநோக்கிச் செல்ல நேரிட்டது. காலிங்க மாகனுக்கு செயசிங்கவாரியன் என்னும் பெயரிருந்ததுபோலும். இதனையே வைபவமாலை யாளர் விசய கூளங்கைச் சக்கரவர்த்தி என்றார் என்க. காலிங்க ஆரியச் சக்கரவர்த்தி புலத்திநகரை ஒருவி யாழ்ப் பாணத்தைச் சேர்ந்த காலையில், முன் அவ் யாழ்ப்பாண இராச்சியத்தை மகாமன்னனோடு ஒத்து அரசாண்டிருந்த ஐயவாகு இறந்திட்டான்போலும். ஐயவாகு மாண்டபின் யாழ்ப்பாண அரசிருக்கையை இனிதாய் (மாகன்) நாட்டி னுள் என்பதுதான் உண்மை. யா.வை. வி. பக். 65.

வைபவமாலையிற் கூறிய உக்கிரசிங்கனே இச் ஐயவாகு வாரியன், முதற்கால் சிங்கைநகரை இராசதாஸியாக்கினு னெனவும், மாகனெனும், காலிங்கச் சக்கரவர்த்தி அதனை ி. பி. 1246-ம் ஆண்டளவில் அரண்செய்து திருத்தினு னெனவுங் கொள்க.—யா. வை. வி. பக். 69.

யையுஞ் சாலிவாகன சகாப்தம் எண்ணாற்றெழுபதாம்¹ வருஷத்திலே புவனேகவாகு வென்னும் மந்திரி நிறைவேற்றி முடித்தான்.

விருந்து

சிங்கையாரிய மகாராசனும் புவனேகவாகு² மந்திரியும் கிரிமலைக்குப் போய்த் தீர்த்தமாடிச் சிவாலய தரிசனமுஞ் செய்துகொண்டு அவ்வாலய விசாரணையை அரசாட்சி விசாரணைக்குள்ளாக்கிக்கொண்டு கந்தசுவாமி கோவிலில் வந்து பெரியமனத்துளரின் குமாரர் சிதம்பர தீட்சதரின் மகன் சின்னமனத்துளர் விருந்திட உண்டு இளைப்பாறினார்கள். அவ்விருந்து மகாவுசிதமாயிருந்ததினால் புவனேகவாகு அவ்விருந்திற் பரிமாறிய ஒவ்

1. கி. பி. 1248-உக்குச் சரியாகும். இது. காலிங்கச் சக்கரவர்த்தி சிங்கை நகரைக் கட்டிய ஆண்டாகலாம்.—யா வை. வி. பக். 66.

இவ்விபரத்தைப் பின்பற்றியே :

“இலகிய சகாப்த மெண்ணாற்றெழுபதா மாண்ட தெல்லையலர்பொலி மாலை மார்பனும்புவனேகவாகு நலமிகுந் திடுயாழ்ப்பாண நகரிகட் டுவித்து நல்லைக் குலவிய கந்த வேட்குக் கோயிலும் புரிவித் தானே” என்னுஞ் செய்யுள் எழுந்ததுபோலும்.

2. புவனேகவாகு மந்திரியென்றமை சரித்திரமயக்கம். செண்பகப்பெருமாள் (சப்புமல்குமாரய) நல்லூரிலே கி. பி. 1450-ல், ஒரு புது நகரெடுப்பித்துச் சிறிசங்கபோதி புவனேகவாகு என்னும் சிங்கை நாமத்தோடு 17 வருடங்களாக அரசு செய்து வந்தான்; இவ்வரசனே நல்லூர்க் கந்தசுவாமிகோயிலைக் கட்டுவித்தவன். அக்கோயிற் கட்டியத்தில் இன்றும் இவன் ‘சிறிசங்கபோதி புவனேகவாகு’ வெனப் புகழப்படுகிறான்.—யா. ச. பக். 75.

வொரு பதார்த்தத்திற்கும் ஒவ்வொரு பாட்டுச் சொன்னான். அவற்றுட் சில வருமாறு :

வெண்பா

க. இன்னமுத விண்ணி(ண்)னோர்க்
கீந்தசெய லன்னதுவாம்
மன்னவனுந் தொக்க வருதினியு(ம்)
—நன்னரு(ண்)ண

அன்னமளித் திந்நாளி
லாதரவு தந்துநின்ற
சின்ன மனத்தான் செயல்.

உ. சின்ன மனத்தான்
செயும்விருந்திற் சாற்றருசி
அன்னதனை விண்ணோ ரறிந்திருந்தால்
—முன்னலாவாய்

வெற்பதனைக் காவியுய்த்து
வேலைகடைந் தேயுலேதல்
அற்பமெனத் தள்ளுவாரே யாம்.

இப்படியே பாட்டுக்களுஞ் சொல்லிக்
கொண்டு தேவாலயத்தைப் பற்றிய ஒழுங்குகளும்
பண்ணிக்கொண்டு திரும்பினான்.

க. பி-ம் விண்டு விண்ணோர்க்கீந்த செயலிதுவாம்.
வருதினியும்; திந்நாளிவ வாதரவு
(வருதினி—படை)

உ. அலை—கடல்; உலேதல்—தளர்தல்.

நல்லூரில் புதுக்கோயில் அமைத்தல்

காரியங்கள் இப்படி நடந்தேறி வருகையில் ஒருநாளிரவிற் சப்பிர மஞ்சத்திலே அரசன் சாய்ந்து நித்திரை செய்திருக்கையில் பரமேசுவரர் பாருவதி தேவியுடன் கனவிலே தரிசனையாகியுத்தரவு கொடுத்த பிரகாரமாகவே மகா சந்தோஷத்துடனே கைலை விநாயகர் கோவிலையிலே கயிலாத நாதர் கோவிலையுங் கைலைநாயகியம்மன் கோவிலையும் எவற்றினும் விசேஷித்தவைகளாகக் கட்டுவித்து¹ மூன்று சபைகள், பரிவார தேவர்கள் இருப்பிடம், உக்கிரராணசாலை, யாகசாலை, அக்கிரகாரம், தேரோடும் வீதி, மடம், அன்னசத்திரம் இவைகளையெல்லாம் இயற்றுவித்து, பிரமாணத்துக் கிணங்கச் சுற்றுமதிலும் கோபுரமுமெழுப்பிக் கேதாரத்திலே மன்மதன் பூசித்து வந்த ஆதாரவிகந்தையும் அழைப்பித்து பிரதிஷ்டை செய்வித்துப் பாண்டியராசன் கீழ் முதற் பாளையத் தலைவனாயிருந்து இராமநாதபுரத்தை யாண்ட சேதுபதிக்ரூப் பாசரமனுப்பியழைப்பித்து கெங்காதரய்யர் என்னுங் காசியிற் பிராமணனையே பூசனை நடத்தும்படி வைத்து அல்லும் பகலுங் கையாய நாதர் திருவடிகளைத் தீயாணித்துக்கொண்டு நல்லூர்க்கயிலையில் நெடுங்காலமிருந்து அரசாண்ட

1. இவ் விபரம் கைலாயமாலையிலிருந் தெடுக்கப்பட்டது. அதிற் சொல்லியபடியே முதலரசன்மேலேற்றிக் கூறப்பட்டிருக்கிறது. நல்லூர் இராசதானியானபின் கட்டப்பட்ட கோயிலாபடியால் சிங்கைப் பரராஜசேகரன் (கி. பி. 1478 அளவில்) காலத்தில் கட்டப்பட்டதென இராசநாயக முதலியார் கூறுவர். (யா. ச. பக். 77.)

பின் தன் குமாரனாகிய குலசேகரசிங்கையாரியனுக்கு முடிசூட்டி வைத்துச் சிவபதஞ் சார்ந்தான்.

குலசேகர சிங்கையாரியன்

குலசேகர சிங்கையாரியன்¹ அரசாட்சி முறைகளைத் திருத்திக் குடிகள் பிரியப்படத்தக்கதாகச் சமாதான அரசாட்சி செய்து தன் மகன் குலோத்துங்க சிங்கையாரியனுக்குச் சிங்காசனத்தை ஒப்புவித்துச் சிவலோகஞ் சேர்ந்தான்.

குலோத்துங்க சிங்கையாரியன்

குலோத்துங்க சிங்கையாரியன்² வயல் நிலங்களைத் திருத்துவித்து வருமானங்களை³ அதிகப்

1. கி. பி. 1240-ம் ஆண்டளவில் அரசனான

2. இவ்வரசன் கி. பி. 1256-ம் ஆண்டளவில் அரசனான.

3. மன்னூர்க் கடலில் முத்துக் குளிக்கும் உரிமை சிங்கைநகர் அரசருக்கே உரியதாயிருந்தது. இவ்வரசனுக்கும் யாப்பாகுவில் இராசதானி அமைப்பித்து ஆண்ட முதலாம் புவனேகவாகுவுக்கும் அவ்வுரிமையைப்பற்றி விவாதம் உண்டாகிப் போர் மூண்டது குலோத்துங்கன் பெருங் கடற்படையுடன் வந்து புவனேகவாகுவை வென்று யாப்பாகுவை அழித்துப் புத்தசமயிகளாற் போற்றப்பட்டு வந்த புத்த தந்தத்தைக் கவர்ந்து சென்றான் புவனேகவாகு சிங்கைநகர் அரசனுக்குக் கீழ் ஒரு சிற்றரசனாய்த் திறையிந்து அரசாண்டான்.—யா. ச. பக். 55.

கி. பி. 1296-ல் யாப்பாகுவில் போர் வலியிழந்த புவனேகவாகுவின் குமாரன் குலசேகரபாண்டியனை யடைந்து தென்னிலங்கைச் சிற்றரசையும் புத்த தந்தத்தையும் தனக்குக் கொடுக்கும்படி சிங்கைநகர் அரசனாகிய விக்கிரமனுக்கு இயம்புமாறு இரந்தான். அவ்வண்ணம் மவனும் இயம்பவே, அதற்கிசைந்து விக்கிரமனாற் கொடுக்கப்பட்ட சிற்றரசையும் தந்த தாதுவையும் பெற்றுக்கொண்டு, திறையிறுக்க வுடன்பட்டு மூன்றாம் பராக்கிரமவாகுவாக யாப்

படுத்திக் குடிகளையுஞ் சந்தோஷப்படுத்திச் சமா தான அரசாட்சி செலுத்தித் தன் குமாரனாகிய விக்ரமசிங்கையாரியனுக்கு அரசாட்சியை வைத்துப் பரபதஞ் சேர்ந்தான்.

விக்ரம சிங்கையாரியன் : சமயக்கலகம்

இவன்¹ காலத்திலே இங்குள்ள புத்த சமயி களான சிங்களவருக்கும், தமிழருக்கும் சமய காரியங் களையிட்டுப் பெருங் கலக முண்டுபட்டபொழுது சிங்களர் சில தமிழரைக் காயப்படுத்தி இருவரைக் கொலைசெய்து இப்படியே முரட்டுத்தனங்காட்டி நின்றார்கள். அதையறிந்து விக்ரமசிங்கையாரியன் அவர்களைப் பிடித்து விசாரணை செய்து அக் கலகத்துக்குத் தலைவராய் நின்ற புஞ்சிவண்ட என் பவனையும் வேறு பதினேழு சிங்களவரையுங் கொலை செய்து வேறு பலரைச் சிறைச்சாலையிலு மிடுவித்தான். அதன்பின் கலகம் அமர்ந்தது. சில சிங்களக் குடிகள் ஒளித்து இந்நாட்டை விடப் புறப்பட்டார்கள். இவ் விக்ரமசிங்கை யாரியன் தமிழர்மேல் அதிக பட்சம் வைத்து நடந் ததினால் சிங்களவர் இவன்மேற் பற்றுள்ளவர்களா யிருந்ததில்லை.

பாகுவில் அரசனான, பின்பு இத்திறை யளிப்பதற்கும் யாழ்ப்பாணவரசன் தாக்கிற்கும் பயந்து, சிங்கள அரசர் தங்கள் இராசதானியைக் குருநாக்கலுக்கும், தம்பதெளி யாவுக்கும், மலையரணுடையதும் யாழ்ப்பாணத்திலிருந்து அதிக தூரமுள்ளதுமாவ கம்பளைக்கும் மாற்றி மாற்றி வந்தார்கள். எங்குச் சென்றாலும் சிங்கைநகர் அரசர்களுக் கடங்கியே யிருந்தார்கள் என்பதற் கையயில்லை.

1. இவ்வரசன் கி. பி. 1279-ம் ஆண்டளவில் அரச னான;

வரோதைய சிங்கையாரியன்

இவனுக்குப்பின் இவன் மகன் வரோதைய சிங்கையாரியன்¹ அரசாட்சியை ஒப்புக்கொண்டு மார்க்க வழிபாடுகளைக் குறித்த சில கட்டளைகளை ஏற்படுத்தி இருதிறக் குடிகளையுஞ் சமாதானப் படுத்தி முறைமையான அரசாட்சி செய்து தன் குமாரன் மார்த்தாண்ட சிங்கையாரியனுக்கு அரசிருக்கையைக் கொடுத்துப் பரகதி யடைந்தான்.

மார்த்தாண்ட சிங்கையாரியன்

மார்த்தாண்ட சிங்கையாரியன்² கல்வியும் வேளாண்மையும் விருத்தியாகத்தக்க முயற்சிகளைச் செலுத்தி வன்னியர்களால்³ வந்த கலகங்

1. இவ்வரசன் கி. பி. 1302-ம் ஆண்டளவில் அரசனானான்.

2. இவ்வரசன் கி. பி. 1325-ம் ஆண்டளவில் அரசனானான்.

இவன் காலத்தில் முகம்மதிய பிரயாணியாகிய இபின் பட்டேடா (Ibn Batuta) வந்திறங்கி அக்கால அரசியற் செழிப்பைப் புகழ்ந்திருக்கின்றான்.

3. வன்னியர்கள்—யா. ச. பக். 58

சோழ பாண்டிய சேனைகளுடன் வந்த வன்னியப் பிரதானிகள் பலர் பனங்காமம், குமாரபுரம், ஓமந்தை, தம்பலகாமம் முதலான மிடங்களில் நிலையிட்டனர். யாழ்ப்பாண சிங்கள அரசரின் வலிகுன்றிய காலங்களில், தாம் தாம் குடியிருந்த இடங்களைத் தாம் தாம் ஆள வேண்டுமென நோக்கங்கொண்டிருந்தார்கள். இவர்கள் தாமிருந்த இடங்களில் சைவ ஆலயங்களைக் கட்டிச் சைவ சமயத்தைப் பரிபாலித்து வந்தார்கள். இவர்கள் வீரம் செறிந்த மக்களாதலின் மிகவும் பிற்காலத்திலும் தங்கள் வலிமையை அடிக்கடி காட்டி வேற்றரசர்கட்கு அடங்காமலும் வாழ்ந்தவர்கள்.

களையும் அமர்த்திக் குடிகளைத் தாய்போலக் காப்பாற்றித் தயாளகுணமுள்ளவனா யரசாண்டதினால் அவன் மரணித்தபோது இரு திறத்துக் குடிகளுள்ளும் அவனுக்காகப் பிரலாபியாதவர்களில்லை. அவன் மரித்தபின் அவன் மகன் குணபூஷண சிங்கையாரியன் முடிசுட்டி யரசாண்டான்.

குணபூஷண சிங்கையாரியன்

இவன்¹ தன் பிதாவிலும் அதிக தயாளகுணமுள்ளவனாய்க் குடிகளைப் பாரபட்சமில்லாமல் நடத்தி அரசாட்சிசொத்து நிறப்படுத்திக் கல்வியும் செல்வமும் வர்த்திக்க முயற்சிசெலுத்திப் பூரண வாயுளுடையனாய்த் தன் குமாரன் வீரோதைய சிங்கையாரியனுக்கு இராச்சியப் பொறுப்பை ஒப்பிவித்து ஆறியிருந்து சிலகாலத்தின்பின் தேகவியோகமானான்.

வீரோதையசிங்கையாரியன்: வன்னியுட்புகல்

வீரோதைய சிங்கையாரியன்² காலத்தில் சிங்களவராற் சில கலகங்களுண்டுபட அவன் கலகங்களைத் தன் வீரத்தினால் லடக்கி, அக் கலகங்களை வன்னியர்கள் தூண்டி விட்ட செய்தியறிந்து, வன்னியர்கள் மேற் படையெடுத்து ஏழு வன்னி

1. இவ்வரசன் கி. பி. 1347-ம் ஆண்டளவில் அரசனானான்.

2. இவ்வரசன் கி. பி. 1371-ம் ஆண்டளவில் அரசனானான் என்பர் முதலியார் இராசநாயகம்.

இவ்வரசன் கி. பி. 1344-ம் ஆண்டளவில் அரசனானான் என்பர் சுவாமி ஞானப்பிரகாசர்,

யையுங் கொள்ளையாடி அவ் வன்னியர்கள் ஒரு போதும் ஆவ்வித எண்ணங் கொள்ளாதபடி செய்து திரும்பினான்.¹ அவன் மீண்டு வந்தவுடன் சிங்கள கலகக்காரர் அவன் காலடியில் விழுந்து தங்கள் குற்றங்களைப் பொறுத்துக்கொள்ள வேண்டிக் கொண்டதினால் அவர்களுக்குப் பொறுதி கொடுத்து நன்முகங் காட்டினான்.

மதுரைக்குச் சேறல்²

அக்காலத்திலே மதுரையிற் சந்திரசேகர பாண்டியனுடனே³ சத்துருக்கள் போயெதிர்த்து யுத்தஞ் செய்து இராச்சியத்தைப் பிடித்துக்கொள்ள,

1. வன்னியர் செருக்கறுக்கத் துணைபுரிந்த ஓமந்தைச் சிறு பிரதானிக்குச் சிற்றரசுப் பட்டமும் வரிசைகள் பலவும் நல்கி அவனை ஏனை வன்னிய பிரதானிகளுக்குத் திகாரியாய் பதவியு மீந்தான்.—யா. ச. பக். 65.

2. யாழ்ப்பாண வரசனின் உதவியுடன் சுந்தரபாண்டியன் பாண்டிய வரசைப் பெற்றது கி. பி. 1310-ல் ஆனதால் இச்செயலை வரோதைய சிங்கையாரியன் மேலேற்றிக் கூறுவர் முதலியார் இராசநாயகம் அவர்கள்—யா. ச. பக். 59—60.

3. இவன் மதுரைச் சுந்தரபாண்டியன் என்பர் முதலியார் இராசநாயகம் அவர்கள். “இவன் மாறவர்மன் குலசேகரனின் தர்மபத்தினி மகன். இவன் வீரபாண்டியன் வகித்த செங்கோலைப் பிடுங்கி முன்று வருடம் வகித்தான்.... இவ்வரலாற்றிற் சொல்லப்பட்ட முன்று வருட அரசு கைக்கொள்ளச் சுந்தரபாண்டியனுக்குப் பக்கத் துணையாய் நின்றதே வீரோதய சிங்கையாரியனின் வீரச் செயலென்ப. அங்ஙனமாயின் இவ்வாரியச் சக்கரவர்த்தியின் ஆட்சிக்காலம் 1310 முதல் 1344 ஈறாக 34 வருடங்களுக்கு மேற்படும். ஆயின் முந்திய குணபூஷண சிங்கையாரியனின் கீழ் இளவரசனாயிருந்த காலையில் அச்செய்தி நிறைவேறியதாயின் ஆட்சிக்காலம் குறைவுள்ளதாகலாம்” —யா. வை. வி. பக். 89—90.

பாண்டியன் ஒளித்து யாழ்ப்பாணத்துக்கோடிவந்து
வீரோதைய சிங்கையாரியனிடம் அடைக்கலம் புகுந்
தான். அப்போது வீரோதைய சிங்கையாரிய இராச்சன்
பாண்டியன் கீழ் பாளையத் தலைவராயிருந்த சேதுபதி
முதலான வீரர்களையுங் கூட்டித் தன் சேனைத்
திரள்களையுங் கொண்டு மதுரையிற் புகுந்து போரா
டிச் சத்துருக்களைத் துரத்திப் பாண்டியனுக் கர
சாட்சியை நிலைப்படுத்தித் திரும்பினான்.

வன்னியர் வெறுப்பு

இவன் மறுபடியும் வன்னியர் மேற் கொள்ளை
யாட வர வெண்ணியிருக்கிறு னென்று ஒரு
பொய்க்கதையுண்டானபோது வன்னியர்கள் பயந்து
கண்டியிராசனிடம் போய்த் தங்களுக்கு உதவிசெய்ய
வேண்டினின்றார்கள். அந்தக் கண்டியிராசன் “யாழ்ப்
பாணம் எங்கள் முன்னோர் பரிசாகக் கொடுத்த
இராச்சியமாகவிருப்பதால் நான் அதற்கு வீரோத
மாகப் படையெடுத்து என் குலப் பிதாக்களின்
பேருக்கு அபகீர்த்தி வருவிக்கமாட்டேன்” என்று
மறுத்துச் சொன்னதினால் அவ்வேழு வன்னியர்
களும் கன திரவியங்களைக் கொண்டுவந்து வீரோ
தைய சிங்கையாரியனைக் கண்டு நன்முகம் பெற்றுத்
திருப்பிப்போய்ப் பயமற்றிருந்தார்கள். வீரோதைய
சிங்கையாரியன் இளவயதிலே மரணமடைந்தான்
இவன் போசனஞ் செய்து இரவில் நித்திரையா
யிருக்கையில் மரணமடைந்ததினால் இவன் மர
ணத்தைக் குறித்துப் பலவிதமாய்ப் பேசிக்கொண்
டார்கள்.

செய்வீரசிங்கையாரியன்

அவன் குமாரன் செய்வீர சிங்கையாரியன்¹ சிறுவயதில் முடி சூட்டி அரசனாய் வந்தும் மிகு விவேகவானாய்ச் சத்துரு பாயின் றி அரசாட்சியை நடத்திக் குடிகளை இரட்சித்து வெகு கீர்த்திமா னான்.

1. இவன் கி. பி. 1380-ல் அரசனான என்பர் முதலியார் இராசநாயகம் அவர்கள். எனவே சகாத்தம் 1380 ம் வருஷம் என்பது கி பி. 1380 எனக் கொள்ள வேண்டும்.

இவ்வரசனைப்பற்றி வைபவமலை அதிகம் குறிக்கா திருந்தாலும் பக்க வேதுக்களால் இவனுடைய சரித்திரம் விரிவாக வெளிவந்துவிட்டது.

கம்பனையிலே மூன்றாம் விக்கிரமவாகு என்னுஞ் சிங்கள அரசனுக்கு மந்திரியும் படைத்தலைவனுமாயிருந்து பின்பு பிரபு ராசாவெனும் பதவி பெற்றவனும், வஞ்சி நகரத்து மலையகுலத்தைச் சேர்ந்தவனும், சிங்கள இதிகாசங்களிலே அளகேஸ்வரன் என்றும் அளகைக்கோன் என்றுங் கூறப்படு பவனுமாகிய இவ்வரசன் ஐயவர்த்தவபுரம் என்றுமிடத்தை அரண்படுத்தி வலி மிகுந்தமையால் ஆரியச்சக்கரவர்த்தி இவனிடம் திறைவாங்கும்படி அனுப்பிய ஏவலாளர்களை இவன் கொன்று திறையு மிறுக்காது விட்டான். ஆரியச் சக்கர வர்த்தி இவன்மீது படையெடுத்து வென்றான். ஆனால் அளகேஸ்வரன் வென்றுனெனச் சிங்கள நூல் கூறுகின் றது. கோட்டகம் எலுமூரிற் கண்டெடுக்கப்பட்ட சிலாசா சனமொன்றில்,

“சேது

கங்கணம்வேற் கண்ணினையாற் காட்டினார் காமர்வனைப் பங்கயக்கை மேற்றிலதம் பாரித்தார்—பொங்கொலிரீர்ச் சிங்கைநக ராரியனைச் சேரா வனுரேசர் தங்கள் மடமாதர் தாம்”

எனும் வெண்பா பொறிக்கப்பட்டிருந்தவினாற் சிங்கைநகர் அரசனே வெற்றி பெற்றானென்பதும் இச்சிலை அவ்வெற் றியின் ஞாபகசின்னமென்பதும் முதலியார் இராசநாயகம் அவர்களது மதம்—யா. ச. பக். 68...69, இப்போரில் அள

கண்டியரசனுடன் பொருதல்

அக்காலம் கண்டிநாட்டை யரசாண்ட புவனேக வாடு முத்தச் சலாபத்தைக் குறித்து இவனுடனே விவாதம் பண்ணி நெருங்கினதினால் இவன் அவனுடனே நெருங்கி யுத்தஞ் செய்து வெற்றி

கேள்வரன் இறந்தான் எனவும் சிங்கள அரசர் திறையிந்து வந்தார்களெனவும் முதலியார் அவர்கள் குறிப்பிட்டிருக்கின்றனர்.

செயலீரசிங்கை யாரியனுடைய வரலாற்றைச் செகராசசேகர மாலைச் சிறப்புப்பாயிரச் செய்யுளின் உதவி கொண்டு சுவாமி நூனப்பிரகாசர் அவர்கள் துருவித் துருவி ஆராய்ந்திருக்கின்றார்கள். இவ்வாராய்ச்சியின் பயனை யாழ்ப்பாண வைபவ விமர்சனம் எனும் நூலிற்காண்க.

தென்னிலங்கை அரசரைத் திறை கொண்டமை மேற்கூறிய சிலாசாசனத்தால் உறுதிப்படுவதை சுவாமி அவர்களும் உடன்பட்டெழுதியிருக்கின்றார்கள்.

செகராசசேகரன் மாற்றானோடு போர்த் தொழிலும் தன் இராச்சிய நற்பரிபாலனமுஞ் செய்து அரசு கட்டிலில் வீற்றிருந்தவன், "தீந்தமிழிலுந் தேர்ந்த நிபுணனாகி முத்தமிழ்தேர் செகராசசேகரமன்" "சதுர் மறை பயில்வோன்" எனவும் புகழப்படுதற்கு இலக்காயினான். (செக. மாலை. பக். 35, 36)

செகராசசேகரமாலை, செகராசசேகரம் (வைத்தியநூல்) என்னும் இரண்டோடு தனினை கைலாச புராணமும் இவன் காலத்துத் தமிழ் நூல்களாகத் தோன்றுகின்றன. — யா. வை. வி. பக். 97.

சிங்கையாரிய வரசர் விடையும் பிறையும் பொறிக் கப்பட்ட நாயைங்களை, இதற்கு முன்னிருந்தே வழங்கி வந்தாலும், இவ்வரசன் காலத்தில் அடிக்கப்பட்டவை அச்சு உருவத்தில் விளக்கமாகவும் அழகாகவும் இருக்கின்றன — யா. ச. பக். 70.

'சேது' எனும் மொழி பொறிக்கப்பட்ட காசு யாழ்ப்பாணத் தரசர்களுடையதாயிருக்கக்கூடும் என முதலியார் இராசநாயகம் அவர்கள் குறிப்பிட்டதை, தாம் பின்

கொண்டு இலங்கை முழுவதும் மீதுன யாழ்க் கொடி தூக்கிச் சாலிவாகன சகாத்தம்¹ 1380-ம் வருஷத்திலே இலங்கை முழுதும் ஒரு குடைக் கீழ் அரசாண்டான். பன்னிரண்டாம் வருஷத்திலே பராக்ரீமவாகு வென்பவன் பாண்டியரரசைப் பிணைவைத்துத் திறைதருவேனென்று செயவிர சிங்கையாரியாவிடத்தில் இராச்சியத்தை வாங்கி அரசாண்டு இவனும் இவன் பின்வந்த அரசருந் திறையிறுத்து வந்தார்கள். இவன் நெடுங்காலம் அரசாண்டு தன் மகன் குணவீரசிங்கையாரியன் புயத்தில் இராச்சியத்தை யேற்றிப் பூலோக வாழ்வை நீங்கினான்.

குணவீரசிங்கையாரியன்

கண்டியரசர் கொடுத்து வந்த திறையை நிறுத்தினதினால் குணவீரசிங்கையாரியன் அவர்கள் மேல் புத்தஞ் செய்து சில பகுதிகளைப் பிடித்துத் தமிழ்க் குடிகளை யிருத்தத் தன்னரசாட்சி யாக்கினான்²

ஐரோப்பிய ஆராய்ந்து பல உண்மைகளைக் கண்டதாகச் சுவாமி ஞானப்பிரகாசர் அவர்கள் குறிப்பிட்டிருக்கின்றார்கள். (Ceylon, Antiquary, Vol. V, Pt. IV.) இவ்வாராய்ச்சியில்லாதிருப்பின் இந்தக் காசுகள் சேதுபதி வேந்தர் காசுகளுடன் சேர்ந்து யாழ்ப்பாணத் தரசர்களின் புகழை மழுங்கச் செய்து விட்டிருக்கும்.

1. இச்செயல் யாப்பாருவிலிருந் தரசாண்ட முதலாம் புவனேசுவாகு காலத்திலேனக் கொள்வர் முதலியார் இராசநாயகம். ஆகையால் கி. பி. 1279 க்குப் பின்னர சாண்ட விக்ரமசிங்கை யாரியன் காலமாகும்.

2. இவன் கி. பி. 1410 வரையில் அரசானான்.

இவ்வரசன் அனாகக்கோனார் அல்லது அனகேஸ்வரனோடு பொருது தோற்றோடித் தன் இராச்சியத்தினுள்

மதுரையை யரசாண்ட நாயக்கர்களுக்குச் சில பேருதவி செய்தான். இவன் தன் பிதாவைப் போலவே சிறந்த அரசாட்சி செய்து வயோதிக னாகித் தன்னரசாட்சியைத் தன் மகன் கனகசூரிய சிங்கையாரியனுக்குக் கொடுத்துச் சொற்கமடைந் தான்.

ஒடிப்போதல்

கனகசூரிய சிங்கையாரியன்¹ சிங்களக்குடிகளுக்கு இளக்கங் காட்டி வந்ததினால் அவர்கள்² மேலாட்

ஒடுங்கி அடங்கவேண்டியதாயிற்றென்பர் சுவாமி ஞானப் பிரகாசர் — யா. வை. வி. 99-102.

இங்ஙனம் கூறல் சிங்கள சரித்திர நூலிற் கூறப் பட்ட நிகழ்ச்சியோடு முரண்திருத்தல் காண்க. எனினும், அளகேஸ்வரன் செயவீரசிங்கையாரியனாற் றேற்கடிக்கப் பட்டான் என்பர் முதலியார் இராசநாயகம் அவர்கள். இது முன்னரே விளக்கப்பட்டுள்ளது. இவ்வறிஞர் இவ் விஷயம்பற்றி (Ceylon Literary Register Third Series - Vol II.) எனும் சஞ்சிகையில் நீண்டதோர் ஆராய்ச்சிக் கட்டுரை யெழுதியிருக்கின்றார்கள்.

இவ்வரசனே இராமேச்சுரக் கர்ப்பக் கிரகத்தை கி. பி. 1414-ல் கட்டுவித்தவன். திருப்பணிக்கு வேண்டிய கருங்கற்களைத் திருக்கோணமலையில் வெட்டுவித்து அங் கனுப்பினான் — யா. ச. பக். 72-73.

பரராசசேகரம் எனும் வைத்தியநூல் இவன் காலத் தில் எழுதப்பட்டது.

1. இவன் கி. பி. 1440 வரையில் அரசனானான்.

2. கோட்டை அரசனாகிய ஆறாம் பராக்கிரமவாசு வின் தத்த புத்திரனாகிய செண்பகப்பெருமானைத் தனது இராச்சியத்தினின்றும் அகற்றும் நோக்கமாக வன்னியர் களையும் யாழ்ப்பாணவரசனையும் போர் செய்து வென்று வருமாறு அரசன் அனுப்பினான். செண்பகப்பெருமாள் இவ்விரு திறத்தினரையும் வென்றான். அவனை ஆரிய

டங்கொண்டு வன்னியமார்களின் உதவி பெற்றுக் கலகஞ் செய்தபோது, கனகசூரிய சிங்கையாரியன் இரவிலே தன் மனைவி மக்களையும் கொண்டு வட தேசத்துக்கு ஓடிப்போய்விட்ட¹,

விசயவாகு

விசயவாகு² வென்னுஞ் சிங்களவன் தானே யரசனெனத் தலைப்பட்டுத் தமிழ்க் குடிகளை யொடுக்கித் தமிழரை யுடைநடை பாவனைகளி லெல்லாந் தங்களைப் போலாக வேண்டுமென்று பலவந்தம் பண்ணி மாறுதல் பண்ணுவித்து அதற்

வேட்டையாடும் பெருமாள் என அரசன் புகழ்ந்து யாழ்ப் பாணத்தையே அரசபுரியுமாறு அனுப்பினான், இவன் நல்லூரிலே கி. பி. 1450இல் ஒரு புது நகரெடுப்பித்துச் சிறிசங்கபோதி புலனேகவாகு எனும் சிங்கள நாமத்துடன் அரசாண்டான். இவ்வரசனே நல்லூர்க் கந்தசாமி கோயிலைக் கட்டுவித்தவன்.

இவனையே சிங்கையாரிய மகாராசனின் மந்திரியென மயங்கிக் கூறினர் வைபவமாலையுடையார். இவனைப்பற்றி 25-ம் பக்கத்தில் எழுதிய குறிப்புகளையும் நோக்குக. மந்திரியாகிய புலனேகவாகு வேறு; சிறிசங்கபோதி புலனேகவாகு வேறு; பெயரளவில் மட்டுமே ஒற்றுமையுண்டென்பர், திரு. ஆர். சி. பிறகார் அவர்கள்.

1. ஆரியச் சக்கரவர்த்தி இவ்வமரிற் கொல்லப்பட்டானென இராசாவளி கூறுதல் சிறிதும் பொருந்தாது. இந்நூல் மிகவும் பிற்காலத்தது. ஆயின் சுட்டிய நிகழ்ச்சிகள் நிறைவேறிய காலத்திலேயே எழுதுற்றதாகிய ஓர் சிங்கள நூலால் ஆரியச்சக்கரவர்த்தி ஒள்தேரோடியமை நன்றாக நிச்சயிக்கப்படுகின்றது. (கோகில சந்தேசய) — யா. வை. வி. பக். 105.

2. இவன், செண்பகப்பெருமாள் கோட்டைச் செங்கோலைக் கவர்ந்துகொள்ள விரைந்து செல்லுகையில் தன திடமாய் விட்டுப்போன ஓர் சேனைத் தலைவனாகலாம் — யா. வை. வி. பக். 107.

கமையாதவர்களைத் தண்டித்துப் பதினேழு வருஷம் அரசாண்டான்.

கனகசூரிய சிங்கையாரியன் தன் பிள்ளைகளாகிய பரராசசேகரனையும் செகராசசேகரனையும்¹ திருக்கோவலூரில் இராச குடும்பத்தவர்பாலிற் கல்வி கற்க வைத்து யாத்திரை பண்ணும்படி தன் மனைவியுடனே காசி பரியந்தம் திருத்தலங்கள் தோறும் சுற்றித்திரிந்து திரும்பிக் கோகர்ணச் சிவாலயத்தில் வந்திறங்கி அவ்விடத்திலிருந்து சில வருடகாலம் சிவராத்திரி விரதம் அனுட்டித்தான். அப்படி யனுட்டித்து வருங்காலத்தில் ஒரு நாள் கனவிலே, “நீ மதுரைக்குப்போ, அங்கே உனக்குச் சகாயங்கிடைக்கும்” என உத்தரவு கிடைத்ததினால், விரத உத்தியாபனமும் செய்து திருக்கோவலூருக்குப் போய் அங்கே தன் பிள்ளைகள் வளர்ந்தவர்களாய்ப் போர்ச் சாமார்த்தியத்திலும் கல்விப் பயிற்சியிலுஞ் சரீரவழிகிலும் அதிகப்பட்டவர்களாயிருக்கக்கண்டு அளவில்லாத சந்தோஷவானானான். பிதாவைக் கண்டபோதே பிள்ளைகளின் முகம் சூரியனைக்கண்ட செந்தாமரைப் புட்டங்கள் போலாயின. பிள்ளைகள் இருவரும் சுத்துருவைச்

1. பரராசசேகரன், செகராசசேகரன் என்பன யாழ்ப்பாணத்தரசர் ஒருவர் பின் ஒருவராய் இட்டுக் கொண்ட சிங்காசனப் பெயர்களாகும். அவ்விதமே பாண்டியவரசர் ஐடாவர்மன், மாறவர்மன் எனவும் சோழவரசர் பரகேசரி வர்மன், இராஜகேசரி வர்மன் எனவும் சிங்காசனப் பெயர் வகித்தார்கள். இதை யறியாத மயில் வாசனப்புவலர் இவ்விரு பெயர்களுள் மிகவும் பிரசித்தி பெற்றிருந்த இவ்விரு சகோதரரின் பெயர்களொன்றை மயங்கி எழுதிச் சென்றார் போலும்.

செயிக்கவும் இராச்சியத்தை மீட்டுக்கொள்ளவும் பண்ணியிருந்த பிரயத்தனங்களைக் கண்டு பிரதாமிகுந்த ஆச்சரியங்கொண்டு அவர்களை முத்தமிட்டு அங்குள்ள இராச குடும்பத்தாருக்குத் தான் காட்டவேண்டிய நன்றியறிதல் எல்லாங்காண்பித்து, பிள்ளைகளையுந் தேவியையுங் கூட்டிக் கொண்டு மதுரையிற் போய்ச் சேர்ந்தான். க்னைசூரிய சிங்கையாரியன் மதுரையிற் சேர்ந்தபொழுது பாண்டிநாட்டைப் பகுதியாய் ஆண்ட சிற்றரசர் பலரும் சேனைகளையும் ஆயுதங்களையுங் கொடுத்து விட அவன் சகல ஆயுதங்களுடனேயும் யாழ்ப்பாணம் வந்து சேர்ந்து மேற்குவாசல் வழியாக நுழைந்தான்.

விசயவாகுவின் மரணம்

விசயவாகு கசத்திராதவேளையிற் சேனை வர்க்கத்துடன் இவன் (கனகசூரிய சிங்கையாரியன்) நுழைந்த போதினும் அவன் சடுதியிற் சேனைகளைக் கூட்டி அஞ்சா நெஞ்சனாய் நின்று பெருஞ்சண்டை பண்ணினான். செகராசசேகரன் ஓர் அரணிமேற் சண்டை செய்து நிற்கப், பராசசேகரன் விசயவாகுவின் துணியையும் அவன் செய்யும் வீரத்தையுங் கண்டு வாட்படையுடனே விசயவாகுவின் போர்முனைமேற் சிங்கம் பாய்ந்தாற்போற் பாய்ந்து சேனைகளையும் விசயவாகுவையும் தன் வாளுக்கிரையாக்கினான். அதைக் கண்டு செகராசசேகரனுடன் எதிர்த்த போர்முனை முரிந்து கெட்டுச் சிதறிப் போயிற்று.

பழைய அரசன் அரசாட்சியை மீளப் பெறல்

பரராசசேகரன் பிதாவை அரசாட்சியில் வைத்துத் தான் தேசவிசாரணை செய்ய முயன்று விசயவாகுவின் கலகத்தினுடன்பட்ட அநேக சிங்களவரைப் பிடித்துக் கொலை செய்வித்தான். அநேக சிங்களக் குடிகள் தங்கள் குடுமபங்களுடனே யாழ்ப்பாணத்தை விட்டுக் கண்டி நாட்டுப் புறங்களிலே போய்க் குடியேறினார்கள். போகாமலிருந்த குடிகள் தமிழுக்கு மிகவும் பயந்து நடந்தார்கள். அதன்பின் பரராசசேகரன் சோழராச வமிசத்தைச் சேர்ந்த இராசலெட்சுமி யம்மானென்னும் பெண்ணை விவாகம்பண்ணினான். பிதாவாகிய கனகசூரிய சிங்கையாரியன் அவனை முடிகுட்டிச் சிங்காதனத்தில் வைத்துத் தான் இளைப்பாறியிருந்து சில காலத்தின்பின் இறந்து போனான்.

பரராசசேகரன் மனைவிமக்கள்

பரராசசேகரன்¹, போன்பற்றியூர் வேளாளர் மரபில் முடிதொட்ட வேளாளரென்னும் பாண்டிமளவன் குலத்திற் பிறந்த அரசசேரியின் மகள் வள்ளியம்மையை இரண்டாம் மனைவியாக்கினான். மணவக்குடியிலிருந்துவந்த மங்கத்தம்மாள் என்பவளை வைப்புப் பெண்ணாக்கினான். பரராசசேகரனுக்குப் பட்டத்துத் தேவியாகிய இராசலெட்சுமி யம்மாள், சிங்கவாகு வென்றும் பண்டார மென்றும் இரு குமாரரைப் பெற்றாள். இரண்டாம் தேவியாகிய வள்ளியம்மை யென்பவள் பரநிருபசிங்கம்

1. இவன் கி. பி. 1478-ல் அரசானான்.

முதலிய நாலு பிள்ளைகளைப் பெற்றாள். வைப்புப் பெண்ணாகிய மங்கத்தம்மாள் சங்கிலி¹ யென்னு மொருவனைப் பெற்றாள். இப்படியே இராச குடும்பம் பெருகத் தொடங்கிற்று².

சகோதரன்

பரராசசேகரன் அரசாட்சி முறையை அதிக விவேகமாக நடத்திவரச் சேகராசசேகரன் கல்வி முயற்சி யுள்ளவனாய்த் தான் கிடநாட்டிலும் தென்னாட்டிலுமிருந்து கொண்டு வந்த சகல சாஸ்திரங்களையும் பிரபலப்படுத்தும் பொருட்டு வித்துவான்கள் பலரைச் சேர்த்துச் சபை கூட்டிச் சில நூல்களைச் செய்வித்துத் தானும் சோதிடம் சேகராசசேகரம் முதலிய சில நூல்களைச் செய்தான்³.

கல்வி வளர்ச்சி

பரநிருபசிங்கத்தின் மைத்துனனும் பரராச சேகரன் மருமகனுமாகிய அரசசேகரி யென்பவன்

1. இச் சங்கிலியின் வரலாறு மிகவும் சிக்கலாகக் குறிக்கப்பட்டுள்ளது. இந்தச் சங்கிலிக்கும் போர்த்துக் கேயர் யாழ்ப்பாணத்தைக் கைப்பற்றியபோது பாலிய வரசனின் பரிபாலகனாகின்றந்த சங்கிலிக்கும் சரித்திர மலைவுண்டாக இந்நூலாசிரியர் எழுதியுள்ளார். சேகராச சேகரன் எனச் சிங்காசனப் பெயர்வகித்துப் பலவருடங் களாக வரசாண்ட இச்சங்கிலி வைப்புப் பெண்ணின் மக னென்பது பொருந்தாவுரையாகும்.

2. போர்த்துக்கேயர் நூல்களைக் கொண்டு, 'வக்கிரத் துக்குறி பண்டாரம்' 'சியங்கேரி' என இரு பெயர்கள் மாத்திரம் அறியக்கிடக்கின்றன.

3. செயவீர சிங்கையாரியன் காலத்தில் இயற்றப் பட்ட நூல்களென இவை முன்னரே கூறப்பட்டிருத்தல் காண்க. பி-ம் : சேகராசசேகரமென்னுஞ் சோதிடமுதலிய...

சுபதிட்ட முனிவர்

இப்படி யிருக்கும் காலத்தில் ஒருநாள் அகத்தியமுனிவரின் பெளத்திரருஞ் சித்தமுனிவரின் புத்திரருமாகிய சுபதிட்டமுனிவர்¹ பரராசசேகர மகாராசனைக் காணவந்தார். அரசன் அவ்விருடிக்குத் தான் செய்யவேண்டிய ஆசார வுபசாரங்கள் அனைத்தையுஞ் செய்து ஆசனத்தின் மேலேற்றி அவரை நோக்கி, “சுவாமி! தேவரீர்! என் பிதாவுக்கு வருங்கால சம்பவங்களை அறிவித்திருந்தீர். அவைகள் அடியேனுக்குத் தெளிவாக விளங்கவில்லை. ஆதலால் அவைகளை விரமமாகச் சொல்லி அடியேனுக்கும் இவ்வரசாட்சிக்கும் இனிமேற் சம்பவிப்பவைகளைத் தெளிவிக்க வேண்டும்” என்று கேட்டான். அப்பொழுது சுபதிட்ட முனி அவனை நோக்கி, “அரசனே! இன்னமுஞ் சிலகாலம் உனதரசாட்சி சிறப்பாக நடக்கும். முன் முடி சூட்டிய முகூர்த்தம் தப்பிப் போனதினால் உன்னிற்பின் இம்முடியைச் சூடுதற்குப் பிள்ளைகளில்லை” என்றார். அதற்கு அரசன் இருடியை நோக்கி, “எனக்குப் பட்டத்துத் தேவி பெற்ற பிள்ளைகள் இருவருண்டே; அவர்கள் இல்லாதே போனால் இரண்டாந் தேவி பெற்ற பிள்ளைகளுண்டே. இவர்க ளெல்லாருமில்லாமற்

1. சுபதிட்டமுனிவரின் வரலாற்றை இடைச்செருகல் எனக்கொள்வர் சுவாமி ஞானப்பிரகாசர். இவ்வரலாற்றிற் கூறப்பட்டவற்றுட் சில உண்மைகள் உளவென நினைந்த முயன்றிருக்கின்றார்கள் முதலியார் இராசநாயகம் அவர்கள். இம்முனிவர் வாக்கின் பிற்பகுதி இடைச்செருகல் எனவும் குறிப்பிட்டுள்ளார். — யா. ச. பக். 79-82 & Ancient Jaffna 374-80.

போவார்களா?" என்றுன். அதற்கிருடி, "அரசனே! நீ இத்தனை பிள்ளைகள் உண்டென்பது மெய்யே. அவர்களுட் பட்டத்துக்குரிய மூத்த குமாரன் விஷத்தினுற் கொலையுண்பான். இளையவன் வாளினால் வெட்டுண்பான். உன் இரண்டாந் தேவியின் மூத்த குமாரனை வைப்புப் பெண்ணின் மகன் வாய்ப் பேச்சினால் மயக்கி அரசாட்சியைக் கையாடிக் கொடுங்கோலரசு செலுத்துவான். அவன் செய்யுங் கொடுமைகளைக் குடிகள் தாங்கமாட்டாமற் பொறுமை கொள்வதினாலும் உன் இரண்டாந் தேவியின் மூத்த குமாரனை அவன் வெறுத்துப் பகை கொள்ளப் பண்ணுவதினாலும் அவர்களால் இராச்சியம் அன்னியர் கைவசமாகும்" என்றார். அதற்கரசன், "அன்னிய இராசர்கள் கையிலிருந்து எப்பொழுது மீளும்?" என்று கேட்க,

பறங்கிக்காரர்

இருடி அவனை நோக்கி, "அரசனே! இவ் விராச்சியம் முதல் முதல் பறங்கிக்காரர்¹ கையில் அகப்படும். அவர்கள் சில ஆலயங்கனையெல்லாம் இடித்துச் சத்யவேதத்தைப் பலபந்தமாகப் பரப்பி நிற்பது வருடகாலம் வரைக்கும் கொடுங்கோல் செலுத்தி யரசாட்சி செய்துவருவார்கள்.

உலாந்தேசர்

பறங்கிக்காரரை உலாந்தேச மன்னன்² உபாயமாகப் பிடித்து இறப்பிறமாது சத்யவேதத்தை

1. பறங்கிக்காரர் ஆட்சி கி. பி. 1620—1658.

2. உலாந்தேசர் ஆட்சி 1658--1796.

இராசவதிகாரத்தினுற் பரப்பித் தன் சமயவால யங்களிலே யன்றிச் சிவசமய வாலயங்களில் மார்க்க வழிபாடு செய்ய இடம் வையாதபடி சனங்களைக் கட்டுப்பாடுபண்ணிச் சிவசமய ஆசா ரங்களை முழுதுந் தள்ளிப்போடத்தக்க கட்டாயங் களைச் செய்து தன் சமயக் கோவில்களைக் கட்டு வீத்துச் சமய காரியங்களில் நெருக்கிடை பண் ணியும் அநேக வரிகளை வைத்துக் குடிகளை வருத்தியும் நூற்றிருபது வருடத்துக்கு மேற்பட அரசாட்சி செய்வான். அவனிடத்திலே இங்கிலீசு மன்னன் இராச்சியத்தைப் பெற்றுச் சமய காரியங் களிற் பலபந்தஞ் செய்யாமல் எவர்களுக்கும் இஷ்டங் கொடுத்து எவர்களுந் தங்கள் இட்டப் படி தேவாலயங்களைக் கட்டி முடிக்கத் தடை செய்யாமல் விட்டு எழுபத்தொன்பது வருஷம் அரசு செய்வான். இவன் தன் அரசாட்சி முற்கூற்றிற் போலப் பிற்கூற்றில் நீதிமுறை செலுத்தாதே போவான். இவன் தன் அரசாட்சியை இழந்து போகுங் காலம் நிறைவேற முன்னமே சிங்கை யாரிய மகாராசன் கட்டுவித்த கோவிற் றிருப்பணி களும் விஜயராசன் கட்டுவித்த திருப்பணிகளும் பழையபடி நிறைவேற்றமாவதற்கு ஆரம்பமா கும்¹. அவ்வாலயங்களை அநேகர் புகழையீட்டிக் கொள்வதற்குக் கட்டத் தொடங்கி, முன்னிருந்த நிலைபரங் கட்டத் தவறிக் கட்டியுனைந்து போவார் கள். அவ்வாலயங்களில் வடமதில் வாயில்காப் பாக நின்ற சிவாலயம் ஒன்று மாத்திரமே சிவ

1. இவ்வாலயங்களில் நகுலேச்சரமும் திருக்கேதீச்சர மும் முற்றுப்பெற்றன.

கடாட்சம் பெற்ற ஒருவனால் முதன் முதல் நிறைவேறும் மற்றைய ஆலயங்களும் ஒன்றின்பின் னொன்றாக நிறைவேற்றமாகும். எல்லா ஆலயங்களிலும் விசேஷமாகிய கைலாயநாதர் கோவிலும்¹ கையிலை நாயகியம்மன் கோவிலும் முன்னிருந்தபடி கட்டி யெழுப்புதற்கு கைலாயநாதரார் பூரணகடாட்சம் பெற்றுக் கொள்பவர்களே முயல்வார்கள்.

ஆங்கிலேயர்

இங்கிலீசு மன்னன் எழுபத்தொன்பது வருஷம்² அரசாண்டபின் பிராஞ்சிய இராசனும் உலாந்தேசு மன்னனும் இராச்சியத்தை அவன் கையிலிருந்து கபட தந்தரமாகப் பிடித்து கொழும்பி லிருந்து அரசாளுவார்கள். அப்பொழுது வாலசிங்கம் வெளிப்பட்டு அவர்களிடத்தில் வருவான். வரவே அவன் கையில் இலங்கை அரசாட்சி முழுவதையும் ஒப்புவித்துத் தங்கள் நாட்டுக்குப் போவார்கள். அதன்பின்³ பூலோப(க) சிங்க சக்கிரவர்த்தியின் மகன் ஆரிய சிங்கச் சக்கிரவர்த்தி கன்னியாகுமரி தொடங்கி இமயமலை பரியந்தமுள்ள ஐம்பத்தாறு தேசங்களையும் ஒரு குடைக்கீழ் அரசாளுவான். உன் சந்ததியாருக்குள் இனி ஒருபோதும் அரசாட்சி வருவதில்லை” என்று சொல்லி கபதிட்டமுனி எழுந்து போனார். இப்படி உறுதிவாக்காகவே சொன்ன போதிலும் கபதிட்டமுனி தனக்கு விபரித்துச்

1. கைலைவிநாயகர் கோவிலும் — உ. தா. பிரதி.

2. இவ்வாக்கு இடைச் செருகல், அன்றியும் கணக்கும் பிழைப்பட்டுவிட்டது.

3. தி. த. க. பிரதி; “கேதாபுரியையாளும்”.

சொல்லிய வரக்குக்களை அரசன் நம்பினவனும் நம்பாதவனுமாயிருந்தான்

இராசகுமாரன்

சிலகாலத்தின் பின் இராசாவின் முதற் குமாரன் சடுதிமரணமுண்டுபட்டு இறந்துபோனான். சங்கிலி கஞ்சுட்டிக் கொண்டுனென்பது ஒருவருக்குத் தெரியாதே போயிற்று. மூத்த குமாரன் இறந்து போக அரசன் தன் இளைய குமாரனாகிய பண்டார மென்பவனுக்கு இளவரசுப் பட்டம் சூட்டிவைத்துத் தீர்த்த மாடுவதற்குப் பரிவாரங்களுடனே,

அரசன் கும்பகோணத்துக்கு யாத்திரை செய்தல்

கும்பகோணத்துக்கு யாத்திரை பண்ணினான். சோழதேசத்தரசனும்¹ மகாமக தீர்த்த மாடுவதற்குப் பரிவாரங்களுடன் அவ்விடத்தில் வந்திருந்தான். அவ்விடத்தில் அச் சங்கிலி செய்த குழப்படியினால் அவனையும் பரராசசேகரனையும் பரிவாரங்களையும் அவ்வரசன் பிடித்துச் சிறையில் வைத்தான். படை சேனைகளுடன் பின்னாகப்போன பரநிருப

1. தஞ்சாவூர் அரசனென்பர் முதலியார் இராசநாயகம் அவர்கள் — யா. ச பக் 82.

பரராசசேகரன் கும்பகோணத்துக்குப் போன விடத்தில் சோழ இராசனோடு போராடி வென்றகதை உபகதையே. எங்ஙனமெனில், சோழ இராச்சியம் விஜயநகர எழுச்சியின் முன்னே இருந்தவிடமுந் தெரியாமல் அழிந்தொழிந்து போயினமையால்; அன்றியும் தீர்த்த யாத்திரைக்கு வேற்றுத்தேசம் போனானெருவன் அத்தேச அரசனைப் பொருது வென்றுனென்பது சிறிதும் பொருந்தாததோர் கூற்றும். — யா. வை. வி. பக். 111.

சிங்கம் அதைக் கேள்விப்பட்டும் போய்ச் சண்டை யாரம்பித்துக் கடும்போர் பண்ணுகையிற் பரநிருப சிங்கத்துக்கு வலுவான காயங் கிடைத்தது. அப் படியிருந்தும் அவன் அந்தக் காயங்களையும் எண்ணாமல் வீராவேசங் கொண்டு போராடி அவ்வரசனைப் பிடித்துச் சிறையிலிட்டுப் பரரசேகரன் முதலானவர்களைச் சிறையிலிருந்து நீக்கி மூன்று மாதம் அங்கேயிருந்து தனக்குப் பட்ட காயங்களையும் மாற்றினான். அப்பொழுது சோழநாட்டரசன் தன் இராச்சியத்தைத் தான் ஆளும்படி விட்டால் திறையிறுப்பேனென்று வேண்டிக் கொள்ள, அவனிடத்தில் அதற்கேற்ற பிணை வாங்கிக் கொண்டு இராச்சியத்தை ஒப்புவித்து வீட்டு யாழ்ப்பாணத்துக்குத் திரும்பினான்.

பரநிருபசிங்கன் ஏழு கிராமங்களைப் பெறல்

யாழ்ப்பாணத்திற் சேர்ந்தபோது பரரசேகரன் பரநிருபசிங்கத்தை யழைத்து அவனுக்குக் கன வரிசைகளுஞ் செய்வித்து மிகவுங் கனப்படுத்தி கள்ளியங்காடு, சண்டிருப்பாய், அராலி, அக்கவேலி, உடுப்பிட்டி, கச்சாய், மல்லாகம் என்னும் ஏழு கிராமங்களைச்¹ சொந்தமாகக் கொடுத்துச் செப்புத்

1. இவ்வேழு கிராமங்களும் ஒருசேர ஓரீடத்ததாயின் அதன் ஆளுகையைத் தன் மகனுக்கு நல்கி அதிபதியாக் கிணொன்பது நம்பத்தக்கதாகும். ஆனால் போர்த்துக் கேயர் யாழ்ப்பாணத்தைக் கைப்பற்றியபின் இவ்வேழு கிராமங்களுக்கும் ஏழு அரசருடும்ப மக்களை அதிபதிக ளாக்கியபடியால், அக்கிராமங்கள் அவர்களுக்குத் தந்தை வழிவந்த உரிமைப் பொருள்கள் என்பதைக் காட்டவே இக்கதை எழுந்தது போலும் (யா. ச. பக். 83.)

தகட்டிலே பட்டயமும் எழுதிக் கொடுத்து அரசாட்சியின் இரண்டாம் அதிகாரமுடையவனுமாக்கினான். அது சங்கீலிக்கு மன நோவாயிருந்தும் வெளிக்குக் காட்டாமல் அடக்கிக் கொண்டான்.

அவனது வைத்தியத் திறமை

அக்காலத்திலே கண்டியிராசன் மனைவி பண்டிதர்கள் அநேகரால் மாற்றமுடியாத வயிற்று வலியில் வருந்தினதினால் அவ்வரசன் நல்ல வைத்தியன் ஒருவனை அனுப்பும்படி பரராசசேகர மகாராசனுக்குப் பாசுர மனுப்பினான்¹. அவ் வியாதி மாற்றுதற்கு பரநிருபசிங்கு செய்த குட்சத்தைக் குறித்துக் கண்டியிராசன் ஆச்சரியங் கொண்டு அவனுக்குத் தான் செய்ய வேண்டிய உபசாரங்கள் எல்லாஞ் செய்தனுப்பி வைத்தான்.

சங்கிலி சிங்கராசனத்தைக் கைப்பற்றல்

அக்காலத்தில் ஒரு நாள் பண்டாரம் என்னும் இளவரசன் பூஞ்சோலை சுற்றிப் பார்த்து வருகையிற் சங்கிலி மறைவிலே நின்று வானினால் வெட்டிக் கொலை செய்து இராச்சியந் தனக்கென்று முன்னின்றான். அன் தன்னுயிரையுஞ் சிதைப்பா நென்னும் பயத்தினாலே பரராச மகாராசன் பேசாதே யொதுங்கிவிட்டான். அதுகண்டு

1. பி-ம், 'பரராசசேகரன் பரநிருபசிங்கத்தையே அனுப்பிவைத்தான். பரநிருபசிங்கம் வியாதியை ஒரே ஓளவுத்ததினாலே மாற்றினான்' — உ. தா. பிரதியும், தி. த. க. பிரதியும்.

பரநிருபசிங்கம் நானிருக்க இராச்சியம் இவனுக்
கெப்படிக்கிடைக்குமென்று தன் வலிமை காட்ட
முயன்றான். அதை யறிந்து சங்கிலி¹ பரநிருபசிங்
கத்தீடத்திற்போய், "கேளும் அண்ணா! நாங்கள்
இருவருஞ் சகோதரராயிருக்கவே இராச்சியம்
எங்களிருவருக்கும் பங்கென்பதற்குத் தடை
யில்லை. நாமிருவரும் பகை கொண்டாடி நின்
றால் வன்னியர்கள் இராச்சியத்தைப் பறித்துக்
கொள்ளப் பார்ப்பார்கள். அப்படி வராதபடி
இப்போதைக்கு நான் இராசனென்றும் நீர் மந்திரி
யென்றும் இருந்தாளுவோம். இவ்விமேல் வேறொ
ழுங்கு பண்ணிக் கொள்வோம். இராச்சிய வரு
மானம் இரண்டு பேருக்கும் பங்காகவேயிருக்
கும். உமக்கு எங்கள் பிதாவினாற் கிடைத்த
தேசவதிகாரத்தை உமது மகன் பரராசசிங்கத்
துக்குக் கொடுத்து விட்டு என்னுடனே கூடிக்
கொண்டாற் பெருங் காரியங்களெல்லாம் நிறை
வேற்றலா"மென்று சொல்லி வாய் மயக்குக் காட்டி
வசப்படுத்தப் பரநிருபசிங்கம் இதற்கிணங்கி மந்திரி
யுத்தியோகத்துக்கு ஏற்பட்டான்.

சில காலத்துக்குள்ளே சங்கிலி சேனைகளைத்
தன்வசப் படுத்திப் பெலத்துக்கொண்டு பரநிருப
சிங்கத்துக்குப் பங்கிட்டுக் கொடுத்து வந்த பங்கை
யும் பரராசிங்கத்துக்குக் கொடுத்திருந்த தேசாதி
காரத் தலைமையையும் நிறுத்தி மந்திரி யுத்தி
யோகத்துச் சம்பளம் மாத்திரம் கொடுக்கத்

1. சங்கிலி கி. பி. 1519-ல் இராச்சியத்தைக் கைக்
கொண்டான்.

தொடங்கினான். இன்று முதலாக நீர் திறை கொடுக்க வேண்டியதில்லை யென்று பரநிருபரிங்கம் பாசுரமெழுதிச் சோழநாட்டரசனைத் தடுத்தான்¹.

பறங்கிக்காரர்

அந்நாட்களிற் பறங்கிக்காரர் மன்னாரில் வியாபாரம் பண்ணி வரத்துப் போக்காயிருக்கையில் அவர்கள் செய்த உபதேசத்தினால் அறுநூறு குடிகளிற் சனங்கள் சத்தியவேதத்திற் சேர்ந்தார்கள்². அதைக் கேள்விப்பட்டவுடனே சங்கீளி இராசன் அந்த அறுநூறு வீட்டுக்காரரையும் பெண் ஆண் குழந்தையென்னும் பேதம் பாராட்டாமல் அனைவரையும் வெட்டுவித்தான்³.

சிங்களவரைத் துரத்தல்

யாழ்ப்பாணத்திற் பல இடங்களிலும் இருந்த புத்தசமயக் கோவில்களை யெல்லாம் இடிப்பித்துச் சிங்களக் குடிகளை முழுதாகத் துரத்திவிட்டான். அந்தச் சிங்களக் குடிகள்⁴ ஒன்றாகிலும் இருந்ததில்லை.

1. அந்நாட்களில் சோழவரசு இருக்கவில்லை.

2. பிரான்சிஸ் சவேரியார் என்னுங் கத்தோலிக்க குரு தென்னிந்தியாவிலே பரதவர்களுக்குச் சுஷிசேஷ சேவை செய்து வருங்கால் தன் பெயரையுடைய பரதவக் குரு ஒருவரை மன்னாருக்கனுப்பி அங்கிருந்த கடையர்கள் 600 பேரைக் கி. பி. 1543-ல் கிறிஸ்தவர்களாக்குவித்தார்.

3. இப்பெருங்கொலை நிகழ்ந்தது 1544-ம் ஞா. மார்ச் 4-ம் நாள்.

4. 'கண்டி, நாட்டிலும் வன்னியிற் காட்டிலும், போயொதுங்கினார்கள். அது முதல் யாழ்ப்பாணத்தில் சிங்களக்குடிகள் — தி. த. க. பிரதி.

யாவுகர்¹

முன் விசயவாகுவின் கீழ்ப் போர்ச் சேவுகராய் இருந்த யாவுகச் சேனையிலே கொலைக்கும் இராச தண்டனைக்கும் தப்பியிருந்த சில யாவுகக் குடிகள் சாவாங் கோட்டையிலும் சாவுகச்சேரியிலும் இருந்தார்கள். அவர்களையும் துரத்திவிட்டான்.

49 வன்னியர்களின் மரணம்

அந்தக் காலத்தில் நாற்பத்தொன்பது வன்னியர்மார் தென்னாட்டிலிருந்து மரக்கல மேறி வருகையில் நெடுந்தீவிற் கடலில் அமிழ்ந்து போனார்கள். அவர்களின் மனைவி மக்களுங் கரைப்பீட்டி வன்னியனும் அவன் மனைவி அம்மைச்சி நாச்சியாரும் வெவ்வேறு மரக்கலங்களிலே கன திரவியங்களுடனே வந்திறங்கினார்கள். அவர்களுட் கரைப்பீட்டி வன்னியன் ஓடைக் குறிச்சி யென்னும் கந்த ரோடையிலே வீடுகட்டிக் கொண்டு மற்ற வன்னியர்கள் வரும்போது கூடிக்கொண்டு போகலாமென்றிருந்துவிட்டான். மற்ற வன்னியர்கள் நெடுங்காலமாக வரக்காணாததால் வன்னிச்சிகள் அங்கங்கே வீடுகட்டிக் கொண்டு தங்கள் தலைவர்களின் வரவைப் பார்த்து வேலைக்காரரின் உதவி பெற்று அங்கங்கே யிருந்தார்கள்.

நம்பிகள்

கரைப்பீட்டி வன்னியன் கீழ் அறுபது கத்திக் கார நம்பிகள் சேவுகராயிருந்தார்கள். அந்த

1. குலோத்துங்க சிங்கையாரின் 13-ம் நூற்றாண்டில் யாப்பாகுவை யழித்த பொருது சிறையாகப் பிடிக்கப் பட்ட யாவுகர் — யா. ச. பக். 86.

நம்பிகளுட் டலைநம்பியின் மகனைக் கரைப்பீட்டி வன்னியன் கற்பழித்தான். அவன் தகப்பன் அறிந்து மறுநாள் அவ வன்னியன் தேவவழிபாடு செய்து கொண்டிருக்கையில் அவனைக் கொலை செய்தான். அவன் கொலையுண்ண அவன் மனைவி அம்மைச்சி நாச்சியார் வயல்வெளியிலோடித் தரன் எங்கே போகலாமென்றறியாமற் தற்கொலை செய்திறந்தாள். நம்பித் தலைவனும் இராசவிசாரணைக் குள்ளாகிக் கொலையுண்டான். வன்னியர் கையிலிருந்த திரவியம் சங்கீவி இராசனுக்காயிற்று. மற்ற நம்பிகள் சீவனத்துக்கு வழியில்லாததினாலே சாணூரக் கும்பம்¹ என்னும் அயற்கிராமத்திருந்த சாணூருக்குப் பணிவிடைக் காரராகிப் பனையேறுந் தொழில் பயின்று பின்பு அத்தொழிலைத் தங்கள் சொந்தமாக்கிக் கொண்டார்கள்.

நளவர்²

அந்த நம்பிகள் தங்கள் குலத்தை விட்டு நளுவினதால் அவர்கள் நளுவரென்றாய் இக்காலம் நளவரென்றாயிற்று.

மறவர்

இராமநாதபுரத்திலிருந்து சில மறவர் வந்து மறவன்புலவிற் குடியிருந்து உள் நாடுகளில் வந்து

1. சாணூருக்குப்பம் மாகையப்பிட்டியைச் சேர்ந்தது.

2. நளவருஞ் சிங்கள மரமேறிகளே. சிங்கள மரமேறிகள் காலில் தலைபோடாது மரங்களில் ஏறிப் பின் இறங்கும்போது நடிவீ வருகின்றபடியால், நழுவரெனப் பட்டு, அப்பதம் நழவராய் நளவராயிற்று. யா. ச. பக் 85-86.

அதன்மேற் சங்கிலி கள்ளியங்காடு முத்தலிய ஏழு கிராமங்களையும் பரநிருபசிங்கத்தின் கையாற் பறிக்க யோசித்துஞ் செப்புப் பட்டய மிருந்ததி னால் முடியாதே போயிற்று. முடியுஞ் செங் கோலும் பரராசசேகர மகாராசன் கையில் இருந்ததி னாற் சங்கிலி முடியின்றி அதிகாரஞ் செலுத்தி வந்தான். பரராசசேகரன் வன்னியமாரைத் துணை யாகக் கொண்டு பரநிருபசிங்கத்துக்கே முடிகுட்ட எண்ணங் கொண்டிருந்தான். சங்கிலி வேறு முடி தேடிச் குட்டிக்கொள்ள ஆலோசித்தும் கலகம் நேரிடுமென்று பயந்து அப்போதைக்கு அந்த எண்ணத்தை நிறுத்திவிட்டுப் பரநிருபசிங்கத்துக்கும் பரராசசேகரனுக்கும் வன்னியமாருடனே அதிக கொண்டாட்டம் நடப்பதை யறிந்து தான் நிறுத்தி வைத்த வருமானப் பங்கை மறுபடியும் பரநிருப சிங்கத்துக்குக் கொடுக்கவும் கிராம அதிகாரத்தைப் பரராசிங்கத்துக்குக் கொடுக்கவும் சம்மதித்துச் சமாதானம் பண்ணிக்கொண்டான். பரநிருபசிங்கத் துக்கும் மகனுக்கும் இராசாக்களுக்குரிய நாமங் கள் இருந்ததினால் அந்தப் பெயர்களுக் கொவ் வொரு பட்டத்தையுஞ் குட்டி வித்தியாசமாக்கி விட ஆலோசித்து வடதிசை வேளாளருக்குரிய முதலிப் பட்டத்தை அவர்கள் பெயர்களின் இறு தியிற் சேர்த்து பரநிருபசிங்கமுதலி, பரராசிங்கமுதலி யெனத் தானெழுதி வைத்துக் கொண்டது மல்லாமல் ஒரு தினத்திற் பரராசிங்கத்தை யழைத்து, “உன் பிதாவுக்கும் உனக்கும் சகல கிராமங்கள் மேலும் அதிகாரம் கிடைத்திருக்கிள் றது. உங்களிற் பின் உங்கள் சந்ததியாருக்கும்

இவ்வதிகாரம் தலைமுறை தலைமுறை தோறும் நிலையாகவே நிற்கும். ஆதலால் உங்கள் பின் குலத்தாருக்கு ஒரு பட்டஞ் சூட்டிவைக்க விரும்புகிறேன். அதென்னவென்றால் ஐஞ்ஞாறு கிராமத்துக்கே தலைமை பெற்றது மடப்பம், அளித்தல் - காப்பாற்றுதல். மடப்பத்தை அளிப்பதால் மடப்பளி யென்பதாம்” என்றுன்¹. அதைப் பரராசசிங்கம் தன் பிதாவுக் கறிவிக்க, “அவன் எப்படிப் பிதற்றினாலும் பிதற்றட்டும். வரவர இருந்தறியலாம். நீ உன் அலுவலைப் பார்” என்றுன். அதன்பின் சங்கிலி சேனைகளையும் ஆயுதங்களையும் அதிகம் அதிகமாகச் சேர்த்து வரவரப் பெலத்துக் கொண்டான்.

இளைப்பாறிய அரசன் திரவியத்தைப் புதைத்தல்

காரியங்கள் இருக்கிற நிலைபரத்தைக் கண்டு பரராசசேகர மகாராசன் தன்னிடத்திலிருந்த சேம திரவியத்தை இராக்காலத்திலே யானைகளில் ஏற்றிக்கொண்டுபோய் வன்னிநாட்டைச் சேர்ந்த

1. மடப்பளி:— கலிங்க தேசத்து மடப்பளி யூரினின்று வந்த அரசகுடும்பத்தவர்களே மடப்பளியார் என்றழைக்கப்பட்டனர்.— யா. வை. வி. பக். 148-149, யா. ச. பக். 117—, நூலாசிரியர் கூறியதை நிலைநாட்டுவர சில சரித்திராசிரியர்கள். மடப்பளியென்னும் மொழியை மடைப்பள்ளியாக்கி அரசகுடும்பங்களுக்குச் சமையல் செய்தவர்களின் சந்ததியார் எனக்கூறுவாருமுள்.

மடப்பம். 500 கிராமங்களுக்குத் தலைபூர் எனச் சதுரகராதிபிற் கண்டது. இம்மொழியிலிருந்தே மடப்பள்ளி யென்னுஞ் சொல் பிறந்ததென்பது வைபவமாலையார் கூற்றுப்போலும்.

வொரு பெருங் காட்டுக்குள்ளே தன் முன்னோர் திரவியஞ் சேமித்து வைத்த விடத்திலே சேமித்து வைத்துச் செங்கோலையும் முடியையும் அவ்விடத் திற் கூட வைத்து உன்மத்த வயிரவனையும் காவல் வைத்துத் திரும்பி வந்து தன் மாளிகையில் இருந்துவிட்டான்.

அரசனுக்கு எதிராகச் சூழ்ச்சி

பரநிருபசிங்கமும் சங்கிலியும் ஒருவரோடொருவர் வெளிக்குச் சந்தோஷவான்கள் போலக் காட்டியும் உள்ளெண்ணத்திலே ஒருவரை ஒருவர் சதிப்பவர்களாகவே யிருந்தார்கள். சங்கிலியின் கொடுமை வரவரத் தலைப்படத் தொடங்கிற்று.

ஆர்ச். சவேரியார்

சத்திய வேதத்திற் சேர்ந்த அறுநூறு குடிகளைச் சங்கிலி இராசன் மன்னரில் வெட்டுவித்ததினால் சவேரியார் என்னும் பறங்கிக்காரர் பறங்கிக் காரரை யாழ்ப்பாணத்தில் ஊடாடப்பண்ணவும், தன் சமயத்தை நாட்டவும் அவாவுள்ளவராய்த் திரிந்தார்¹. அந்நாட்களிற் பரநிருபசிங்கத்துக்கும் சங்கிலிக்கும் பகை நேரிட்டிருப்பதைக் கேள்விப்பட்டுச் சவேரியார் பரநிருபசிங்கத்துடனே எழுத்து மூலமாய்க் கொண்டாட்டமானார். பரநிருபசிங்கம் இனிமேல் இராச்சிய வதிகாரம் தனக்குள்ளே வரமாட்டாதென்று கண்டுகொண்டு இராச்சியத்

1. சவேரியார் சங்கிலி மன்னரிடத்திற்போய்த் தன் மதத்தைப் போதிப்பதற்கு உத்தரவு கேட்டும், அரசன் இடங்கொடுக்கவில்லை.

தைச் சங்கிலி கையிலிருந்து பறித்து அன்னிய ராசனுக்குக் கொடுக்க எண்ணங் கொண்டான்¹.

அப்பா மகளின் கற்புக்குப் பங்கம்

இப்படி யிருக்குங் காலத்திற் சங்கிலி தன் மந்திரிமாருள் ஒருவனாகிய அப்பா வென்பவன் மகள் மிகவும் அழகுள்ளவளா யிருந்ததினால் அவளைக் கற்பழிக்கும் நோக்கங் கொண்டிருந்தான். அதை அவளின் பிதாவறிந்து பரநிருப சிங்கத்தினிடத்தில் வந்து தன் மானத்தைக் காப்பாற்றித் தரவேண்டுமென்று அழுதான். பரநிருப சிங்கம், “நீ பயப்படாதே, நான் காப்பாற்றி வைப்பேன்” என்று திடஞ் சொல்லி, ஓர் ஓலை யெழுதி, “இதைக் காக்கைவன்னியன் கையிற் கொண்டுபோய்க் கொடு. அவன் ஊர்காவற்று றையில் வந்திறங்கியிருக்கிறான்” என்று சொல்ல, அப்படியே அவன் கொண்டுபோய்க் கொடுத்தான். காக்கைவன்னியன் அதை வாசித்துப் பார்த்துக்கொண்டு, “நீ உன் மகளைப் பரநிருபசிங்கத்தின் வீட்டில் அடைக்கலமாக வைத்துவிட்டுப் போய் உன் அலுவலைப்பார். நான் சற்றிடம் போய் வந்து எல்லாம் பார்த்துக் கொள்வேன்”

1. அக்காலத்தில் யாழ்ப்பாண வரசனைப் பயப்படுத்த லாமென நினைத்து நெடுந்திவில் வந்திறங்கியவன் போர்த்துக்கேயரின் படைத்தலைவனாகிய மாட்டின் அப் பொன்சேர தேசெளசா (Martin Aponso de Sousa) என்பவனாவன். அவனிடம் உதவிகேட்கப்போனபரநிருபசிங்கத்திடமிருந்து விளையுயர்ந்த முத்துக்களையும், சங்கிலியிடமிருந்து 5000 பர்தாங்கு அளவின் தான திரவியத்தையும் பற்றிச் சென்றனன். யா. ச. பக். 92.

என்று சொல்லி பரநிருபசிங்கத்திற்கு வதில் ஓலையுங் கொடுத்தனுப்பிவிட்டான். வன்னியன் சொற்படியே அப்பா வென்பவன் பரநிருபசிங்கத்திலிடத்திலே ஓலையையுங் கொடுத்துப் பெண்ணையும் அடைக்கலம் வைத்தான்.

பறங்கியர் வியாபாரிகளென்ற சாட்டில் வருதல்

உடனே காக்கைவன்னியன்¹ தரங்கம்பாடிக் குப் போய் அங்கே பறங்கிக்காரரைக் கண்டு, “யாழ்ப்பாணம் பிடித்துத் தருவேன், வாருங்கள்” என்றுன். அவர்கள் அவன் பேச்சை நம்பாததினாற் சத்தியம் பண்ணிக் கொடுத்தான். அப்பொழுது பறங்கிக்காரர் வியாபார முகாந்தரத்தில் வருபவர்கள் போலப் பண்ணைத்துறையில் வந்தி றங்கிச் சங்கிலியிடத்திற் போய்த் தாங்கள் வியாபாரஞ் செய்ய உத்தரவு கேட்டார்கள். அதற் குச் சங்கிலி சம்மதியாதே போனான். அப்பொழுது பரநிருபசிங்கமும் மந்திரிமாரும் ஒருமித்து நின்று இப்படிப்பட்ட வியாபாரம் இந்த நாட்டுக் கவசரமாகத் தேவையாகவே யிருக்கின்றது. இந்த வியாபாரம் நடந்தேறினால் இவ்விடத்திற் கிடையாத நூதனப் பொருள் அநேகம் நாங்கள் பெற்றுக்கொள்ளலாமென்று மேன் மேலுஞ் சொல்லச் சங்கிலி ஒருவாறுடன்பட்டு இவர்கள்

1. தரங்கம்பாடியில் போர்த்துக்கேயர் இருந்தமை, காக்கை வன்னியன் ஊறுத்துறைக்கு வந்தமை, அப்பா அவனுக்கு ஓலைகொண்டு சென்றமை ஆகிய விபரங்களெல்லாம் தருமாற்றமே — யா, வை, வி, பக். 118.

பகற்காலத்தில் நாட்டுக்குள் வந்து வியாபாரம் பண்ணிக்கொள்ளலாம். இராக்காலம் ஊருக்குள் நிற்கக்கூடாது. தோணிகளிலே போய்த் தங்க வேண்டுமென்று உத்தரவு கொடுத்தான். சில நாளாக வியாபாரம் அப்படியே நடந்தேறி வந்தது. அப்படி நடந்து வருகையிற் பறங்கிகள் சில பட்டுப் புடவைகளும் பல நூதன வஸ்துக்களுங் கொண்டு வந்து சங்கிலி இராசனுக்குக் கொடுத்து நன்முகம் பெற்றுக்கொண்டு, “மகாராசனே! நாங்கள் தோணிகளிற் சமையல் போசனம் பண்ணுகிறதும் நித்திரை செய்கிறதும் மிகுந்த வருத்தமாயிருக்கின்றது. ஆதலால்¹ நாங்கள் தங்கியிருக்கவும் வியாபாரப் பொருள்களைச் சேகரிக்கவும் கடலோரத்திலே ஒரு வீடு கட்டிக் கொள்ள உத்தரவு கிடைக்கவேண்டும்,” என்று கேட்டார்கள். அதற்குச் சங்கிலியிராசன், “நாட்டுக்குள்ளே கட்டக்கூடாது, கடலோரத்திலே தான் கட்டிக் கொள்ளலாம்,” என்று உத்தரவு கொடுத்தான்.

கோட்டை கட்டுதல்²

அவ்வுத்தரவைச் சாட்டாகக் கொண்டு பறங்கிகள் மண்ணால் ஒரு கோட்டையைக் கட்டி

1. “கடலோரத்திலே” — தி. த. க. பிரதி.

2. பரநிருபசிங்கன் தூண்டுதலால் போர்த்துக்கேயருக்கு வியாபாரம் செய்ய இடங்கொடுத்தான் என்பதும், காட்டுநடுவே அவர்கள் கோட்டைகட்டியிருப்பதைச் சங்கிலி வேட்டும் போவ காலத்திற்கண்டு, கோட்டையை யிடிப்பித்து அவர்களையும் வெளிச் செல்லக் கட்டடையிட்டான் என்பதும், அப்போது அவர்கள் இவனுடன் போர்

முடித்து அதிலே படை சேனைகளையும் ஆயுதங்களையும் நிறைத்து வைத்தார்கள். அவ்விடத்துக்குத் தென்புறங் கடலும் மற்ற மூன்று புறமும் பெருங் காடுமாயிருந்ததினால் அங்கே மனிதப் போக்குவரவு இல்லாமலிருந்தது. அதினால் அந்தச் செய்தி அரசனுக்கு வெளிவராமற் போயிற்று. காரியம் இப்படி நிறைவேறிச் சில காலத்தின் பின் சங்கிலியிராசன் வேட்டையாடுதற்குக் காட்டினுட் புகுந்து அங்கு மிங்குஞ் சுற்றி வருகையிற் கோட்டை கொத்தளத்தையுங் கொடிகளையுந் தூரத்தே கண்டு திகைத்தவனாகி அவ்விடத்திற் போய் அங்குள்ள ஆயுதங்கள் அனைத்தையுங் கண்டு. “நீங்கள் இவ்விதமாகச் செய்ய உத்தரவு தந்தவன் ஆர்?” என்றான். “அரசனே! நீர்தான்,” என்றார்கள். “நீங்கள் தங்குதற்கு ஒரு சிறிய வீடு கட்டிக் கொள்ள உத்தரவு தந்தேனே யொழிய இப்படிக் கோட்டை கட்ட நான் உத்தரவு தந்ததில்லை. இப்பொழுதே பீடுங்

செய்தார்கள் என்பதும் ஆதாரமற்ற வெறுங்கதை — யா. ச. பக். 101.

சோனகர் பண்ணைத்துறையிற் கட்டிய பண்டகசாலைகளைப் பறங்கியர் கட்டியவை எனவும் பறங்கியர் அவற்றை அழிக்க, சங்கிலி அழித்தானெனவும் காக்கோ (அல்லது காக்கா) என்னு மிளவரசனைக் காக்கை வன்னியன் எனவும், பலமாறுதலான கதைகளை வரைந்த தோடமையாது பலவருஷங்களின் முன் இறந்துவிட்ட சங்கிலியை 1591 இலும் அரசாளுவானாகக் காட்டிற். சங்கிலி காலத்துப் பறங்கியரின் போரையும் அவனுக்குப் பின் நான்காவதாய் ஆண்டவனுடைய காலத்தப் போரையும் ஒன்றுக்கி னோராமாலை யுத்த சரித்திரமொன்றை ஏற்படுத்திவிட்டது — (யா. வை. கௌமுதி பக் 56.)

குங்கள்,” என்றுன். அதற்குப் பறங்கிகள் உடன் படாததினால்¹ யுத்த முண்டாக ஏதுவாயிற்று.

யுத்தம்

யுத்தம்² நடப்பிப்பதற்கு நல்லூர்க் கோட்டையின் மேற்கு வாசற் புறத்தே வீரமாகாளியம் மன் கோவிலுக்கு முன்னாக வீருந்த வெளியையே யிடமாக நியமித்துக் குறித்த நாளிலே யுத்தத்தை ஆரம்பித்துப் பதினொருநாளாக நடத்தினார்கள். பறங்கிகள் துப்பாக்கிச் சூத்திரத்தைக் கையிற் கொண்டு அணியணியாய் நின்றார்கள். தமிழர் வாள் முதலான படைக்கலங்களைக் கொண்டு நின்றார்கள். இருதிறத்தவர்களும் படை யொழுக்கங்கள் ஒன்றுக்கொன்று வித்தியாசமாய் இருந்ததினால் ஒழுங்கான யுத்தம் நடந்ததில்லை. பறங்கிகள் ஒருவர் துப்பாக்கிச் சூத்திரத்தை நீட்டி இலக்குப் பிடிக்க மற்றொருவர் பற்றுவாய்க்கு நெருப்பு வைக்கச் சில முறைகளிற் பற்றுவாய் புகைந்து வெடித்திராதிருக்க சில முறைகளில் வெடிதீர்ந்து ஆட்களைக் காயப்படுத்தியும் கொலை செய்தும் நெருங்கத் தமிழர் வாள் முதலிய

1. “அரசன் பலவந்தம் பண்ணித் துணிந்து முடியாதே போயிற்று. பறங்கிகள் முரட்டுத்தனங்காட்டி நின்றதினால்” — தி. த. க. பிரதி.

2. நல்லூரிலே கி. பி. 1560-ம் ன்று சங்கிலிக்கும் போர்த்துக்கேயருக்கு மிடையில் நடந்த யுத்தத்திற்கும், கி. பி. 1620-ல் பாலிய வரசனுக்குப் பரிபாலகனை வீருந்த சங்கிலியுடன் நடத்தின யுத்தத்திற்கும் மலைவு. முதற் சண்டையில் சங்கிலியே வெற்றியடைந்தான். இரண்டாம் போரில் சங்கிலி பிடிபட்டுக் கோவைநகரிற் சிரச்சேதஞ் செய்யப்பட்டான்.

படைக் கலங்களுடன் அஞ்சாமல் மேல்வீழுந்து வெட்டிவரச் சேனைகள் இளைத்துப்போன வேளைகளிற் சங்கிலி இராசனும் அவனுக்குத் துணைவீரராய் நின்ற நானூறு பராக்கிரம சாலிகளும் முன்னணியிற் பாய்ந்து கடும்போர் செய்து சேனை (யின்) களைப்பை மாற்றப்¹ பறங்கிகள் ஏழாம் நாளிற் போரிலே அபசெயப்பட்டு, “இனியென் செய்வோம்! சங்கிலியிராசன் கையில் அகப்படுவதே யொழிய வேறு கெதியில்லை,”யென்று மனந் தத்தளித்துக்கொண்டு நின்ற சமயத்திலே அந்தப் பறங்கிகள் தங்களுக்குத் தரங்கம் பாடியில் துணைச் சேனை வந்து சேர்ந்ததைக் கண்டு மறுபடியும் மனத்தையங்கொண்டு நெருங்கியுத்தஞ் செய்தார்கள். துப்பாக்கிச் சூத்திரங்கள் பற்றுவாய் புகைந்து புகைந்து இடைக்கிடை தாமதங்கள் நேரிட்டதினால் அப்பறங்கிகளும் வாட்படை கொண்டே பெரும்பாலும் யுத்தஞ்செய்ய வேண்டியதாயிருந்தது. வாள் யுத்தம் நடந்தேறி வருகையிற் பறங்கிகள் மறைவில் நின்று துப்பாக்கிச் சூத்திரங்களாற் சுட்டு அமடுபண்ண முயன்றார்கள். அது கண்டு தமிழர் கவண்கல் முதலிய ஆயுதக் காவல்களை யேற்படுத்தி அந்த அபாயத்தை மாற்றினார்கள்.

பரநிருப சிங்கமும் மந்திரிமாரிற் பலரும் பெரு முயற்சி செய்யாதிருப்பதைக் கண்டு சங்கிலி யிராசன் அவர்களைக் கோபித்துப் பரநிருபசிங்கத்தின்

1. “பறங்கிகளின் சேனை குறைவுபட்டது.”—தி. த. க. பிரதி.

மேற் பெருங்குறை கூறினான். அதற்குப் பரநிருப சிங்கம், "இதுநாம் பயின்றிராத புதுப் போராயிருப்பதினால் எங்கள் சமத்து இந்த விடத்திலே செல்லாது" என்றுன். அரசன் சிரித்துப் பரி காசம் பண்ணி, "நானும் உங்களைப் போலவே இந்தப் போரை இதற்கு முன் ஒருபோதுங் கண்டறியாதவன். நான் பண்ணும் போரைப் பார்த்து நில்லுங்கள்" என்று சொல்லித் துணை வீரவான்களுடனே பறங்கிச் சேனையிற் புலிகள் பாய்ந்தாற்போற் பாய்ந்து பத்தாம் நாளினன்று 1700 பேருக்கதிகப்பட வெட்டிவிழுத்தினான்.

பறங்கியரின் தோல்வி

பதினேராம் நாளையிற் போரினன்று 1400¹ சனங்களுஞ் சேனைத் தலைவனும் விழ பறங்கிகள் முரிந்து கெட்டோடினார்கள். ² சங்கிலியிராசன் திரும்பிப்போய்ப் பறங்கிக்காரர் கட்டுவித்த கோட்டைக்குள் நுழைந்து காயப்பட்டவர்களும் போருக்கு அற்றையிற்றினம் வராமல் நின்றவர்களுமாகிய அனைவரையுங் கொன்று கோட்டையை யும் இடித்துப் பரவிவிட்டுப் பறங்கிகளின் திரவியங்களையெல்லாம் கொள்ளையிட்டுக்கொண்டு வீட்டுக்குத் திரும்பினான்.

1. பி-ம்-2400.

2. "சங்கிலியிராசன் பறங்கிச் சேனைகளைத் துரத்திக் கொண்டு போக அவர்கள் காடுகளுக்கள்ளே நுழைந்து மேற்குத் திக்கை நோக்கி ஓடினார்கள். அப்பொழுது"... தி. த. க. பிரதி.

சங்கிலியின் புத்தியற்ற செய்கை

சேனைகள் தங்கள் போர்வெற்றிகொண்ட சந்தோஷத்துக் களியாட்டுக் கொண்டாட்ட மது வெறியில் மூர்க்கங்கொண்டு ஒருவரையொருவர் அடிக்கவும் வையவும் தலைப்பட்டதினாற் பெரும் ஆரவாரம் உண்டாயிற்று. அதை யடக்கும்படி அரசன் ஆட்களை யனுப்பிப் பார்த்தும் அடக்க முடியாதே போனதினால் அரசன் மிகுந்த கோப உக்கிரத்துடனே புறப்பட்டுப்போய் அவர்களுக் குச் சமைத்து வைத்த போசனங்களை யெடுப் பித்து நிலத்துக்குள்ளே வெட்டிப் புதைப்பித் தான். இந்தச் செய்கை சேனைகளுக்கெல்லாம் பெரும் வெறுப்பை யுண்டாக்கிற்று. சேனைத் தலைவன் வீரமாமுனியம்மன் கோவிலிலே தன் நியமம் முடித்துக்கொண்டு நின்றதினால் அவ் விடத்திலில்லை.

பறங்கிகள் மீண்டும் போருக்கெழுதல்

பறங்கிகள் அபசெயப்பட்டோடினதையுந் தாங்கள் அந்தரங்கத்திற் செய்த சகாயம் வாயா மற் போனதையுங் குறித்துப் பரநிருபசீங்கம் மிகுந்த விசனமடைந்து காக்கைவன்னியனுக்கு ஓலை யனுப்பி இனி வெளியாய் நின்று பறங்கி களுக்குத் துணைச்செய்யத் தனக்குதவி செய்யும் படி கேட்டனுப்பினான். அந்த வேலை காக்கை வன்னியன்¹ கையிற் சேரமுன்னமே போரில்

1. காக்கு எனும் சேனாதிபதி தன் மாமனான அரச னைத் தேடிப்போய்ப் புத்திகூறியதை மாற்றி காக்கை வன்னியன் அரசனைப் பிடித்துக் கொடுத்தானென்றது

முரிந்தோடிய பறங்கிகள் ஊர்காவற்றுறையிற் போய்க் காக்கைவன்னியனைப் பிடித்து, “ உன்னை நம்பி நாங்கள் போரில் ஏற்பட்டு 16000 சனத்துக்கு மேற்படச் சாகக் கொடுத்தோம். நீ எங்களை அழைத்து வந்து யாதொரு சகாயமுஞ் செய்யாமல் உன்பாட்டிலே திரிந்தபடியினாலே தான் இந்த நட்பம் எங்களுக்கு வந்தது. நீ எங்களுக்கு இந்த மோசஞ் செய்ததினால் இப்பொழுது உன்னைக் கொலைசெய்வது எங்கள் தீர்மானம் ” என்று நெருங்கினார்கள். அப்படி நெருங்கிய சமயத்திற் பரநிருபசிங்கம் அனுப்பிய ஓலை வந்து சேர்ந்தது அவ்வோலையை வாசித்தபொழுது பறங்கிகளுக்கு மனத்திருப்தியுண்டாயிற்று.

நகரை முற்றுகையிடல்

காக்கைவன்னியன் பரநிருபசிங்கம் எழுதிய படியே பறங்கிகளை மறுபடி போருக்கணிவகுத்து வரும்படி சொல்லி நல்லாருக்குப் போனான். இவன் இரவிலே போய்ப் பரநிருபசிங்கத்தைக் கண்டு சகல ஆலோசனைகளும் பண்ணிக்கொண்டு மறைந்திருக்க மறுநாட்காலமே பறங்கிகள் பல அணிகளுடனேயும் மேற்கு வாசலை வளைந்து

சரித்திர மலைவு. காக்கு எனப் போர்த்துக்கேயர் காட்டுவது இயற்பெயரோ அன்றிப் பட்டப் பெயரோ அறிகிலோம். See என்பது அவர் பாஷையில் கொன்னையன் எனப் பொருள்படும் — யா. வை. வி. 144.

மயில்வாகனப் புலவர் பறங்கியர்காலத்து யாழ்ப்பாண அரசர்களைப்பற்றி வரைந்து வைத்தன வெல்லாம் தலை தடுமாற்றமான தப்பறைகளே யன்றிச் சரித்திரமல்ல — யா. வை. வி. பக். 144.

கொண்டார்கள். அந்தச் செய்தியறிந்து சங்கிலி யிராசன் சடுதியிற் சேனைகளைத் திரட்டி மேற்கு வாசலிற் போனான். சேனைகள் அணியாய் நிற்கத் துணைச்சேனையுடனே அரசன் முன்னணியில் நின்றான்.

காக்கைவன்னியனது நம்பிக்கைத் துரோகம்

அந்த வேளையிற் காக்கைவன்னியனும் சேனை களுக்குள் நுழைந்து சமீபத்தில் நின்றான். பரிநிருப சிங்கம் தான் காக்கைவன்னியனுடன் சொல்லி யிருந்தபடியே தூரத்தில் வாய்ச்சமர்த்துள்ள ஒரு வளை நிற்கவைத்து வேறொருவனைச் சேனாபதி யிடத்தில் அனுப்பி, “இந்தப் போரைக்குறித்து உமக்கோர் அந்தரங்கஞ் சொல்லும்படி உம்மை ஒருவன் தேடிக்கொண்டு நிற்கிறான்” என்றறி வித்தான். சேனாபதி அந்தச் செய்தியறிய வெகு ஆவலுடன் விரைந்துபோனான். அப்பொழுது அங்கே நின்றவன் சேனாபதியின் மனதைக் கவரத் தக்க பேச்சுகளை வருவித்துப் பேசிச் சேனாபதி யைத் தன் வாய்ச் சாமர்த்தியத்தினால் தடுத்து நிற்க, காக்கைவன்னியன் தனது உடையை மாற்றிச் சுயகோலத்துடன் அரசன்முன் வெளிப் பட்டான். வன்னியனைக் கண்டவுடன் அரசன் எதிர்கொண்டோடி, “இப்பொழுதுதான் உன் மனதில் என்மேற் றயவு பிறந்து எனக்கு உதவி செய்ய வந்தாயோ?” என்றுசொல்லி அவனை முத்தமிட்டான். வன்னியனும் அரசனைக் கட்டி முத்தமிடுபவன்போற் காட்டிப் பிடித்தபிடி விடா மற் பிடித்துக்கொண்டான். வன்னியன் பிடித்த

பிடி விடாமல் நிற்கப் பறங்கிப் படைகள் அரசன் மேல் ஓடிவந்தார்கள். பறங்கி வீரர்கள் ஓடிவருவதைக் கண்டு தமிழ்ச் சேனாவீரர் ஆயுதங்களை எடுத்துப் போராட முயன்றார்கள். அப்படி யவர்கள் முயல்வதைக் கண்டு, “சேனாபதியின் உத்தரவின்றி ஒருவரும் ஆயுதந் தொட வொண்ணாது” என்று பரநிருபசிங்கம் தடைபண்ணினான். அப்பொழுது சேனாவீரர்கள், “ஆயுதமெடுக்க உத்தரவில்லையே! உத்தரவில்லையே!!” என்று சத்தமிட்டுக்கொண்டு அரசனையும் வன்னியனையும் அந்த நிலையில்விட்டு ஓடிப்போனார்கள். பறங்கிகள் யாதொரு தடையுமின்றிச் சங்கிலியிராசனைப் பிடித்து விலங்கிட்டுச் சேனாபதியைத் தொடர்ந்து பிடித்து வாளிறுற் கொலைசெய்து கோட்டை கோபுரங்களை யெல்லாம் ஒப்புக்கொண்டார்கள்¹.

பழையவரசன் மரணம்

இந்தச் செய்தியை யறிந்தபோதே பரராசசேகர மகாராசன் கையில் வாளுடனே வன்னியிற் காட்டுக் கோடிப்போனான். “அவ்வரசனைப் பிடித்துத் தருபவனுக்கு 25,000 இறைசால் உபகாரம் தருவோம்,” என்று பறங்கிகள் கூறினார்கள். அதை யறிந்த சங்கிலியின் மந்திரிகளில் ஒருவனாகிய பிராமணன், அரசன் ஓடிப்போன குறிப்பையறிந்திருந்தவன் இளநீரும் எலுமிச்சம்பழமுங்கொண்டு வன்னியிற் காட்டினுள் நுழைந்து அங்குமிங்குந்

1. இதிற சொல்லப்பட்ட சங்கிலி பாலிய வரசனுக்குப் பரிபாலனாக விருந்தவன், இப்போர் கி. பி. 1620-ல் நடந்தது.

தேடிக்கொண்டு வருகையில் அரசன்கண்டு எதிராக ஓடிவந்து உபசாரவார்த்தை சொல்லப் பார்ப்பான் இளநீரைத் திறந்து அரசன் கையில் வாளை வாங்கி எலுமிச்சம்பழத்தை அறுத்து அதற்குட் பிழிந்து குடிக்கக் கொடுத்தான். அரசன் குனிந்து நின்று குடிக்கும்பொழுது பிரம்மணன் அவன் தலையை வாளினால் வெட்டிக்கொண்டுவிட்டுப் பறங்கிகள் கையிற் கொடுத்தான். “இராசனை உயிருடன் பிடித்துத் தருபவனுக்கு உபகாரம் தருவோம்” என்று நாங்கள் கூறியிருக்க, “நீ இவ்வரசனைக் கொன்றது மன்றி அவன் உனக்குச் செய்த நன்றியையுங் கொன்றாய். ஆதலால் உன் னையுங் கொலைசெய்வதே நியாயம்,” என்று சொல்லி அவனையுங் கொலைசெய்தார்கள்.

சங்கிலி மரணம்

பறங்கி¹ இராசன் சங்கிலி² யிராசனை நீதாசனத்தின் முன்னிறுத்தி விசாரணைசெய்து அவன்

1. பி-ம். — பறங்கிகள்.

2. இவ்வரசனைக் கொலைசெய்ததாகக் குறிப்பிட்டமை சரித்திர மலைவு.

கி. பி. 1519 தொடக்கம் செகராசசேகரன் எனும் பட்டத்துப் பெயருடன் ஆண்ட சங்கிலிக்கும் கி. பி. 1615-ல் ஆண்ட சங்கிலி குமாரனுக்கும் வேற்றுமை யறியாது இவ்விருவருடையசெயல்களையும் மலைவுதர வரைந்துள்ளார்.

புரிராச பண்டாரம் பறங்கிச் சேனாதிபதி சமூகத்திற் கொண்டுவிடப்பட்டு இராசதுரோகத்தின் நிமித்தம் தலையிழந்து சாக, அவனுக்கு ஓர்கால் நூற்றாண்டுக்கு முன்னிறந்தொழிந்தவனான சங்கிலியே வெட்டுண்டான் என்றதும் அச்சங்கிலியின் அரசையும் இவன் அரசையும் ஒன்றாக்கிக் கூறியதும் ஒரு மாறுபாடு. யா. வை. வி. பக். — 143:

முடிசூட்டி அரசாட்சி செய்யாதவ னாதலாலும், பிதாவயிருடன் இருக்கப் பிதாவின் சம்மதத்துக்கு விரோதமாகக் கலகம்பண்ணி முடிக்குரிய ராச குமாரர்களை அநியாயமாகக் கொலைசெய்த பாதக னாதலாலும், நீதிதவறிக் கொடுமைகள் அநேகஞ் செய்து குடிகளை வருத்தியவ னாதலாலும் அவ னைக் கொலைத் தீர்ப்புக்குள்ளாக்கிச் சமீபத்தி லிருந்த ஒரு கோவில் வாசலிலே நிறுத்திக் கொலை செய்தார்கள். சங்கிலி கொலையுண்டா னென்பதைக் கேட்டபோதே அவன் மனைவி தற்கொலைசெய் திறந்தாள். அவன் பிள்ளைகளைப் பறங்கிமன்னன் தரங்கம்பாடிக் கனுப்பிவைத்துக் காக்கைவன்னிய னுக்குச் செய்யவண்டிய சகல உபசாரங்களுஞ் செய்தனுப்பி விட்டான்.

நல்லூர்க் கோட்டையைப்

பறங்கியர் அழித்தல்

இப்படியே காலயுத்தினு ஆனிமீ யாழ்ப்பாணம் பறங்கி யரசாட்சிக் குள்ளாயிற்று. பறங்கிகள் அரசாட்சியை யொப்புக்கொண்டு நல்லூர் றுனே யிருந்துகொண்டு தங்கள் கருமங்களை நடத்திப் பிறக்கோட்டை மதில்களை இடிப்பித்து அக் கற்களைக் கொண்டுபோய்க் கடலோரத்திலே சங்கிலியிராசன் இடித்துப் பரவிவிட்ட தங்கள் கோட்டையை மறுபடி கற்கோட்டையாகக்கட்டி அதன் கீழ்ப்புறத்திலே வீடுகளையும் அரசாட்சி மண்டபங்களையுங் கட்டுவித்துச் சுற்றுப்புறங்களிலுள்ள காடுகளை வெட்டுவித்து குடிகள் சமீபத்தில் வீடு கட்டி வந்திருக்கும்படி வசதியும்பண்ணினார்கள்.

இரசத் துரோகிகட்கு உபகாரம்

இவ்வரசாட்சி தங்களுக்குக் கிடைக்கும்படி பரநிருபசிங்கம் செய்த உதவிக்காக அவனுக்குச் சொந்தமாக ஏழு கிராமங்களுடனே நல்லூர், மாதகலென்னும் இரண்டு கிராமங்களையும் பெருந்தொகையான பணத்தையும் முன்னிருந்தபடியே மந்திரி யுத்தியோகத்தையுங் கொடுத்து அவன் குமாரன் பரராசிங்கத்துக்குக் கிராமவதிகாரத்தையுங் கொடுத்துப் பறங்கிகள் அவ்விருவரையும் கணப்படுத்தி வந்தார்கள். பரநிருபசிங்கத்தையும் மகனையும் பறங்கிகள் வசப்படுத்திக் கொண்டபோதே பறங்கிகள் அரசாட்சி பெலத்துக்கொண்டது.

சைவசமயத்தவர்க் கிடர் விளைத்தல்

அதன்பின் பறங்கிகள் சமயக் காரியங்களிற் கையிட்டுச் சிவாலயங்களை யெல்லாம் இடிப்பித்துச் சத்தியவேதத்தையே பரப்பிக்கொண்டார்கள். தமிழரசாட்சியாரால் நல்லூரிலுங் கீரிமலைச் சார்பிலுங் கட்டியிருந்த கோவில்கள் மாத்திரம் பரநிருபசிங்கம் இருக்குமானவும் வழங்கிவந்தபடியே வழங்கலாமென்று உத்தரவு கிடைத்தது.

பரநிருபசிங்கனின் மரணம்

பறங்கி யரசாட்சி தொடங்கி ஒன்பதாம் வருடத்திலே பரநிருபசிங்கம் சிவபதமடைந்தான். பறங்கிகள் அவன் மரணத்துக்காகத் துச்சகம் கொண்டாடி அவன் பிரேதத்துக்குச் செய்யவேண்டிய முறைப்படி சடங்குகள் எல்லாங் செய்வித்துத்

இடிப்பித்தார்கள். அப்பொழுது பரகபாணி ஜய ரென்னும்பிராமணன் கீரிமலைச்சாரலிலுள்ளதேவாலயங்களின் தட்டு முட்டுக்களையும் விக் கிரகங்களையும் கிணறுகளிற்போட்டு மூடிவைத்தான். கந்த சாமிகோலிற்பணிவிடைக்காரனாயிருந்த (சங்கிலி என்னும்) பண்டாரம்¹ அத்திசையில் ஆலயங்களைக் குறித்த (பூதபவுஷக) சம்பவங்களும் ஒழுங்குத்திட்டங்களும் அடங்கிய செப்புப் பட்டயத்தைக் கொண்டு மட்டக்களப்புக் கோடிப்போனான். பரரசிங்கமுதலி மரணமடைந்தபின் கெங்காதரஜயர் வமிசத்துப் பிராமணக் குடிகள் நல்லூரைவிட்டு நீர்வேலியிலும் வடமிருட்சியிலும் போய்க் குடியிருந்தார்கள்.

மாதாக்கரை நியமித்தல்²

அக்காலத்திலே பறங்கிக்காரர் தமிழரசரைப் போலவே தாங்களும் மாதாக்கர்களை வைத்து நடத்தக் கருதி இராயரத்தீனமுதலி மகன் சோழசிங்கச்சேனாதிராயமுதலியைக் கீழ்ப்பற்று மாதாக்கனாகவும், விசயதெய்வேந்திரமுதலியை மேல்பற்று மாதாக்கனாகவும், அழகாண்மைவல்ல முதலி மகன் இராசவல்லபமுதலியைத் தென்பற்றுக்கு மாதாக்கனாகவும், திடவீரசிங்கமுதலி மகன் குமாரகுரிய முதலியை வடபற்றுக்கு மாதாக்கனாகவும் வைத்து அரசாட்சி செலுத்திவந்தார்கள்.

1. பி - ம். (அ) "பண்டாரம் என்பவன்." (ஆ) "குமாரசாயி என்னும் பண்டாரம்".

2. கைலாயமாலையிற் கண்ட செய்தியைப் பின்பற்றியது போலும்.

உலாந்தேசர்

இரத்தாஶிவருஷம் தைமாதத்தில்¹ உலாந்தேசர் இலங்கைக்கு வந்து கண்டிநாட்டிற் சேர்ந்து விமல தர்மராசனுடன் சிநேகிதமாகிப் படைத்துணையா வோமென்று சொல்ல, அவன் அவர்களை யணைத்துக் கொண்டாட்டமானான். கண்டியிலிருந்து துரத்தப்பட்ட இராசனின் மகளைப் பறங்கிகள் மன்னரில்வைத்து வளர்த்து அவளுக்குத் தோன் கத்திருளுள் என்று பேரிட்டிருந்தார்கள். மற்ற வருஷத்திலே பறங்கிகள் அத் தோன்கத்திரு னுளுக்குக் கண்டி யரசாட்சியைப் பிடித்துக் கொடுப்போமென்று நெருங்கினபோது விமலதரு மராசன் உலாந்தேசரைத் துணையாகக் கொண்டு பறங்கிப் படைகளை முறியவடித்துத் துரத்தி தோன்கத்திருளுளை விவாகம்பண்ணிக்கொண்டான்². அட்சய வருஷத்திலே உலாந்தேச கப்பற் சேனா பதியும்³ சேனைகளிற் பலரும் மதுவெறிகொண்டு.

வேண்டும். விமலதர்மராசனுடைய ஆட்சிக் காலம் கி. பி. 1592 — 1604.

Marcellus de Boshowar என்னும் டச்சுக்காரன் 8-3-1612-ல் கண்டியை அடைந்தான். இவனுடன் அரசன் உடன்படிக்கை செய்திருந்தும் சேனரத்துக்கு படைத் துணைபுரிய எடுத்த முயற்சி பலிக்கவில்லை.

1. சங்கிலி போர்த்துக்கேயரைத் தோல்வியுறச் செய்தது. கி. பி. 1560 ல். எனவே (சகாத்தம் 1503) என்பது இதன்கண் பொருத்தமில்லாதிருக்கின்றது.

2. இச்சம்பவம் கி. பி. 1594-ல் நடந்ததாகும்.

3. இங்கு சொல்லப்பட்ட கப்பற் சேனாபதி சிபாவட்ட தேவோட் என்னும் ஒல்லாந்தவனாவன். இச்சம்பவம் கி. பி. 1603 ல் நடந்ததாகும். ஆகையால் அட்சய வருஷம் என்பது பொருத்தமற்றது.

விமலதருமராசனை நிந்தனை செய்தபொழுது அவ் வரசன் அவர்க ளனைவரையுங் கொலை செய்தான். அப்பொழுது உலாந்தேசர் அவ்விடத்தை விட்டுக் கொழும்புக்குச் சமீபமான இடத்திலே போய் ஒரு கோட்டைகட்ட ஆரம்பித்தார்கள்¹. அந்த முயற்சியைப் பறங்கிகள் குழப்பிவிட்டதினால் அவர்கள் அவ்விடத்தைவிட்டு இலங்கையின் வடதிசையில் வந்து பொறுத்துக்கொண்டார்கள்.

தென்மார்க்கர் (Danes)

சகாத்தம் 1533-ம் வருஷத்திலே தென்மார்க்கர் கப்பலேறி இலங்கையில் வந்துசேர்ந்து இராசாக் களுடன் கொண்டாட்டமாகவும் படைத்துணை செய்யவும் வருவோ மென்றார்கள்². அரசன் அதற்கு உடன்படாமையால் அவர்கள் திரும்பித் தங்கள் நாட்டிற்குப் போய்விட்டார்கள். இது நடந்து நாலு வருஷத்தின் பின் விளம்பி வருஷத்திலே³ பறங்கிக்காரர் யாழ்ப்பாணக் கோட்டை கட்டத் தொடங்கினார்கள். அதற்கு மூன்று வருஷத்தின் பின் திரிகோணமலையிலும் மட்டக்களப்

1. இச்சம்பவம் பின்சொல்லப்படும் தென்மார்க்கரைக் கருதும்.

2. தென்மார்க்கர் கண்டிக்கு வந்தது கி. பி. 1620-ல் ஆகும். சகாத்தம் 1533-ல் அன்று. கண்டியரசன் அவர்க ளுடன் உடன்படிக்கை செய்துகொண்டு திருக்கோணமலையிற் கோட்டைகட்ட இடங் கொடுத்தான். ஆனால் பறங்கிகள் அவர்களைத் துரத்திவிட்டார்கள்.

3. விளம்பி வருடத்தில் பறங்கிகள் யாழ்ப்பாணத்தைப் பிடித்தார்களென்றும், காலயத்தியில் ஒல்லாந்தர் பிடித்தார்களென்றும் மயில்வாகனப் புலவர் மாற்றி எழுதி

பிலும் கோட்டைகளைக் கட்டினார்கள்¹. பராபவ வருஷத்தில்² பறங்கிகள் யாழ்ப்பாணத்துக் கற் கோட்டையைக் கட்டி முடித்தார்கள். அடுத்த வருஷங்களில் திரிகோணமலை, மட்டக்களப்பு, நீர்கொழும்பு முதலான இடங்களைப் பறங்கிகள் கையிலிருந்து உலாந்தேசர் பிடித்து³ நீர்கொழும்பைப் பறிகொடுத்தார்கள்⁴.

சய வருஷம் கார்த்திகை மீ⁵ 31-ந் தினத்தன்று⁵ யாழ்ப்பாணத் தேசாதிபதியா யிருந்த விட்டவர், வைபவமாலைக் கைப்பிரதியொன்றிற் காணப்படும் செய்யுள்களில்.

“பெருமையுடன் காலயுத்தி ஆனி மாதம்
பிழிப்பனெனும் பறங்கிகளை யரசை யாண்டு”

“உதிக்கின்ற விளம்பிதனி லானி மாச
மொன்பதினி லுலகுபுகழ் உலாந்தே சண்ணல்

—Ancient Jaffna p. 375

என வருதலால் அவ்விரு ஐரோப்பிய சாதியாரும் யாழ்ப்பாணத்தைப் பிடித்த காலம் நன்றாய்த் தெரிந்திருந்தது. காலயுத்தி கி. பி. 1618—1619-க்குச் சரி, விளம்பிவா கி. பி. 1658-59-க்குச் சரி; பிடித்த காலமும் அதுவே. பறங்கிகள் கோட்டை கட்டத் தொடங்கினது கி. பி. 1620 ல் ஆகும்.

1 திருக்கோணமலைக் கோட்டை கி. பி. 1624 லும் மட்டக்களப்புக் கோட்டை கி. பி. 1628 லுங் கட்டப்பட்டன.

2. பிரபவவருஷமாயிருக்கலாம். அவ்வருடம் கி. பி. 1627-க்குச் சரி.

3. மட்டக்களப்பைக் கி. பி. 1638 லும் திருக்கோணமலையைக் கி. பி. 1639 லும், நீர்கொழும்பை 1640 லும் ஒல்லாந்தர் தம்வசப்படுத்தினார்கள்.

4. நீர்கொழும்பை ஐனவரிமாசத்திற் பிடித்து ஹெவெம்பர் மாசத்திற் பறிகொடுத்தார்கள்.

5. கி. பி. 1654-க்குச் சமம். ஆயின் இந்நிகழ்ச்சி கி. பி. 1656-ல் ஆதலின், ஒருவருடங்கழிந்த தூர்முசி வருடம் போலும். இவனே ஊராத்துறையிலும் ஒரு கோட்டை கட்டியவனாவான்.

அந்தோனி அமிருல் என்பவன் மன்னாவிருந்து கொழும்புக்குப் போனபோது உலாந்தேசர் அவனைப் பிடித்துச் சிறைப்படுத்தினார்கள்.

மன்னாரைப் பிடித்தல்

காலயுத்தி¹ வருஷம் மாசிமீ 1-ந் தேதியில் உலாந்தேசர் மன்னாரைப் பிடித்துக்கொண்டார்கள். பங்குனிமீ தொடங்கி யாழ்ப்பாணத்தைச் சூழவரப் பலவிடங்களிலும் சேனைத் திரள்களை நிறுத்தி முற்றிக்கை போட்டார்கள். அந்த மாசக் கடைசியில் ஊர்காவற்றுறை வழியாகக் காரைதீவிலும் இறங்கினார்கள் சிலகாலத்துக்கு முன்னே உலத்காவலமுதலி யென்னுமோ ருயர்குல வேளாளன் சோழநாட்டி லிருந்து இராசகலகத்திலேற்பட்டு இராசதண்டனைக்குத் தப்பி யொளித்தோடி வந்து காரைதீவிலே களபூமி யென்னும் இடத்திலே பெருஞ் செல்வனாயிருந்தான் அந்த உலத்காவலமுதலி அவ்விடத்தில் வந்திறங்கின உலாந்தேசருக்குச் சகல வசதியுங் கொடுத்தனுசரித்திருந்தான். அப்படி யிருக்கையில் உலாந்தேசர் இராச்சிய வளப்பங்களைக் குறித்து அவனிடத்திற்கேட்டுக்கொண்டு யாழ்ப்பாணத்துக் கோட்டையைப் பிடிக்கப்போய் நுழைவதற்கு உபாய

1. மன்னாரும் யாழ்ப்பாணமும் ஒரே ஆண்டில் ஒவ்வாந்தராற் கைப்பற்றப்பட்டன எனவே முன்வர்க் குறிப்பிட்டவாறு யாழ்ப்பாணம் இவர்கள் ஆளுகைக்குட்பட்டது கி. பி. 1658ல். ஏலிஸம்பி வருஷக் கடைசிப் பகுதியில் யாழ்ப்பாணம் வந்து ஏலிஸம்பி வருஷத்தில் ஆனி மாதம் வெற்றிபெற்றனர். (21st June 1658) சகாப்தம் 1571ல் அன்று; 1581ல்

மென்ன வென்று கேட்டார்கள். அப்பொழுது உலகுகாவலமுதலி¹ அவர்களை நோக்கி, “நான் சொல்லுந் தினத்தில் என்னுடன் வருவீர்களாகில் உங்களை வசதியாகக் கொண்டுபோய் விடுவேன்” என்றான். அவன் சொற்படி உலாந்தேசர் ஒருப்பட்டுத் தங்கள் சேனைகளையும் அணியங்களையும் அவ்விடங்களிலே திட்டம்பண்ணி யிருந்தார்கள். இப்படி மூன்றரைமாதக் காலம் இருந்தபின்², உலாந்தேசர் ஒரு நாளிரவிலே பறங்கிக் காரர் காவல் காத்து விழிப்பாயிருக்கும் நோக்கத் தினால் நடன சங்கீத வினோதராயிருந்த சமயத்தில் அர்த்தசாம வேளையில் உலகுகாவலமுதலி வழிகாட்டத் திறந்திருந்த கள்ளவாசல் வழியாக நுழைந்துபோய்க் கோட்டையைப் பிடித்துக் கொண்டார்கள். பொழுது விடிந்தபின் கடலிலுங் கடலோரத்திலும் அநேக பறங்கிப் பிணங்கள் கிடப்பதையும் உலாந்தேசர் பெருங் களிப்புக் கொண்டாடுவதையுங் கண்டவர் துிகைப்படைந்தார்கள். இப்படி சாலிவாகன சகாத்தம் 1571-ம் ஆண்டு³ ஏவிளம்பி வருஷம்⁴ ஆனி மீ க-ந் தினத்திலே யாழ்ப்பாணம் உலாந்தேசர் ஆட்சியின் கீழாயிற்று.

1 இவர் இவ்வளவு எளிதாகப் பிடித்துக் கொடுத்தார் என்றமை சரித்திரப் பொருத்தமில் கூற்றும்.

2. ஒல்லாந்தர் யாழ்ப்பாணக் கோட்டையை 3 மாதம் முற்றுகையிட்டே பிடித்தார்கள்.

3. 84-ம் பக்கம் 13 ம் அடிக்குறிப்பினைப் பார்க்க.

4. பி-ம். விளம்பிவருஷம் புரட்டாதிமாதத்தில். காலவாராய்ச்சியில் திறமையற்ற இந்நூலாசிரியர் சிற்சிலஇடங்களில் வருஷங்களையும் சரியாகக் குறிப்பிட்டுவிடுகின்றார்.

அரசாட்சி ஒப்புக்கொண்ட உடனே ¹ உலாந்தேசர் முதன் முதல் இறப்பிறமாது வேதத்தை நுழைவித்தார்கள்.

² பூதத்தம்பியும் அந்திராசியும்

கயிலாயவன்னியன் சகோதரியை விவாகஞ் செய்திருந்த பூதத்தம்பிமுதலியும் மனுவல் அந்திராசிமுதலி யென்னுங் குருகுல வலைஞனும் உலாந்தேச அரசாட்சியாருக்கு அரசிறை லிகித முதலிமாரா னார்கள். தேசாதிபதி அந்திராசிமுதலிக்கு மகா நண்பனாயிருந்தான். தேசாதிபதியின் தம்பி பூதத்தம்பிமுதலிக்குப் பிராண சிநேகனாயிருந்தான். ஒருநாட் பூதத்தம்பிமுதலி அந்திராசிமுதலியைத் தன் வீட்

1. “ உலாந்தேசரசாட்சியார் யாழ்ப்பாணத்தில் ” — தி. த. க. பிரதி.

2. யாழ்ப்பாணம் ஒல்லாந்தர் கைப்பட்டுப் பல நாட்கள் கழியுமுன், ஒல்லாந்தரைக் கொன்று வேரறத் தொலைக்கவேண்டு மென்னுமோர் அந்தரங்க சூழ்ச்சி யாழ்ப்பாணத்தாரிட மிருப்பதாக மனுவேல் அந்திரேடா வென்னுஞ் சிங்கன முதலி கண்டு வெளிப்படுத்தினன். இச் சூழ்ச்சித் தலைவரான பதினான்கு பேர் கொலைசெய்யப் பட்டனர். அவர்களுள் டொன் லூவிஸ் பூதத்தம்பியேனும் யாழ்ப்பாண முதலியாரும் இச் சதியாலோசனைக் கூட்டத் தலைவராயிருந்தனர்....மயில்வாகனப் புலவர் கர்ன பரம்பரையை ஆதாரமாகக்கொண்டே பூதத்தம்பி கதையை எழுதியிருக்கவேண்டும். யா ச. பக். 171-172.

இக்கதையை ஸ்ரீமான் அ. முத்துத்தம்பிப்பிள்ளை யவர்கள் தாம் எழுதிய யாழ்ப்பாணச் சரித்திரத்தில் மிகவும் விரிவாகக் குறிப்பிட்டிருக்கின்றனர். (பக். 101-54).

ஆயின் யாழ்ப்பாண வைபவ கௌமுதி ஆசிரியரும், Nobles on Jaffna எனும் நூலிணாசிரியரும் இவ்வரலாற்றை மறுத்துத் தம் மதத்துக்கேற்பக் கதையினை விரிவித்திருக்கின்றனர். இங்ஙனம் இவ்வரலாற்றைப் பற்றி இரு வேறு கொள்கைகளுள்.

டிற் கழைத்து விருந்திட்டான். அவ்விருந்திலே பூதத்தம்பிமுதலி மனைவியின் பேரழகைக் கண்டு அந்திராசிமுதலி விகார மயக்கங் கொண்டவனாய் வீட்டுக்குத் திரும்பிப்போய் மறுநாள் ஓர் ஆள் அனுப்பி, “நீ என்னுடனே சிநேக இணக்கமாயிருக்கச் சம்மதித்தால் நான் உனக்குக் கன திரவியங்களும் நீ விரும்பும் எந்தெந்தப் பொருள்களும் தருவேன்” என்று கேட்டனுப்ப, அவள் அந்திராசிமுதலியையும் வைது பேசித் தூதுவந்த ஆளையுந் துடைப்பத்தினால் அடித்துத் துரத்திவிட்டாள். அந்தக் காரணத்தினால் ¹ அந்திராசிமுதலி, “அரசாட்சி வேலைக்கு மரங்கள் அழைப்பிக்கக் கச்சாய்த் துறைமுகத்துக்குக் கட்டளை அனுப்பவேண்டும்; இதற்குக் கையொப்பம் வைக்க,” வென்று வெள்ளைப் பத்திரத்திலே பூதத்தம்பிமுதலியைக்கொண்டு கையொப்பமிடுவித்து, அதுவே கோட்டை பிடிக்க இன்னின்ன உதவிகள்செய்வேனென்று பறங்கிக்காரருக்கு பூதத்தம்பி எழுதினதாக வெழுதி அதைப் பூதத்தம்பிமுதலி கொடுத்தனுப்பக் கொண்டுபோன ஆளிடத்திற் பறித்தேனென்று அவ்வந்திராசிமுதலி தேசாதிபதி கையிற் கொடுத்தான். தேசாதிபதி விசாரணைசெய்து அது பொய்க் குற்றச்சாட்டென் றறிந்தும் அந்திராசியின் வேண்டுகலுக்காகப் பூதத்தம்பிமுதலியைக் கொலை செய்வித்தான். தேசாதிபதியின் தம்பி ²

1. “அந்திராசிமுதலிக்கும் பூதத்தம்பிமுதலிக்கும் பகை யுண்டுபட்டுக்கொண்டது. ஒரு தினத்திலே”—தி. த. க. பிரதி.

2. “அவ்வேளையிற்”—தி. த. க. பிரதி.

கடற்கோட்டை கட்டுவித்துக்கொண்டு ஊர்காவற் றுறையில் இருந்தான்¹. விளம்பி வருடம் புரட் டாதி மாதத்திலே இக் கொலையைக் குறித்துக் கைலாயவன்னியன் கொழும்பேறி வழக்காடின போது தேசாதிபதியையும் அந்தீரரசியையும் வரும் படி கட்டளை வந்தது. அவர்கள் போம்பெர்முது தேசாதிபதி கடலில் விழுந்திறந்தான். அந்திராசி முதலியை யானையிடறிக் கொன்றது².

இன்னமும் அவ்வருஷத்திலே ஊர்காவற் றுறையிலே வெள்ளப் பெருக்கினால் வெகு மனித ரும் மிருகங்களும் இறந்துபோனார்கள்.

உலாந்தேசர் உலகுகாவலமுதலிக்குக் கன திர வியங்களை யுபகாரமாகக் கொடுத்து மரபாலுயர்ந்த முதலியின் சகோதரியை விவாகஞ் செய்வித்துக் கொடுத்து அவனுக்கு வாசலுத்தியோகமும் மரபாலுயர்ந்தமுதலிக்கு முன்னிருந்தபடி திரவிய சாலைத் தலைமையையுங் கொடுத்து உலகுகாவல முதலி இறந்தபின் அவன் மகன் இராயதுங்க முதலிக்கு மரபாலுயர்ந்தமுதலியின் குமாரத்திகள் ஏழுபேரில் ஒருத்தியை விவாகஞ்செய்வித்து அவன்

1. பி-ம். இருந்தமையாற் றன் சிநேகிதனுக்கு உற்ற வீடத் ததவி செய்யக் கூடாதவனாயிருந்தான்.

2. பூதத்தம்பி கொலையுண்டது 1658-ம் ஸெப் ரெம்பர் மாதத்தில் எனவும், அந்திராசி 1659-ம் ஆண்டிலும் உயிருடன் இருந்தமை டச்சுத் தேசாதிபதிகளின் அறிக் கைப்பத்திரங்களால் அறியக்கிடக்கின்றமையால் அவன் கொழும்புக்குப் போகும் வழியில் இறந்தான் என்பது பொருத்தமற்ற கூற்றெனவும் சில சரித்திராசிரியர் கருது கின்றனர். இஃது இன்னும் ஆராயத்தக்கது.

பிதா நடத்திவந்த உத்தியோகத்தையே அவனுக்குக் கொடுத்தார்கள். மரபாலுயர்ந்தமுதலீ இறந்த பின் அவன் பெண்மக்கள் ஏழுபேரில் ஒருத்தியை விவாகஞ்செய்த பூலோகமுதலீ யென்பவனுக்குத் திரவியசாலைத் தலைமையையும் வேறு சில தத்துவங்களையும் கொடுத்தார்கள்.

சோனகர்

அக்காலத்திலே சந்தர்சாய்பு என்பவனால் மகம்மது மார்க்கத்தவர்களாக்கப்பட்ட தமிழ் வமிசத்தவர்களான சில சோனகக் குடிகள் காயில் பட்டணம் முதலிய இடங்களிலிருந்து வந்து தென் மிருசுவில் என்னும் ஊரிலே குடியிருந்து சாவகச் சேரி, கொடிகாமம், எழுதுமட்டுவான், முகாவில் என்னு மிடங்களிலுள்ள சந்தைகளில் வியாபாரம் பண்ணிக்கொண்டு தாங்களிருந்ததென மிருசுவிலுக்கு உசனென்று பேருமிட்டார்கள். சிலகாலம் அவ்விடத்திலிருந்து அவ்விடம் வசதிப்படாததினால் அந்தச் சோனகக் குடிகள் அவ்விடத்தை விட்டு நல்லூரிற் கந்தசுவாமி கோவிலிருந்த இடத்திலே வந்து குடியிருந்தார்கள். சோனகர் அதிலே குடியிருந்தாற் கந்தசுவாமி கோவில் கட்டவருங்காலத்திற் றடையாயிருக்கு மென்று நினைத்துத் தமிழர் கூடி அவர்களை அவ்விடத்தை விட்டுப் புறப்படுத்தத் தெண்டித்துப் பார்த்துங் கூடாமற் போயிற்று. “அந்த நிலங்களுக்கு அதிக விலை தருவோம். எங்களுக்கு விற்று விடுங்கள்” என்றுங் கேட்டுப் பார்த்தார்கள். சோனகர் அதற்குஞ் சம்மதிக்கவில்லை. யாதொரு இணக்கத்துக்குஞ் சோனகர் சம்மதியாதே போனதினால் அந்தத் தமிழர் பன்றி யிறைச்சியைக் கொண்டுபோய் அவர்கள்

தண்ணீர் குடிக்கும் கிணறுகளிற் போடுவித் தார்கள். பன்றி யிறைச்சியைக் கண்டவுடனே சோனகர் அழுது புலம்பிப் பசி பட்டினியாய்க் கிடந்து ஆற்றாமல் ஈற்றிலே தமிழருடனே தங்கள் பெருநாட்களிலே தாங்கள் வந்து தங்கள் சமய வழிபாடுசெய்யத் தடைபண்ண திருப்பதற்கு ஒரு உடன்படிக்கை யெழுதுவித்துக்கொண்டு கிடைத்த விலையையும் வாங்கிக்கொண்டு போய் நாவார் துறைக்குக் கிழக்குப் பக்கமாகக் குடியேறினார்கள்.

பள்ளர்

ஆந்த நாட்களில் ஒரு பெருங் கலகமுண்டுபட் டதினால் கலகத்துக்குப் பயந்து சில வீட்டுணு சம யப் பிராமணக் குடிகளுஞ் சிவசமயப் பிராமணக் குடிகளும் உத்தரகோசமங்கை சென்னு மிடத்தி லிருந்து ஆணும் பெண்ணுமாகக் காரைதீவில் வந்திறங்கி அங்கே குடியிருந்தார்கள். சோழ நாட்டிலிருந்து சில பட்டுடிகள் வேளாளரின் கீழ்ப் பயிர்க் குடிகளாயிருந்து பிழைக்கலா மென் றெண்ணி வந்திறங்கித் தாங்கள் எண்ணிவந்தபடி பிழைக்க இடங்காணாததினாற் சிலகுடிகள் தங்கள் ஊருக்குத் திரும்பினார்கள். சிலர் சாணரைப் போற் பணையேறந் தொழிலைப் பயின்றார்கள். நள வரும் பள்ளரும் பணையேறத் தொடங்கிக்கொண்ட தினாற் சாணருக்குப் பிழைப்புக் குறைந்தது. அதி னாற் சில சாணர் வெள்ளைக்காரர் வீடுகளிலே ஆணும் பெண்ணுமாகப் பணிவிடைகளில் ஏற் பட்டுச் சேவியம் பண்ணினார்கள். ¹ சிலர் வலை வீசிப் பிழைத்தார்கள்.

1. சிலர் எண்ணெய் வானிகத்தாற் சேவியம் பண்ணி னார்கள்—தி. த. க. பிரதி.

கோவியர்

இதுநிற்க, முன்வந்த பள்ளர் நளவரிற் பிழைப் புக்கு வழியில்லாதிருந்தவர்கள் தங்களை வேளாளர் முதலானவர்களுக்கு அடிமையாக எழுதிக்கொடுத்திருந்தார்கள். முன்னாட்களிலே சில வறிய குடிகள் தங்களைக் கோவில்களுக்கு அடிமைகளாக எழுதிக் கொடுத்துக் கோவிற் பணிவிடைசெய்து சீவனம்பண்ணிக் கோவிலார் என்றழைக்கப்பட்டு இருந்து பின்பு கோவியர் எனப் பெயர் பெற்றார்கள் ¹.

பறங்கிகள் அரசாட்சியைக் கைப்பற்றின காலத்திலே கோவில்களெல்லாம் இடிபட்ட பின் கோவிலெசுமான்கள் அந்தக் கோவியச் சிறைகளைப் பிறர்க்கு விற்பனவுபண்ணி யிருந்தார்கள். பிற்காலத்தில் வடதேசத்தி லிருந்து சில சிறைகள் வட சிறை கோவியம் என்னும் பேரால் விலைப் பட்டார்கள்.

உலாந்தேசரசியல்

இப்படியே சிறை விற்பனவு கொள்வனவு வரவர அதிகப்பட்டது கண்டு உலாந்தேச அரசு

1. கோவியர், கொவியர் (Goviyas) என்னுஞ் சிங்கள வேளாளரெனவும், சங்கிலி காலத்தில் சிங்களரை யாழ்ப்பாணத்தினின்று அகற்றியபோது, தமிழ் வேளாளக் குடும்பங்களுக்கு அவர்கள் அடிமைகளானோர்களெனவும் முதலியார் இராசநாயகம் கூறுவர். கோவியர் அடிமைகளானாலும் வேளாளருக்குச் சாதியிற் குறைந்தவரல்லரென அவர்களுக் கிடையில் இன்னும் நடக்கும் வழக்கமொன்றைக் காட்டியுள்ளார். கோவியர், நளவர், தனக்காரர் என்னுஞ் சாதியார் சிங்களர் என்பதற்குச் சான்முகப் பெண்கள் தாமுந்க்குஞ் சேலையின் உள் தொங்கலைத் தோளிற்போடுவது, சிங்கள வழக்கம் எனவுங் கூறுவர்—யா. ச. பக். 85-86.

சாட்சியார் அந்த விற்பனவு கொள்வனவைத் தங்கள் அதிகாரத்தின் கீழாக்கித் தங்களுக்கு வருமானத்தை யுண்டாக்கினார்கள். இறப்பிறமாத சமயமே யன்றி மற்றொரு வேதமும் வழங்காமல் அதிகாரத்தினுற் றடுத்து யாழ்ப்பாணத்தை முப்பத்திரண்டு கோவிற்பற்றுகளாகப் பகுத்து ஒவ்வொரு பற்றுக்கும் ஒவ்வொரு கோவில் கட்டுவித்து ¹ அக்கோவில்களிலே தங்கள் சமயக் குருவானவரை நியமித்து ஆணைவரும் அந்தக் கோவில்களிற் போய் அறிவு கேட்கவும் கலியாணங் கைப்பிடிக்கவும் மற்றச் சடங்குகள் எவைகளையுந் தங்கள் சமய விதிப்படிதான் செய்யவும் வேண்டுமென்று அவ்வுலாந்தேச அரசாட்சியார் பலவந்தம் பண்ணிவந்தார்கள். பல வரிகளை ஏற்படுத்தி அரசாட்சி வருமானத்தையும் பெருக்கிக் கொண்டார்கள்.

சிவியார்

போகிச்சாதியாரிற் சிலகுடிகள் தமிழரசரைச் சிவிகைகளில் வைத்துக் காவ அழைக்கப்பட்டிருந்தவர்கள் பெருகிச் சிவியா ரென்றொரு சாதியாயிருந்தார்கள். அவர்கள் சிவிகை காவவுங் கோவியருங் குடிமைகளுந் தங்கள் தங்கள் ஒழுங்குப்படி சிறப்புச் செய்யவும் வரிசையை யேற்படுத்தி அவ் வரிசையை அவ்வரிசைப்பத்திரம் பெற்றவர்களே யன்றி மற்றொருவருஞ் செய்யவொண்ணு தென்

1 பறங்கிகள் அதிகமாய்த் தாங்கள் இடித்தழித்த சைவக் கோயில்கள் இருந்தவிடங்களிலே தங்கள் கோவில்களைக் கட்டினார்கள். ஒல்லாந்தரும் அக் கட்டடங்களையே தங்கள் கோவில்களாகத் திருத்தி உபயோகித்தார்கள்.

றுங் கட்டளை, வரிசைப்பத்திரம், பட்டக் கடதாசி
யென்னு மிவைகளால் அதிக வருமானங்களை அரசாட்சிக்கு வருவித்தும் தங்கள் சமயமே யெங்கும் நிலைபெறவேண்டு மென்னுங் கருத்துடனே அவ் வுலாந்தேசக்காரர் இதுவரைக்கும் ஆட்சி செய்து வருகிறார்கள்.

பறங்கி அரசாட்சி விருத்தம்

திருமருவு யாழ்ப்பாண நாட்டை யாண்ட
சிங்கையா ரியன்குலத்தைத் தீங்கு செய்து
பெருமையுடன் காலயுத்தி யானி மாசம்
பிலிப்பனெனும் பறங்கிகளை யரசை யாண்டு
குருநெறியு மனுநெறியு மில்லா தாக்கிக்
கொடுமையுடன் நாற்பஃதாண் டளவும் போக்க
உருமருவு முதயகிரி யிரவி போல
வுலாந்தேச மன்னவன்வந் துதிப்பன் றானே. 1

உதிக்கின்ற விளம்பிதனி லானி மாச
மொன்பதனி லுலகுபுகழ் உலாந்தே சண்ணல்
மதிக்கின்ற மனப்பறங்கி கிளையை யெல்லாம்
வாள்வலியா லுயிர்தொலைத்து வாரி யள்ளிக்
கொதிக்கின்ற தென்கடலி லடைய வீசிக்
கோட்டையொப்புக் கொண்டேற்றுக் கொடியுந்
துதிக்கின்ற யாழ்ப்பாண நகரி தன்னிற் [தூக்கித்
சோதிதிகழ் மணிமகுடஞ் சூட்டு வாணே. 1 2

குட்டியபின் னூற்றின்மே லையெட் டாண்டு
தொல்விளைபோல் வல்விளைக ளெல்லாஞ் செய்து
ஈட்டுபொரு ளுள்ளதெல்லாங் கவர்ந்து தேடி
யிடர்விளைத்து யாவரையு மிழிகோ லாக்கிக்

1. பி-ம். குட்டினானே.

கூட்டுறுமின் மினிவீழ்ந்தக் கினியின் மாய்ந்த
கொள்கையென வவன்குலமு நாச மாக
நாட்டுபுகழ் யாழ்ப்பாண நாடெங் கெங்கும்
நன்மைபெற நல்லரசு¹ நடக்குந் தானே. 3

நல்லரசு நடத்திவிட்டா னனைவோ ருக்கும்
நன்றாக விராக்கதக் கன்னி தொட்டு
வல்லபுக ழிங்கிலேசர் எழுபத் தொன்பான்
வருஷமர சாண்டுமனு நீதி தப்பித்
தொல்லைவரி குடிகளுக்குச் சுமத்து நாளில்
தொன்மைபுகழ் பிரஞ்சபிறர் துணைவ ரோடும்
அல்லல்வள நாடுவவ்வி வால சிங்க
மகிபனுக்கு மணிமகுடம் வழங்கு வானே. 4

[சில பிரதிகளில் 4-ம் செய்யுள் காணப்படவில்லை.]

அச்சிட்ட பிரதியிலுள்ள செய்யுள்

இலகிய சகாத்த மெண்ணூற்
தெழுபதா மாண்ட தெல்லை .
அலர்பொலி மாலை மார்ப
னும்புவ னேக வாகு
நலமிகும் யாழ்ப்பா னத்து
நகரிகட் டுவித்து நல்லைக்
குலவிய கந்த வேட்குக்
கோயிலும் புரிவித் தானே.

முற்றும்

அதுபந்தம்

யாழ்ப்பாண வைபவமாலே

இந்நூலினை முதன் முதலாக 1884-ம் ஆண்டில் அச்சிட்ட திரு. V. V. சதாசிவம்பிள்ளை யவர்கள் தமது பதிப்பில் பின்வரும் பகுதியை நூலின் இறுதியிற் சேர்த்துள்ளார். ஆனால் இப்பகுதி ஏட்டுப்பிரதிகளிற் காணப்படவில்லை :—

சில்லாட்டைக் கொடுங்கோலரசினராகிய பறங்கிக்காரர், உலாந்தாக்காரர் காலங்களிலும், இங்ஙிலிஷ் அரசினர் காலத்திலும் அமெரிக்கா, ஐரோப்பாக்கண்டங்களிலுள்ள கிறிஸ்துமதச் செல்வர்கள் தம்மத விருத்தியைக் கருதி, நாடுநாடாய்ச் சென்று தம் மத போதனை செய்யுங்கொண்டு வேதனங்கொடுத்தனுப்ப ஈண்டு வந்த பாதிரிமார், கீண்மக்களாகிய நளவர், பள்ளர், கரையார். முக்குவர் முதலியோருக்குங் கல்வியுணர்ச்சியில்லாத மிடிமிடைந்த ஏழையர்க்குஞ் சூனியோபாதான சிருட்டியைக் கூறும் விவிலியநூலை வீடுகடோறுஞ் சென்று முற்றத்திலே உரலே ஆசனமாகக்கொண்டிருந்து போதிக்க, அவர்கள் பாதிரிமார்களின் உடல் உடை வாக்கு என்னும் வேற்றுமைத்தோற்றங்களைக் காண்பது கருதிக் கேட்டுவருவாராயினர். பாதிரிமார் போதித்து மீளுங்காலெல்லாம் அவர்கள் வந்திருந்து போன தம்மில்லிடத்தை அச்சனங்கள் சாணத்தாற் சுத்திசெய்து வருவாராயினர். இங்ஙனம் பாதிரிமார் வந்து போதித்ததும், அவர்கள் சாணந் தெளித்ததும் பன்னாட் டொழிற் பயனில் செய்கையாக, இருதிறத்தினர் வாயுங்கையுஞ் சலித்தன. பாதிரிமார் தங்கூற்றங்ஙனமாயினமை கண்டு, இனி யாது செய்வேமெனக் கவன்று நெட்டுயிர்த்துத்

தம்மெசமாஸர் இச்செய்திகளை யெல்லாம் உள்ளவாறுணர்வாராயின் வேதனத்தைக் கொடாரென நொந்து, இங்ஙனமோர் சூழ்ச்சி செய்வாராயினார். இங்குள்ளாரிற் சிலரைப் போதகர்களாக நியமனஞ் செய்து அவர்களைக்கொண்டும் விவிலியநூலைப் போதிப்பித்தல் வேண்டுமென்று தம்மெசமானருக் கெழுதிப் பொருளுதவி பெற்று, அப்பொருள்வழியாய்ச் சிலரைத் தம் மதத்தினராக்கி அவர்கட்கு மாதந்தோறும் வேதனம் கொடுத்து, ஆங்காங்கு போதித்து வரும்படி சொல்ல, அவர்கள் சில துண்டுப் புஸ்தகங்களோடு தங்கள் சுயமதத்திற்கும் உலகவிஷயங்களுக்குமேற்ற இடங்களிற் போய்த் தாங்கருதிச்சென்ற கருமமுடித்து மீளும்வதிகில், அங்குள்ள சிலர் கேட்கும்படி தாங்கொணர்ந்த புஸ்தகத்தில் ஓர் வசனம் வாசித்து மெய்யான தேவனை நம்புங்களென்று சொல்லி, அப்பொழுது கேள்வி கேட்பாருண்டேல் அவர்களையுங்கையமர்த்தித் தமது சுமை குறையும்பொருட்டுத் தம் மிடத்துள்ள துண்டுக் கடுதாசிகளைக் கொடுக்க, வாங்குவோர் தமக்கு வெற்றிலை பாக்கு புகையிலை முதலியன மடித்துவைக்கலா மென்றும், வன்னக் கடதாசியாயின் தங்கள் பிள்ளைகளுக்கு விளையாட்டுக் குதவுமெனவுங்கருதி வாங்குகின்றார்கள். கிறிஸ்து மதத்திற் புகுவது பொருள்பற்றி யென்பது பலரின் கொள்கை. இதற்குத் திருஷ்டாந்தம் பிதாவைக்கொண்டு பாளை உடைப்பித்தோர், மாவிட்டபுரத்திற் கந்தசுவாமி கோவிலுக்குப் போயினோர், உழுதோர் முதலியோரின் பல சங்கதிக ளளவாயினுஞ் சென்ற வருஷம் ஓர் சிறுச் சங்கதி உண்டு. அது ஓர் போதகர் ஒரு வறிய பெண்ணுக்கு மாதவிகிதம் இவ்வளவு ரூபா தருகிறேன் நீ இனிமேல் விபூதி பூசவும் வேண்டியதில்லை; சைவ சமயக் கோவில்களுக்குப் போகவும் வேண்டியதில்லை;

என்னுடைய சேட்சுக்கு ஞாயிற்றுக்கிழமை தோறும் வா வென்று சொல்லி அங்ஙனம் ரூபாக்கொடுத்தும் சேட்சுக்கு அழைப்பித்துவரும் நாளிற், சித்திரை வருஷப்பிறப்பும் வந்தது. அந்தப்பெண் ஊர்வழக்கப் படி வருஷப்பிறப்புக்கு வீட்டுப் பொங்கல் நடத்த வில்லை. அடுத்த மர்சம் அவ்வூர் அம்மன்கோவிலில் வருஷாந்தப் பொங்கல் கிட்ட, அப்பெண் நான் வருஷந்தோறும் கோயிலுக்குச் செய்துவந்த பொங்கலை விடுவேனாயின் எனக்கு யாது நிகழுமோவென நினைந்து ஒருவாறு அப்பொங்கலை நடத்தினாள். இதனையறிந்த போதகர் அடுத்தமாசம் ரூபாக் கொடுத்திலர். இவ்வாறு செய்துவரும் போதகமார், பாதிரிமார் தஞ் சேட்சுக்கு இன்னநாளிக்கு வருவாரென்றறிந்தவுடனே அப்பாதிரிகளுக்குச் சபைப் பொலிவு காட்டும்படி தஞ் சினேகர் வீட்டுக்கு ஒருதரத்துக்கிற் தரஞ் சென்று அவர்களை வருந்தியழைப்பது அன்றும் இன்றும் நாளையும் வழக்கம். இப் பாதிரிமாரும் போதகமாரும் இவ்வாறு செய்து மதாபிமானங்கொண்டு தங்கள் எசமானருக்கு வருஷத்துக்கு வருஷம் தம் மதத்திற் புகுவோர் பெருந்தொகையினரென அன்று முதல் இன்றும் அறிக்கைப்பத்திர மனுப்பி வருகின்றார்கள். சின்னாட் பல்பிணிச் சிற்றுடல் வளர்ப்பான், தம் மதம் நமுவிப் பிறர் மதந் தழுவி நடிப்பது எவ்வளவோ அறியாமை.

இஃதிப்படி இருக்க, இங்கிலீஷ் அரசினர் தங்கள் பலத்தினாலும், வீரத்தினாலும், நுண்ணறிவினாலும் உலாந்தேசரிடம் யாழ்ப்பாணத்தைச் சகாப்தம் ௧௭௮-ம் வருஷத்தில் பிடித்துத் தங்கள் நியாயப்பிரமாணங்களை இலங்கை முழுவதுக்குஞ் சகாப்தம் ௧௭௮-ம் வருஷத்தில் நிலைநிறுத்துவாராயினர். இவ்வரசினர் முன்னிருந்த அன்னிய அரசரைப்போற்

கொடுங்கோலரசு செலுத்திக் குடிகளை வருத்தாது எச்சமயத்தவர்களும் தங்கள் இஷ்டப்படியே சமயா சாரங்கள் முதலிய எவ்வகைக் கிரியைகளுஞ் செய்தற் கிடங்கொடுத்துச் செங்கோ ணடாத்திவருகின்றனர். இத்தேசத்திற் கிறிஸ்துமதம், மகமதிய மதங்களும் வழங்கிவருகின்றன. ஆயினும், இவ்வியாழ்ப்பாணத் தளவு ஓர்பாகத்தையும், இந்தியாவில் இதற்குச் சரி வந்த ஏதேனுமொரு பாகத்தையும், அதற்குச் சரி வந்த சனத்தொகையையும் ஒப்பிட்டு எங்கே அதிக கிறிஸ்தவர்களுங் கத்தோலிக்கர்களும், மற்றும் பிற மதஸ்தர்களும் இருக்கிறார்களெனக் கருதுகையில் இந்தியாவில் நூற்றுக்கு இரண்டாகவும், யாழ்ப்பாணத்தில் நூற்றுக்கு ஒன்றாகவு மிருக்கக் காணப் படுகின்றது. இக்காலத்தினர் மேன்மேலுங் கல்வி, செல்வம், பொறை, தயை, தானம், தைரிய முதலிய வற்றிற் குறைவில்லாது தங்கள் பெயர்களை விளக்கித் தூண்டா விளக்குகளாய் இவ்விடத்துங் கன்னியா குமரி தொடங்கி இமயமலைபரியந்தமுள்ள இடங்களிலுஞ், சிங்கப்பூர், பினாங்கு, சீனா, ஆபிரிக்கா, அமெரிக்கா, லந்தோம்பட்டன முதலிய இடங்களிலுந் தங்கள் கல்வித் திறமைகளைச் சாமர்த்தியத்துடன் காட்டினார்களென்பது யாருக்குந் தெரிந்த காரியம்.

இவ்வரசினர் இம்மை மறுமை இன்பங்களையும் இறுதியில் முத்தியையும் பயத்தற்கு ஏதுவானதும் யாவராலும் வணங்கப்படத்தகுந் பெருந்தகைமையினை யுடையதுமாகிய வித்தியாதருமத்தை விருத்தி செய்தலின் மிகவுக்கமுடையராய் ஒரு கோட்டத்திற் பலவாக முப்பத்திரண்டு கோட்டங்களிலுஞ் செல்வர் ஹரியர் எனப் பேதங்குறியாது எல்லாப்பிள்ளைகளும் நூலோறுங் கல்வியில் விருத்தியாகும்பொருட்டுப்

பற்பல வித்தியாசாலகளை ஸ்தாபித்து, அவ்வித்தியாசாலகளிற் கல்வி ஒழுங்காய்க் கற்பிக்கப்படுகின்றதோ என்பதனைப் பரீட்சித்து அப்பரீட்சைக்கேற்ப வருஷந்தோறும் ரூபா ௧௦௦ முதல் ரூபா ௩௦௦ வரையில் ஈந்துவருகின்றார்கள். அமெரிக்கன் மிஷனரால் சகாப்தம் ௧௭௯௬-ம் வருஷமாகிய சுபானு வருஷம் வட்டுக் கோட்டையில் ஸ்தாபிக்கப்பட்ட செமினரி (Seminary) யிற் கல்வி கற்றோர்கள் அதிக பிரபல்லிய முள்ளவர்களாயிருக்கின்றார்கள் இக்காலத்துள்ள புண்ணிய சீலர்கள் தமிழ்க் கல்வியையும், சைவசமய சாத்திர உணர்ச்சியையும் மேன்மேலும் விருத்திசெய்வதற்குத் தங்களாலியன்றளவு முயற்சிசெய்து, அரசாட்சியாரின் உதவியையும் பெற்றுக்கொண்டு, பல இடங்களிலே சைவ வித்தியாசாலகளைத் தாபித்து, ஒழுங்கு பெற நடத்தி, நிகண்டு, கணக்கு, இலக்கணவினா விடை, இலக்கணச்சுருக்கம், நன்னூல் முதலிய கருவி நூல்களையும், உரையோடு ஆத்திசூடி, கொன்றை வேந்தன், மூதுரையென வழங்கும் வாக்குண்டாம், நல்வழி, நன்னெறி, நாலடி, நானூறு, பரிமேலழகியாருரையோடு கூடிய தெய்வப்பலமைத் திருவள்ளுவ நாயனார் அருளிச்செய்த திருக்குறண் முதலிய நீதி நூல்களையும், நைடதம், பாரதம், இராமாயண முதலிய காவியங்களையும், சைவவினாவிடை, திருக்கோயிற்புராணம், இதன்சாரமாகிய சிதம்பரமான்மியம், கந்தபுராணம், திருத்தொண்டர் பெரியபுராண முதலிய பல பதிநூல்களையும் கற்பித்து வருகின்றார்கள், பற்பல உபாத்தியாயர்கள் தங்கள் சுபநயங்களைக் கருதாது தங்கள்பாற் கல்வி கற்கவரும் பிள்ளைகளுக்குப் புத்தகம், போசனம் முதலியவற்றைக் கொடுத்து அத்தியந்த ஆசையோடு அவரவர் அறிவுக்கேற்ப நூல்களைச் சொல்வருகின்றனர்.

சிவாலயங்கள், விநாயகராலயங்கள், சுப்பிரமணிய ராலயங்கள் முதலியவைகளிற், கட்டளைப்பிரகாரம் நித்திய நைமித்தியங்கள் வழவாது நடந்துவருகின்றன. ஒவ்வோ ராலயத்திலும் வருஷந்தோறும் கந்தபுராணம், திருத்தொண்டர் பெரியபுராணம், திருவிளையாடற்புராணம், திருச்செந்தூர் தலபுராணம், திருவாதவூர்ப்புராணம், சிவராத்திரிபுராணம், காசிகாண்டம் முதலிய புராணங்களில் எவ்வெப் புராணம் எவ்வெக்காலத்திற் படித்து முடிக்கவேண்டுமோ அவ் வப் புராணத்தை அவ்வக்காலத்திற் படித்துமுடித்து ஆங்காங்குள்ள சைவசமயிகளில் ஆண் பெண் இரு பாலாரும் ஸ்நானஞ்செய்து நித்தியாநுட்டானங்களை முடித்துக்கொண்டு, நியமப்படி ஒருபோதுண்டும், உண்டி ஒழிந்தும், புராண புத்தகத்தைக் கோவில் அருச்சகரைக்கொண்டு அருச்சகனை புரிவித்து, விதிப் படி சுபமுகூர்த்தத்திலே கல்வியறிவிற சிறந்த ஒரு வர் திரிகரணசுத்தி யுடையராய் ஆரம்பித்து வாசிக்க, இன்னொருவர்வாசிக்கப்படும் இராகத்திலும் சுதியிலும் பொருள் சொல்லத் தினந்தோறுங் கிரமமாய்ப் படிப் பித்துத், திருக்கல்யாணப் படிப்பு முதலிய விசேஷ தினங்களில் அபிஷேகம் முதலியன விசேஷமாகப் புரிவித்து அலங்காரத் திருவிழா நடாத்திப், புராண நிறைவேற்றுங் காலங்களில் அன்னதானம் வஸ்திர தானம் முதலிய பல தானங்களை சுந்து வருகின்றார்கள்.

சமயாசிரியர்களாகிய திருநாவுக்கரசு நாயனார லும், திருஞானசம்பந்தமூர்த்தி நாயனாராலும், வேதங் களால் திருக்காப்புச் செய்யப்பட்டிருந்த திருக்கதவு திறக்கப்படவும், அன்றுமுதல் என்றுந் திறக்கப் பட்டு அடைக்கப்படவுந் தேவாரத் திருப்பதிகங்கள் திருவாய் மலர்ந்தருளப்பெற்ற புண்ணியகோத்திர

மாகிய வேதாரணியப்பதி ஆதினகர்த்தாக்களாகிய சைவக்குருக்கண்மார், வரணி, கரணவாய், நீராவிப் பிள்ளையார்தோவில் முதலிய இடங்களி லிருந்து கொண்டு தங்கள் சீஷருக்குச் சிவதீட்சை முதலிய கிரியைகளைச் செய்துவருகின்றனர். பிராமணக் குருக் கள்மாரும் அநேகருளர். வரணியிற் பிறந்த, தில்லை நாததம்பிரான் சோழமண்டலத்திலுள்ள வேதாரணி யம் முதலிய சில தேவஸ்தானத் திருப்பணிகளை நிறை வேற்றிக்கொண்டு தஞ்சாவூர் மகாராசாவைக்கண்டு தன் விபூதிப் பிரசாதத்தினால், யாரும் மாற்றுதற் கரிதாய் அவரை உபாதித்த நோயை மாற்றித், தான் நிறைவேற்றிய தேவஸ்தானங்களின் பொருட்டு வெகு கிராமங்களும் கோடிக்கரை உப்பளமும் பெற்றனர்.

சோழ தேசாதிபதியாகிய திசைஉக்கிரசோழன் மகள் மாருதப்பிரவல்லி என்பவள் தனக்குக் குதிரை முகம் மாறிய காரணத்தால் மாவிட்டபுர மென்ப பெயரிட்டுக் கட்டிய கந்தசுவாமிகோவில் போர்த்துக் கேசரால் இடிபட்டு அங்கிளயர் காலத்தில் வெகு சனங்களால் நன்குமதிக்கற்பாடுடைய சபாபதியை யரால் ஏறக்குறைய அடுவருஷங்களுக்குமுன் கட்டப் பெற்று, ஆடி அமாவாசி, மாசிமாதச் சிவராத்திரி முதலிய புண்ணியகாலங்களில் காலை ஐந்துமணியள வில், கந்தசுவாமிக்கு அபிஷேகம் அலங்காரம் நைவே தனம் தீபாராதனை செய்து, வாகனத்திற் கச்சை சாத்திப், பல்வகை வாத்தியத்தோடு அந்தணர் வேத கோஷ்டஞ் செய்யவும், அடியார் தேவார திருவாச கம் பாராயணஞ் செய்யவும் எழுந்தருளப்பண்ணிக் கொண்டு வந்து கோவிலிலிருந்து இரண்டுமைல் தூரத் தினதர்கிய கிரிமலைச் சாரலின்கணுள்ள சமுத்திர தீரத்திலே உவார்ச்சல மத்தியிற் பெருக்குக்காலங்களிற்

சிறிது தோன்றியும், வற்றுக்காலங்களில் முற்றுந் தோன்றியுந், தன்னிடத்துப் பத்தியோடு ஸ்நானம் பண்ணும் அடியார்களின் எவ்வகை நோயையும் நீக்கி யருளும் புண்ணிய சுத்தசல தீர்த்தத்தில் நிறுத்திச், சுவாமிக்காக அத்திரதேவரைப் படிக்கட்டளைச்சாமா னுடன் சுத்தசல தீர்த்தத்தில் ஸ்நானஞ் செய்விக் கும்போது சுவாமி திருக்கண்சாத்தியருளிய பின்னர் அம்முகூர்த்தம் முதற் பல்லாயிர சனங்கள் அத் தீர்த்தத்தில் ஸ்நானஞ்செய்து சுவாமிக்கு அருச்சனை புரிவித்துத் தரிசனைசெய்யும் பொருட்டுச் சுவாமியை அங்கு சுத்திசெய்யப்பட்ட கன்மண்டபத்தில் வைத் திருந்து, மாலை ஐந்துமணியளவில் மீட்டும் மாவிட்ட புரத்துக்கு மேற்கூறிய அலங்காரத்தோடு எழுந் தருளப்பண்ணிக் கொண்டு வருகின்றனர்.

தமிழ் அரசரின் வாசஸ்தானமாகிய நல்லூரிலே சகாப்தம் ௮௭௦-ம் வருஷத்தற் சிங்கையாரிய மகா ராசனின் மந்திரியாகிய புலனேகவாகுவிறற் கட்டப் பட்டுப், போர்த்துக்கேசரால் இடிக்கப்பட்ட கந்த சுவாமிகோவில், உலாந்தர்காலத்தில் இரகுநாதமாப் பாணமுதலியாராற் கட்டப்பட்டு வெகுசன சமூகஞ் சேர்ந்து ஆராதனைபுரியும் விசேஷ ஸ்தலமா யிருக் கின்றது. பிரமன் மால் முதலாம் பெருந்தகைத் தேவருந் தெரிவரும் அருணிறை சின்மயவடிவாய், யாவரேயெனினுந் தன்னுண் மலரடிமேவி, வழிபாடு மெய் அகம் வாக்கு யாவதும் ஒன்றித்து இடையரு அன்போடு இயற்றுவாராயின், அவ்வவர் வேண்டும் எவ்வகை வரமும் பச்சைமயில் வாகனப் பரமனாகிக் கலியுகமதனில் எளிவந்தருளலாற் கலியுகவரதனென் றடியார்களேத்தும் அறுமுகக் கடவுள் ஈழமண்டல மெனப் பெயர் மருவிய இலங்கை மத்தியில் யாவரு மேத்துங் கதிர்காமப்பதியே உலாந்தருள் பதியாக்

கொண்டு, முழு அருளுருக்கொண் டெழுந்தருளியபடி எப்படி “அப்படியே” இந் நல்லைப் பதியின்கண் ஆண்டுகடோறும் ஆவணி அமாவாசியே தீர்த்தோற்சவத் தினமெனக்கொண்டு நடாத்தும் இருபத்தைந்து நாட்டிரு உற்சவங்களுள் அதி விசேஷத்தினமாகிய பத்தாந்திருநாளிலும், ஏனைப் புண்ணிய தினங்களிலும் எழுந்தருளியிருந்து விசேஷாநுக்கிரகம் புரிவர். சுவாமி பச்சை மயில்வாகனத்திலும் அவர் சத்தியர்க ளாகிய தெய்வநாயகியம்மையார், வள்ளிநாயகியம்மையார் இருவரும் வெள்ளி அன்னவாகனத்திலும் திருவோற்சவ காலங்களில் திருவீதிப் பிரதக்ஷிணம்வரும் போது அவர்களுடைய திருத்தோற்றத்தைத் தரிசிக்கும் பெறுதற்கரும்பெரும்பேறுடையவர்களே இருவினையுமம்மல நீங்கி, நித்தியானந்தமுத்தி எய்தற்கேதுவாம் அருணெறியடைவர். இவ்வாலயத்தில் நாக்கறுத்தன் முதலிய பத்திவைராக்கியக் கிரியைகள் செய்வோர் பலர். இங்கே தமிழரசர் காலத்திலே தோண்டிக் கட்டுவிக்கப்பட்ட வற்றாத ஆழ்ந்த பகரவடிவின் தாகிய முப்புடைக் கூபமொன்றுண்டு. அது யமுனாநதியினின்றும் வருவிக்கப்பட்ட தீர்த்தங் கலக்கப் பெற்றமையால், யமுனாநதியெனப் பெயர் பெற்றது. இந் நல்லூர்க் கோட்டத்தைச் சார்ந்த நத்தங்களுள் ஒன்றாகிய திருநெல்வேலியின்கண்ணே சிங்கையாரிய மகாராசனல் இருத்தப்பட்ட கார்காத்தவேளாளருள்ளே முடிதொட்ட வேளாளராகிய பாண்டிமழவர் மரபிற்றோன்றிய ஞானப்பிரகாசதேசிகர் சிதம்பரத்திலே ஞானப்பிரகாசம் எனப்பெயரிய திருக்குளம் இயற்றுவித்தனர். சமஸ்கிருதத்திலே சில சிவாகமங்களுக்கு வியாக்கியானமும், சில சைவசித்தாந்த சாத்திரங்களுந், தமிழிலே சிவஞானசித்தியாருக்கு ஒருரையும் இயற்றினர்.

வண்ணை நகரின்கண்ணே வைத்தியலிங்கச்செட்டி யாராலே கட்டுவிக்கப்பட்டுச் சகாப்தம் களகட - ம் வருஷமாகிய சாதாரண வருஷம் சித்திரை மாதம் பிரதிபடை செய்யப்பெற்று நித்தியநைமித்தியங்களில் ஒருசிறிதுங் குறைவுபடாது ஒழுங்குபெற நடாத்தி வரப்படும் ஓர் பாரிய சிவாலயம் உண்டு. இக் கோவிற் நிருப்பணியை நிறைவேற்றிய தருமகருத்தா யாழ்ப்பாணமுதற் காசிபரியந்தம் பல தருமசத்திரங் களைக் கட்டினர். இதன் மேல்பாகத்திலே வில்லூன்றி எனப் பெயர்பெற்ற வற்றாத ஒரு சிற்றேரி இருக் கின்றது. இவ்வேரி இராமசுவாமி இந்தியாவினின்றும் இலங்கைக்குத் தாவிய காலத்துத், தம் வில்லையூன்றத் தோன்றிய காரணத்தால் வில்லூன்றி எனவும், அவர் திருவடி தோய்ந்த இடந் திருவடிநிலை எனவும் பெயர் பெற்றன. ஏறக்குறைய ௧௫ - வருஷங்களுக்கு முன் கொச்சிக் கணேசையர் என்ற பிராமணப் பிரபு யாழ்ப்பாணத்திருந்தவர்களுந் தென்னிந்தியாவிலின்று வந்தவர்களுமாகிய தமிழ்ப் புலவர்களைப் போஷித்துத் தமிழை வளர்த்துக்கொண்டு பெரும் புகழ்ப்படைத்து வாழ்ந்த ஊர் வண்ணார்பண்ணை. இங்கே உலாந்தர் காலத்திற் சோழமண்டலத்தினின்றும் வந்து குடியேறி நெசவுத்தொழில் செய்யும் வைஷ்ணவர்களாகிய சில சேணியரும் வசிக்கின்றார்கள். அவர்களுக்கு ஒரு விஷ்ணுவாலயம் உண்டு. இஃதன்றியும், சங்காணை நத்தங்களுனொன்றாய் மூளையைச் சார்ந்த பெண் னிலையிலும், கட்டைவேலி நத்தங்களு னொன்றாய் வல்லிபுரத்திலும் எழுந்தருளியிராநின்ற கண்ணபிரா னுக்கு நித்திய நைமித்தியாதிகளிற் குறைவுபடாது நடாத்திவருந் தருமகருத்தாக்களும், அருச்சுமர்களும், ஆராதனைபுரிவோர்களும் சைவசமயிகள்.

முன்னாளையில் இலாட தேசத்தை அரசாண்ட சிங்கவாகுவின் குமாரன் விசயனென்பவனாற் கீரிமலைச் சாரலின்கணுள்ள திருத்தம்பலை என்னும் பதியிற் கட்டப்பெற்றதும். முசுஞந்தச்சக்கிரவர்த்தி, நளச் சக்கிரவர்த்தி, அருச்சுனன் முதலிய பெரியோராரற் றெழப் பெற்றதமாகிய திருத்தம்பலேசரன் திருத் தம்பலேசுவரியம்மன் கோவில்களில், நகுலமுனிவர் சுவாமி தரிசனஞ் செய்து அம்மலையின்கணிநுந்து தவஞ் செய்யுநாளில், அவரது கீரிமுகமாறி மனுடமுகம் பெற்ற காரணத்தால், அவ்வாலபங்கள் நகுலேசர் கோவில் எனவும் நகுலாம்பிகையம்மன் கோவில் எனவும் வழங்கிவந்தன. முற்காலத்திற் சுபதிட்ட முனிவர், பரராசசேகர மகாராசனுக்குச் சொல்லிய படியே, பறங்கிக்காரர் யாழ்ப்பாணத்தைப் பிடித்த ஒன்பதாம் வருஷத்திற் பரநிருபசிங்கந் தேகவியோக மடையப். பறங்கிக்காரரால் இடிபட்ட அக்கோவில் கள் றீலஹீ ஆறுமுகநாவலர் அவர்களின் நன்முயற்சி யால், இக்காலத்துள்ள சில புண்ணிய மகான்களால், உள்ளூர்களிலும் புறஜர்களிலுமுள்ள பல புண்ணிய சீலரின் பொருளுதவியைக்கொண்டு திருப்பணிவேலை நடத்தப்பட்டு வருகின்றன.

